

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీవేంకటాధ్వరి విరచితం

॥ శ్రీలక్ష్మీసహస్రం ॥

This book has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

విషయసూచీ

1	ఆరంభస్తబకః	5
2	ప్రాదుర్భావస్తబకః	11
3	వక్షఃస్థలావస్థానస్తబకః	15
4	కారుణ్యస్తబకః	21
5	కటాక్షస్తబకః	25
6	ప్రయత్నస్తబకః	37
7	మంగళస్తబకః	45
8	సౌందర్యస్తబకః	49
9	శృంగారస్తబకః	89
10	ఐశ్వర్యస్తబకః	99
11	జ్ఞాన్తిస్తబకః	103
12	ఉత్సవస్తబకః	109
13	ఔదార్యస్తబకః	119
14	యమకస్తబకః	123
15	నక్షత్రమాలాస్తబకః	133
16	విచిత్రస్తబకః	139
17	నామవైభవస్తబకః	141
18	సద్మవైభవస్తబకః	149
19	అభీతిస్తబకః	157

20	పరిసంఖ్యాస్తబకః	163
21	దశావతారస్తబకః	169
22	చిత్రస్తబకః	175
23	సంకీర్ణస్తబకః	183
24	నిర్వేదస్తబకః	189
25	ఫలస్తబకః	191

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ ఆరంభస్తవకః ॥

లక్ష్మీచరణరాజీవలాక్షాలక్షితవక్షసే ।
విశ్వసర్గాదిలీలాయ వేంకటబ్రహ్మణే నమః ॥ 1 ॥

అసదృశమరుణాబ్జదృశం ప్రస్విన్నపయోధర స్ఫురన్మూర్తిమ్ ।
మనసి దధీమహి సతతం మాతారం మాతరం చ లోకానామ్ ॥ 2 ॥

ప్రాతరంబుజవిడంబిలోచనాం మాతరం త్రిజగతాముపాస్మహే ।
శీతరమ్యకరుణావలోకనైర్యా తరంగయతి మంగలాని నః ॥ 3 ॥

ఆచక్రాయుధమా చ మామకగురోరాచార్యవర్గం భజే
మధ్యస్థైరిహ నాథయామునముఖైర్మానైః సనాధీకృతమ్ ।
క్షీరాంభోధిసుతాపయోధరపయఃపూరా ఇవోదిత్వరా
యద్వాచాం విసరా జగంతి నితరాముజ్జీవయంతి స్వయమ్ ॥ 4 ॥

జలధిదుహితుః స్తుత్యా సత్యా సతీ మమ భారతీ
రచయతు నమో వాచే ప్రాచేతసాననజన్మనే ।
భవదవభవం తాపం లోపం నయంత్యనయా యయా
భువి సులభతాం సీతా సీతాచరిత్రసుధార్మురీ ॥ 5 ॥

పరాశరమునీశితుః ప్రణతికర్మ కుర్మస్తరామ్
అహీన గుణ శోభితైరమృతసాధనోత్కంఠిభిః ।
యదీయకృతిసింధునా విమథితేన యత్నాద్భుభైః
ప్రకాశమిహ నీయతే పరమ పూరుష ప్రేయసీ ॥ 6 ॥

దద్యాదద్య కుదృష్టిసర్పగరుడస్త్రయ్యంతవిద్యాగురుః

శ్రీమాన్ వేంకటనాథదేశికమణిః శ్రేయాంసి భూయాంసి మే।

దత్సే దృష్టిలవేన దేవి భజతాం యా త్వం విభుత్వం రమే

తస్యా హంత తవాపి యేన విభుతా సుష్టు ప్రతిష్ఠాపితా॥ 7॥

శీతజ్యోతిః శిఖరినగరీసాగరాంభోధరాదేః

జల్పం జల్పం జలజనిలయే హంత మిథ్యాసమృద్ధిం।

నిర్విణ్ణా మే నను భగవతీ భారతీయం త్వదీయం

స్తోత్రం చిత్రం స్ఫురతి జనని స్వైరమారబ్దుకామా॥ 8॥

మదాంధ క్షోణీపత్యపసద మనః ప్రీణన కృతే

నమస్కారం బ్రూమో భగవతి చమత్కారవచసే।

విధాత్రీమానందం విపులమిహ చాముత్ర చ తవ

స్తుతిం ప్రస్తౌ త్వంహోభరనిరసనాయాద్య రసనా॥ 9॥

తత్తాదృగ్రచనావిదగ్ధరసనాకండూతినిర్ధూతయే

కేచిన్నిచవిచారగోచరగిరో గ్రథ్నంతు మిథ్యాకృతీః।

స్వం వాగ్భ్రహ్మ పురాణజిహ్మగశిరః కంపావహం పావనీ

కర్తుం దేవి వయం పునస్తవ కథారంభాయ జృంభామహే॥ 10॥

శయాశబ్ద గణానుశాసన చణా ఛందోమయం వాహానం

సోదర్యస్తు కలానిధిస్తవ రమే సూనుశ్చ వాణీపతిః।

తస్యాస్తే పురతః స్తవం మితమతిః ప్రోజ్జృంభితం శ్రావయన్

గుంజావిక్రయిణః శ్రయామి పదవీం మాణిక్యపుంజాపణే॥ 11॥

కవీనాం ప్రత్నానాం కబళిత సుధాస్వాదిమమదైః

అనూచానైః స్తోత్రైః శ్రుతిజడిమభాజో జనని తే।

అజామిత్వాయైవ స్తవమిమమకూపారతనయే

వియాతా గ్రథీమో విహాసనపదైః కైరపి పదైః॥ 12॥

విద్యదభ్యః స్వదమానయాత్మకృతయా విశ్వాంబ నాధీయతే
 స్తుత్యా తే సుఖమజ్ఞచేతసి దృషత్ప్రాయే న దూయే తతః |
 గాంధర్వీ హి పురందరాదిశిరసామాందోలయిత్రి చిరం
 గీతిః సా బధిరాన్న నందయతి చేత్కిం చిన్నమేతావతా || 13 ||

వక్తుం నైవ చతుర్విధా శ్రుతిరసావిష్టే న చాష్టశ్రుతిః
 నో చక్షుః శ్రుతిరప్యహో తవ గుణాన్ నారాయణప్రేయసి |
 స్తో తుం త్వామపి తామహం వ్యవసితో దూరం హనూమన్ముఖైః
 దుర్గంఘ్యం జలధిం తరీతుమనసః పంగోర్దధే చాపలం || 14 ||

గర్వద్దుర్వసుధాపతిస్తు తిపరవ్యాహారకూపాంధతా
 నిర్విణ్ణాశయ ఏష వేంకటకవిః పంకేరుహోవాసిని |
 అద్య త్వద్గుణవర్ణనామృతరసైరానందితుం జృంభతే
 చించాపర్ణరసావసన్నరసనః పుండ్రేక్షుసారైరివ || 15 ||

నాహం జానే నవరసగతిర్నార్థముక్షుణ్ణమనైః
 నాలంకారానపి న చ వచోగుంఘగంభీరిమాణం |
 స్తో తుం మాతస్తదపి భవతీం త్యక్తలజ్ఞో యతేఽహం
 మంతుం కిం తు ప్రథితకరుణా క్షంతుమర్హస్యముం త్వం || 16 ||

చక్షుష్మంతశ్చరణకమలే చక్షుషా శ్రోత్రవంతః
 శ్రోత్రే భూమేర్జలధితనయే జన్మవంతోఽపి న స్మః |
 వక్త్రాణ్యాసన్ భగవతి న షట్ పంచ చత్వారి వా నః
 కస్మాదస్మాన్న హసతు జనః స్తోష్యతస్త్వద్గుణౌఘం || 17 ||

అభూమిస్త్వద్భూమా జనని జరతీనామపి గిరాం
 ఆసౌ కస్మాన్మాదృక్కృశజనమనీషోక్తివిషయః |
 అశక్యానామౌర్వాగ్నిభిరపి నిపీతుం నిధిమపాం
 అపారం తం పాతుం మశకశిశుకః కిం ప్రభవతి || 18 ||

ప్రకృష్యంతామస్మత్పరమితరకాలే విధిముఖా
 వయం మాతస్నే వా తవ నుతిదశాయాం సమధియః |
 నికర్షోత్కర్షౌ స్తాం నిశి తు శశిఖద్యోతమహసోః
 దివా కో వా భేదో దినకరకరవ్రాతజటిలే || 19 ||

వాగ్భిః కోరకితాని తే రచయతః స్తోత్రాణి వాణీపతేః
 అస్మాకం సుమితాం స్తు తిం కలయతామప్యంబ తుల్యం ఫలం |
 కౌబేరీం శ్రియమానశే బహుతరైః కశ్చిత్తపోభిశ్చిరాత్
 ఏనామాశు కుచేల ఏవ జగృహే ధానాప్రదానాదపి || 20 ||

ఆసన్ ధన్యతమా గుణాంస్తవ బహునానాస్వాద్య శక్రాదయో
 గృహ్ణాంతోఽపి గుణార్ణవామృతకణాన్మాతః కృతార్థా వయం |
 ఆచామంతి సుధార్ఘరాస్సమనసో ద్విత్రాంశ్చకోరాః కణా-
 నేణాంకాదవిశేషమార్తిశమనం తత్రోభయేషామపి || 21 ||

దేవి శ్రీవృషశైలదేవదయితే దాక్షిణ్యపణ్యక్షితే
 మాతః సాహసతస్తవ స్తవమిమం కర్తుం ప్రవృత్తస్య మే |
 ఉన్మీలంతు పరం గిరస్తవ కరాలంకారపంకేరుహాత్
 ప్రేంఖత్తుంగ షడంఘ్రి సంఘ విసరజ్ఞుకారశంకాకృతః || 22 ||

పద్యానాం దశభిర్యదస్తు త శతైస్తవత్ప్రియసః పాదుకాం
 త్రయ్యంతార్యకవిః పరో హయముఖస్తత్రాంబ! కో విస్మయః |
 స్తోకప్రజ్ఞమతీవ మూకమపి మాం శ్లోకైః సహస్రేణ తే
 స్తోతారం సమవేక్ష్య సూక్ష్మమతిభిః కస్మాన్న విస్మీయతే || 23 ||

మన్యే సత్స్వపి వాజ్మయేషు విదుషామన్యేషు ధన్యైర్బుధైః
 ఉక్తిరేమే భువి దేవి తావకగుణస్పర్శాదుపాదీయతే |
 భద్రే త్వద్రమణప్రశస్తచరణద్వంద్వైకసంసర్గతో
 భర్గః స్వర్గధునీం బిభర్తి శిరసా భూయస్సు సత్స్వంబుషు || 24 ||

తవ స్తోత్రే మందాః కతిచిదతిచిత్రేఽపి కమలే
 న విందంత్యానందం యది తదపి న మ్లాయతి మనః |
 సృజేదేవ స్రష్టా స కిల విపులేఽస్మిన్ క్షితి తలే
 చమత్కారానందానుభవచతురాన్ ద్విత్రిచతురాన్ || 25 ||

సుచారుమధుమోచికారసముచో వచోదేవతా
 కుచామృతకచాకచిప్రచురచాతురీమేదురాః |
 నరాః సతతమిందిరాగుణకథాసుధాదోహినీః
 ఉపాధ్వమిహ వేంకటాధ్వరికవేరుదారా గిరాః || 26 ||

స్వైరం ప్రరోహయతు పద్యసహస్రమాశు
 దాసస్య మే వదనసీమ్ని తవావలోకః |
 యః క్వాపి హంత సకృదంజలిబంధభాజి
 జంతౌ జగజ్జనని సౌతి సహస్రమణ్ణాం || 27 ||

పంకజనిలయే స్తోత్రం వేంకటకవిగీతమేతదవిగీతం |
 కింకరకృతమితి కృపయా త్వం కలయితుమర్హసి ప్రసీదంతీ || 28 ||

రసికాలిభిరాస్వాద్యం రమ్యం శ్రీకరవిలసదలంకరణం |
 వికసతు సూర్యాలోకాత్పద్య సహస్రం సహస్రపత్రమివ || 29 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే ఆరంభస్తబకః ||

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ ప్రాదుర్భావస్తబకః ॥

భజే దుగ్ధాంబుధిం యత్ర పరిష్కర్తుం హరేరురః।
కఠినం సుకుమారం చ రత్నం ప్రాదురభూద్ ద్విధా ॥ 1 ॥

చతుర్ముఖాదీన్ జగదంబ డింభాన్
దుగ్ధైర్బహూన్ వర్ధయితుం సమృద్ధైః।
పయః పయోధౌ భవతీ దయాళుః
సత్యం ప్రజజ్ఞే సహ కామధేన్వా ॥ 2 ॥

త్వయోజ్జ్వలం దుగ్ధపయోధిమధ్యే
మహోద్వయం దేవి సహోదియాయ।
హరేరురోభూషణమేకమాసీ-
దన్యచ్ఛిరోభూషణమష్టమూర్తైః ॥ 3 ॥

జీవం జీవం ప్రత్యుదారాం సమృద్ధిం
కర్తుం హర్తుం కంజవాసే తమాంసి।
సర్వం త్రాతుం సత్కదంబం పురాభ్యైః
చాంద్రీ మూర్తిర్జాయతే తావకీ చ ॥ 4 ॥

విశ్వానేచనకం ముఖం తవ పయః సింధోరుదంచత్తదా
శంకిత్వా విగలత్కలంకమపరం చంద్రాంకురం శంకరః।
న్యస్తం మస్తపదే విధుం ప్రథమతో నూనం భృశం న్యూనమి-
త్యంబ భ్రంశయితుం స్తువన్నివ శిరఃకంపం రమే నిర్మమే ॥ 5 ॥

దాతుం త్వాం పురుషోత్తమాయ తనయాం పద్మే గృహీతవ్రతః
 ప్రాదాత్ కామగవీం ముదే సుమనసాం పానీయమప్యంబుభిః |
 కంచితృప్తిమనుత్తమం మఘవతే కల్పద్రుమం చేష్టదం
 సర్వజ్ఞాయ సితాంశుకం ధృతజటావర్గాయ దిగ్వాససే || 6 ||

హర్యాదభేరమృతకలశం త్వాదదే దేవసంఘః
 శ్రీమానుచ్చైఃశ్రవసమమరక్షాపతిశ్చంద్రమీశః |
 తేషామేకం కిల న జగృహే త్వాం శుభామేవ శార్ంగీ
 పద్మే సారగ్రహణనిపుణః పారిశేష్యాద్ గ్రహీతుం || 7 ||

చాయా ముఖే జనని చాంద్రమసీ తవాస్మిన్
 కల్పద్రుపల్లవరుచిః కరయోః పదోశ్చ |
 సౌధో రసో వచసి తద్వచనం న మిథ్యా
 భ్రాతృశ్రియం సహభువః పరిబిభ్రతీతి || 8 ||

సుధాదయః సంతు తథాపి తోయధిః
 ద్రువం భవత్యైవ భవత్యపత్యవాన్ |
 గుణా రమే జాగ్రతు విక్రమాదయో
 గుణీ మహోదారతయైవ భూపతిః || 9 ||

భ్రామ్యత్పన్నగవక్రకోటరమరున్నున్నోర్మిసంఘట్టనాద్
 ర్ఘూటిత్యోర్ధ్వవిసారిదుగ్ధకణికానిష్పన్నపుష్పాంజలిః |
 సింధుర్ముగ్ధవసుంధరాభృదుదయద్ధుంధుధ్వనిచ్ఛదృనా
 స్తుత్వా మాధవమద్భుతామలభత త్వామంబ కన్యామణిం || 10 ||

సింధోరోధః స్థపుటవిలురన్మంథలభ్నావతారైః
 ధుంధుంకారైస్త్యదుదయమహే దుందుభిశ్రీమతి శ్రీః |
 ప్రాంచో ఝంఝూనిలపటునటోన్నాటితప్రౌఢవీచీ
 వల్లీ హల్లీసక మకలయన్నంతరుల్లీఢహర్షాః || 11 ||

బర్హం భ్రాంత్యా చికురముదధేరుద్భవంత్యా భవత్యా
 బద్ధా మంథక్షితిభృతి సురైః పన్నగాః ఖిన్నగాత్రాః |
 తత్కాలైకో చితమతిజషస్త్రాసతస్తస్య చేష్టాం
 రాజీవాక్షప్రణయిని భృశం రజ్జుతామభ్యనైషుః || 12 ||

ఆలోక్య తత్రభవతీమవతీర్ణరూపాం
 వృష్టా ముదా సుమనసః సుమనః ప్రధానైః |
 పిండిభవద్భిరఖిలాంబ పయః పయోధౌ
 డిండిరఖండనివహైః సమమప్లవంత || 13 ||

అంబ స్వయం త్వయి చిరాదవతీర్ణవత్స్యాం
 మంథశ్రమవ్యపనయాయ మఖాశనానాం |
 శ్రాంతాహిరజ్జుకబలీకృతిచింతయేవ
 క్షీరోదరోధసి శనైరనిలశ్చచార || 14 ||

సాంద్రోత్కంఠామస్మణమధుజితాన్సాదరాపాంగధారా
 సద్రీచీభిః శ్వసనవిసరద్దుగ్ధపీచీభిరబ్ధిః |
 ఉద్వాహోఖ్యం కమపి భవతీముత్సవం లప్స్యమానాం
 మాతస్తా తో మధురమనయన్మంగలస్నానకర్మ || 15 ||

సుధోదధినముల్లసత్సరతరుచ్ఛటాంతర్గతే
 మనోజ్ఞమణిమండపే మహతి రత్నసింహాసనే |
 స్థితం మణిసరోరుహే త్రిదశసుందరీసేవితాం
 జయాయ భవతీమహం జనని సంతతం చింతయే || 16 ||

అభ్యర్ణస్ఫురదప్పరః కరధృతైరుద్దామదుగ్ధాంబుధిః
 వైవోత్సృత్వరపీచికాసహచరైః సంవీజితాం చామరైః |
 హస్తాలంకృతపంకజామభినవాకల్పైరనల్పైః శుభాం
 అంబ త్వాముషసి స్మరామి జగతామాతంకకూలంకషాం || 17 ||

భూయాసుస్తే త్వదీయా మయి హరిదయితే స్థూలలక్ష్యాః కటాక్షా
 యల్లిప్సావ్యగ్రభగ్గద్యమరవిరచితైరంజలీనాం ప్రపంచైః |
 మంథాద్రిక్షోభదుఃస్థం కలశజలనిధేర్మధ్యముత్స్పృజ్య వేలాం
 ప్రాప్తై రేజే సరోజైరివ నవరజనీనాయకాలోకమూకైః || 18 ||

అగ్రే మురారేరవిందపీఠే
 హరిత్కరీంద్రైరభిషిచ్యమానాం |
 అవేక్ష్య పుత్రీమఖిలేశ్వరీం త్వాం
 ఆనందసింధౌ నిమమజ్జ సింధుః || 19 ||

ప్రసభముదధికన్యే పశ్యతాం దేవతానాం
 పరమపురుషవక్షః పీఠమాఢౌ కథాస్తవం |
 సహ దయిత తమేన స్వైరకేలౌ సతీనాం
 న ఖలు నిజశిశూనాం సన్నిధిర్వీడహేతుః || 20 ||

కలితకలశసాగరోర్మిగంగం
 కమపి ముకుందమహాః కలిందజౌఘం |
 కనకసుహృదభూషయత్తవాఖా
 వితతిరతీవ రమే సరస్వతీవ || 21 ||

ద్యునదీశిశిరం శిరః పురారేః
 భజతీందుర్భవతీ దయారసార్ద్రం |
 హృదయం మురహంతురభిజే వాం
 ఉచితైవ స్థితిరుదభవానురూపా || 22 ||

కమలే తోషయితుం త్వాం కాంతభుజాంతరనిశాంతముపయాంతీం |
 ప్రాయచ్ఛత్తమథాస్మై ప్రత్నం రత్నగణమంబుధిర్వారణం || 23 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే ప్రాదుర్భావస్తవకః ||

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ వక్షఃస్థలావస్థానస్తబకః ॥

శ్రయే శేషాచలమణేః శార్ంగిణో హృదయంగమాం |
అనుకంపామివాకంపామంబామంబుజవాసినీం || 1 ||

కల్యాణి దివ్యకరుణాదిగుణాంబురాశే
కాఙ్క్షాధికాభ్యుదయదాయికటాక్షలేశే |
భద్రాయ దైత్యజిదురఃకృతనిత్యవాసే
భక్తిస్థిరేణ మనసా భవతీముపాసే || 2 ||

నాలీకసంభవభవాదిసురాభివంద్యే
నానావిధాకృతక వాఙ్మయ మౌళివేద్యే |
పాథోధిపుత్రి పతివక్షసి నిత్యహృద్యే
భాంతీమనన్యశరణో భవతీం ప్రపద్యే || 3 ||

శయాగృహం తవ పితా జగతాం నియంతుః
భ్రాతా మృగాంక ఇతరః పునరంగ భూషా |
వక్షస్యముష్య వరదే త్వమవస్థితా తత్
వాలభ్యమంబ భవదీయమనన్యలభ్యం || 4 ||

భ్రాతుర్విధోర్వసుసమృద్ధ్యసహేషు పద్మేషు
ఆస్తే రమేత్యపయశః ప్రశమాయ నూనం |
సో దర్యకౌస్తుభశుభావహామభిక్నే
వక్షస్త్వమావససి వేంకటనాయకస్య || 5 ||

భగవతః ప్రతిఘ్నో హృది మా స్మ భూత్
 సముదయద్వ్యజినేషు జనేష్యితి |
 అవహితా జగదంబ హితాయ నో
 హృదయమేవ హారేరధితిష్ఠసి || 6 ||

ఫణోశైలపతేస్త్యమిందిరే
 భవసి ప్రాణసమేతి సాంప్రతం |
 అమునా భవతీ యతః స్వయం
 హృదయే ప్రాణపదే నివేశితా || 7 ||

ఉరగాద్రి పతేరురః స్థలే
 భవతీ తద్గలశంఖగర్భముక్తైః |
 శుచిహారమహాః సురస్రవంతీ
 సలిలైరంబ సదాభిషిచ్యసే త్వం || 8 ||

కుమారి క్షీరాబ్ధేః కుసుమసుకుమారాంగి భవతీ
 నవం పద్మం సద్మ మ్రదిమ రమణీయం విజహతీ |
 శరణ్యే త్రాతుం నః శరాకిణఘనం కౌస్తుభశిలా
 కరోరం గాఢోరః శ్రయసి కృపయా కైటభరిపోః || 9 ||

శ్రీవత్సాంకం చిరతరమురః సీమగోష్ఠం మురారేః
 అధ్యాసీనామనఘహరితోదారకాంత్యాభిరామం |
 కల్యాణి త్వామతులమమృతం సంశ్రితానాం దుహానాం
 క్షీరాంభోధేః సముదితవతీం బ్రూమహే కామధేనుం || 10 ||

విశ్వాతీతో జయతి వృజినఘోసదో వాసుదేవః
 పద్మే తస్యాప్యపరి మహిమా భాసతే తావకీనః |
 క్షేత్రజ్ఞానాం హృదయమనిశం కంజనాభోఽధిశేతే
 తస్యాపి త్వం హృది హృతతమోరాజసే రాజసే యా || 11 ||

వీక్షంతే యే వేంకటక్షాభృదిందోః
 సూరస్థానే శోభమానామిహ త్వాం |
 దుగ్ధోదన్వత్పుత్రి దివ్యం పదం తే
 సూరస్థానం హంత భిత్వా విశంతి || 12 ||

బలివసుముషః ప్రహర్షాదుచ్ఛోరస్థలముపేత్య కమలే త్వం |
 అస్మాకమపథగానాం హరసే చిరకాలసంచితానర్థాన్ || 13 ||

శశిలేఖా భవతీ చ శ్రీరభేర్నిర్గతే తయోరాద్యా |
 ధారయతి కృష్ణమంతః కృష్ణేనాంతస్తు ధార్యతే చరమా || 14 ||

వనమాలయా ప్రముషితాం విశ్వవిభోర్బుజలతైకవిటపాంతః |
 కామపి కనకలతాం త్వాం కలశాకూపారకన్యకే మన్యే || 15 ||

పరమతులశీతమనఘే వనమాలాప్తం సులక్ష్మణాకలితం |
 కలయసి సద్రూపయుతం వక్షోదేశం హరేర్మహారామం || 16 ||

దృష్టాత్మప్రతిబింబకేషు మణిషు ద్రాగిందిరే మా స్మభూత్
 అంతస్థేష్వబలాంతరస్థితిధియా కోపస్తవేత్యచ్యుతః |
 శంకోన్మేషకథాపథాతిపతితం సంత్యక్తరత్నాంతరః
 తం త్వత్సోదరమేవ కౌస్తుభమణిం ధత్తే భుజాభ్యంతరే || 17 ||

సన్నేహపూర్తిరుదితత్రిదశోపజీవీ
 దీపో హరేరురసి దేవి తవేష్టగేహే |
 అస్మాకమాంతరతమః ప్రశమయ్య ముక్తేః
 మార్గం ప్రకాశయతు కౌస్తుభరత్నదీపః || 18 ||

సరసిజనిలయాపి వైభవేన
 స్ఫురసి నిరేనసి మానసే మునీనాం |

ఉరసి మురరిపోరుపో ధహారే

శిరసి చ దేవి గిరాం పురాతనీనాం॥ 19 ॥

శుభశ్రీవత్సాంకం శుచిరుచిరహారం మురరిపోః

తమాలాభం వక్షస్తరలవనమాలాసురభిలం।

పరిష్కర్వాణాం త్వాం భవజలధిశోషాయ కలయే

జగన్మాతః ప్రాతస్తనజలజదాయాదవదనాం॥ 20 ॥

ప్రాచీనవాక్పరిషదాం పరతత్త్వచింతాం

వ్యాలేంద్రభూధరపతిర్వ్యపనేతుకామః।

కాంతో బిభర్తి భవతీం కలశాబ్ధికన్యే

భూషావిశేషమివ దేవి భుజాంతరాలే॥ 21 ॥

స్వభావాదున్మీలద్వకులసుమనః కోమలతనోః

తవ క్లేశాశంకాకులితహృదయేనాపి హరిణా।

త్వదాక్రాంతే హాంత వ్యదసితుమురస్యంబ పులకా

న శక్యంతే పద్మే న ఖలు సులభః కంటక జయః॥ 22 ॥

నిరత్యయం నీలమహోనిధానం

కాంతం ముకుందాభిధమిందిరే త్వం।

నిరంజనైరేవ జనైర్గృహీతం

వీక్ష్య స్థితా వక్షసి రక్షితుం కిం॥ 23 ॥

జనని పుష్యసి తామరసం పదం

వితనుషే చ నతామరసంపదం।

పరమురస్ఫురణప్రతిరోధినః

పరమురః స్ఫురణం నయనేఽద్భుతం॥ 24 ॥

యది నామ విష్ణువక్షః క్షణమత్యక్షః క్షమామయి రమే త్వం।

ఆగస్విన్స్తదా నో నైవారక్షిష్యదూష్మలో నాథః॥ 25 ॥

హృదయే కమలదలాక్షి

త్వత్పదలాక్షీయలక్ష్మ భవతీం చ।

దధదూష్మలోఽపి కృష్ణో

ఽప్యధికారుణ్యం వహత్యహిగిరీశః ॥ 26 ॥

॥ ఇతి శ్రీమద్వేంకటాధ్వరివిరచితే శ్రీలక్ష్మీసహస్రే వక్షస్థలావస్థానస్తబకః ॥

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ కారుణ్యస్తవకః ॥

భజే భుజంగశైలేశభుజాంతరపరిష్కీయాం |
తనయాం దుగ్ధజలధేర్దయామివ కృతోదయాం || 1 ||

జనని జీవయితుం జగదర్థితం
దశముఖప్రముఖైస్త్రిదశారిభిః |
జనకయజ్ఞమహిజతరే జనిం
కృతవతీ భవతీ కృపయా రమే || 2 ||

అకరుణా కరుణా ధ్రువమంబ తే
క్షితితలే భవతీమవతార్య యా |
అహహ యాతుపురస్థితివేదనాం
అయమదాజ్జగదార్తినివృత్తయే || 3 ||

అవిరతవివిధాపరాధకారి-
ణ్యపి మయి దేవి దయాం కరిష్యసీతి |
జనని మమ భయాతురస్య ధైర్యం
జనయతి వాయసదానవాపదానం || 4 ||

రాఘవస్య హృదయం స్థిరాఘవ-
ద్వాయసం ప్రతి నవాయసక్రమం |
దేవి జానకి దయారసాత్త్వయా
పాదయోజనకృతా ద్రవీకృతం || 5 ||

అభ్యేః కన్యే జనని మహతామాగసాం జన్మగేహేషు
అస్మాదృక్షేష్వపి చ కరుణామాదధాసి ధ్రువం త్వం |

సాక్షీ తస్మిన్ యుధి దశముఖే సారసాక్షి వ్యపేతే
యాతుస్త్రీణాం కబలనవిధిం యాచమానో హనూమాన్ ॥ 6 ॥

రామస్తిప్థతు నామ యో న విమృధే జిహ్రేతి నిర్హేతుకం
సుగ్రీవైకవిరోధినం క్షితిసుతే సంహృత్య తం వాలినం |
కారుణ్యాంబునిధిస్తవేవ నియతం క్లప్తార్ద్రపీడం యతో
రక్షఃస్త్రీనికరం రరక్షిథ తమప్యార్ద్రాగసం వాయసం ॥ 7 ॥

గురుణా ప్లవేన కరుణాత్మనా వినా
హరిణాంకసోదరి గుణాంబుధే తవ |
జననాధిరోగమరణాదివేదనా
వరుణాలయస్య తరణాయ కా గతిః ॥ 8 ॥

త్వయ్యేవాయతతే కృపా రఘుపతేర్దేవస్య సత్యం యతో
వైదేహి త్వదసన్నిధౌ భగవతా వాలీ నిరాగా హతః |
నిన్యే కాపి వధూర్వధం తవ తు సాన్నిధ్యే త్వదంగవ్యథాం
కుర్వాణోఽప్యవితః పతన్నశరణః కాకో వివేకోఽఙ్ఘ్రితః ॥ 9 ॥

ద్విపంచగ్రీవాజ్ఞా చకిత సముదంచన్నిశిచర-
ప్రపంచప్రక్షిప్తః పవనసుతవాలే హుతవహః |
యతో జాతః శీతస్తమిహా భవసంతాపవివశే
కృపాపూరం స్వైరం కిరతు మయి లోకాంబ భవతీ ॥ 10 ॥

విష్ణావుష్ణాంశువంశం గతవతి విబుధద్వేషిశోషాయ రోషాత్
ఏష్యత్తత్తద్యోషిదాగః శతమపి కృపయా క్షంతుకామైవ నూనం |
ధత్తే కన్యా జనన్యా గుణమితి నిపుణం కింవదంతీం విదంతీ
పూర్వం సర్వం సహాయాముదయమకురుథా భోగిశైలేంద్రకాంతే ॥ 11 ॥

అవితుమిహ దయా తే దేవి మార్గత్యశక్తాన్
అహమపి శరణార్థీ హంత మజ్జన్ భవాభౌ |

ఘటనముచితమాసీదావయోరైవయోగాత్
కలశజలధికన్యే హోతుమేనం న యుక్తం || 12 ||

కార్యేషు కారణగుణా నియతం భవంతీతి
ఉక్తిం సతామవితథామవధారయామః |
చాంద్రీ కలా చ భవతీ చ పయోధిమధ్యాత్
జాతే యదంబ సుధయా దయయా చ శీతే || 13 ||

ఆసాదితోన్నతపదేషు గిరీశముఖ్యేషు
ఆరోఢుమబ్జనిలయే శిథిలాభిలాషా |
నీచే తు మాదృశి దయారసనిమ్నగా తే
ప్రాప్తాదరా ప్రవహతీ త్యనురూపమేతత్ || 14 ||

శౌరిశ్చకాస్తి హృదయేషు శరీరభాజాం
తస్యాపి దేవి హృదయం త్వమనుప్రవిష్టా |
పద్మే తవాపి హృదయే ప్రథితా దయేయం
తామేవ జాగ్రదఖిలాతిశయాం శ్రయామః || 15 ||

నిత్యం విశ్వం వశయతి హరిర్నిగ్రహానుగ్రహాభ్యాం
ఆద్యే శక్తిం విఘటయతి తే హంత కారుణ్యపూరః |
ఈషన్నూన్యనం తదిహ దయితాదీశితృత్వం భవత్యాః
తచ్ఛేషత్వం కథమితరథా దేవి తుల్యేఽపి భూమ్ని || 16 ||

విహితం జహతం వివేకహానా
దహితం కర్మ చ నిత్యమాచరంతం |
అపయాతగుణం హరిప్రియే మాం
కృపయా కేవలయైవ పాలయేథాః || 17 ||

క్షణమప్యనవస్థితౌ జనాగః కమితా న క్షమితేతి సానుకంపా |
అవతారదశాసు దేవి రూపైః అనురూపైరనుగాహసే ముకుందం || 18 ||

చలతి కలితాయాసే శ్వాసే కఫార్గళితే గలే
 భ్రమతి నయనే భ్రాంతే స్వాంతే యియాసుషు చాసుషు |
 త్వరయతి దయా జంతోర్హంతో త్కృమే భవతీం రమే
 త్వమపి కృపణత్రాణే ప్రాణేశ్వరం చ పరాజ్ఞుఖం || 19 ||

దుఃఖాక్రాంతం భవజలనిధిం దుస్తరం యోగివర్యైః
 పాపానాం నస్తరితుమధునా కా కథా లోకధాత్రి |
 ఏవం యద్యపుష్యదయతి మతిస్తావకీమబ్ధికనేయే
 ధనేయే దృష్ట్వా తదపి కరుణాం ధైర్యమేత్యంతరాత్మా || 20 ||

తపోభిరిహా యోగినస్తవ దయామవిందంత యాం
 అకించనతయాపి తామమృతసోదరి ప్రాప్నుమః |
 సమాధిపటవః శ్రమాదనుభవంతి యద్దైవతం
 తదేవ యమునాతటీతరుగణః సుఖేనాన్వభూత్ || 21 ||

అపారపరితాపకృద్భవతపాతపాంధా వయం
 ప్రపామివ సుపావనీం తవ కృపాముపాసీమహి |
 ఉదంచితధనంజయః ప్రభురుదారహేతిర్యయా
 యయాపుదధికన్యకే తపనమధ్యగః శీతతాం || 22 ||

కంసారాతిప్రేయసి సంసారాబ్ధౌ భ్రమన్ననాథోఽహం |
 అంబ తవ సాధ్వకంపామనుకంపాన్నావమవలంబే || 23 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే కారుణ్యస్తవకః ||

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ కటాక్షస్తబకః ॥

లక్ష్మీవదనలావణ్యసుధోదధికృతోదయః |
కల్పవృక్షః కటాక్షాత్మా కాఙ్గితాని కరోతు నః || 1 ||

క్షమాకుమారి క్షణమీక్షణం త్వం
యదృచ్ఛయా న్యస్యసి యత్ర జంతౌ |
స ఈక్షణానాం త్రయమష్టకం వా
సహస్రకం వా సహసా దధాతి || 2 ||

అంబ స్తోకాలోకసుధాశీకరలేశైః
అంగం జంతోరార్ద్రయసే యస్య స ఏషః |
హస్తాత్ స్వీయాద్వారణమస్తాచ్ఛ గలద్భిః
దానాంభోభిః పంకిలగేహింగణభూః స్యాత్ || 3 ||

త్వద్వీక్షణామృతకణోఽపి న యేషు తేషాం
సద్మాని జీర్ణశిథిలచ్ఛదిరాప్తిరక్తైః |
అభ్రచ్యుతైః సలిలబిందుభిరశ్రుమిశ్రైః
జంబాలితాని జగదంబ చిరం భవంతి || 4 ||

కనకశిబికారూఢాః ప్రౌఢాధిరాజ్యపదే స్థితాః
కతిచిదతులం మన్యా ధన్యాశ్చరంతి యదిందిరే |
యదపి చ వహంత్యేనాం దీనాః పరే ఫలమంబ తద్
ద్వయమపి తవ స్తోకాలోకాన్వయవ్యతిరేకయోః || 5 ||

జడం మామప్యార్తం జనని శిశిరాపాంగవిసరైః
కృపాపూరస్మైరైః క్షణమపి కృతార్థీకురు ముదా |

త తః కో వా దోషస్తవ భవతి కంసారిదయితే
మరౌ వా మేరౌ వా భగవతి సమం వర్షతి ఘనః॥ 6 ॥

ద్వారి ద్వారి దురీశకింకరకృతైరాతంకద్వైర్లుంకృతైః
అప్యుచ్చైరతిమాత్రవేత్రపరుషాఘాతైరనుచ్ఛాటితః।
దుర్ధారిద్ర్యదశాపిశాచనిచయో దూరాత్సముత్సార్యతే
దేవి త్వత్కరుణాకటాక్షతఠినీస్నానాజ్జవేనాధునా॥ 7 ॥

శుచౌ వంశే జన్మ శ్రుతినయమతిర్మాతరతులా
వికంపా సంపత్తిర్విశదమవిగీతా చ కవితా।
ప్రసక్తిరైత్యారౌ హితపరమపత్యం శుభయశో
వివర్తతాః సప్తామీ ధ్రువమసదృశాం తావకదృశాం॥ 8 ॥

అలమలమనుస్సృత్య స్వామిని జ్ఞానహీనాన్
అకలిత బుధమానానన్వహం కింపచానాన్।
శరణముపగతం మాం చారుకారుణ్యతుంగైః
న్నపయ జనని సంపన్నత్తరంగైరపాంగైః॥ 9 ॥

కృతీ వసుమతీపతీన్ కృతచటుస్తవః సేవతాం
దిశః స్ఫుటమటాట్యతాం దిశతు ధాతువాదే దృశం।
జపత్వపి బహూన్ మనూన్ జలనిధేః సుతే యస్తు తే
దృశామిహ దయాస్పృశామవిషయో దరిద్రాతి సః॥ 10 ॥

కృపణదశాపిశాచగణమోచనవేత్రలతా
మధురిపుభక్తివల్లిపరిషిక్తిసుధాంబుధరాః।
హృదయతమోవిమోక్షహిమధామకరాః కమలే
భగవతి నః పునంతు భవదీయకటాక్షలవాః॥ 11 ॥

ఉదీతా దుగ్ధాబ్ధేః కువలయపరీతాపశమనీ
పదే విష్ణోర్భాంతీ రజనిచరచక్రవ్యసనదా।

భజంతీ సార్వజ్ఞ్యం భగవతి శిరః క్వాపి కమలే
 శుభాలోక్తైః శోకం హరతు శశిలేఖేవ భవతీ || 12 ||

దూరాజావసథాభిధాననిరయద్వారాగ్రజాగ్రన్నర-
 క్రూరాలాపశరాహతివ్యతికరం దూరాన్నిరాకుర్వతీః |
 పారావారసుతే తరంగయ మయి స్మేరాంబుజస్పర్ధినీః
 ఘూరాపారసమస్తదుష్కృతపరీహారాయ ధీరా దృశః || 13 ||

అఘటితఘటనాపటీయసీ తే
 హరిగృహిణి ప్రకటా కటాక్షరేఖా |
 స్థిరవసుమవనీపకం విధత్తే
 జనని వనీపకమేవ హంత జంతుం || 14 ||

నయనే ఫణీంద్రశయనేష్టనాయకే
 యది నాదధాసి సుదినాబ్జశోభనే |
 బలభేదనోఽపి న లభేత సంపదం
 మరుతామయేత మరుతామపి స్థలీ || 15 ||

కరుణారసేన వరుణాలయాత్మజే
 మ్రుదిమానమేత్య యది మామవేక్షసే |
 మలినాత్మనాపి కలినా క్రియేత కిం
 మమ కిం కరోతు యమకింకరోఽపి వా || 16 ||

మామపాంగలహారి గరీయసీ
 తావకీ స్పృశతు దేవకీస్సుషే |
 అంతకస్య తు రుషా కషాయితా
 మా పతంతు మయి దుష్టదృష్టయః || 17 ||

బంధురగుణే కృపణబంధుమనపాయం
 సింధుతనయే తవ కటాక్షమకరందం |

ఇందుకరవృందజడచందనమహీభృత్
కందరమరుచ్చిశిరసుందరముపాసే || 18 ||

ఆర్తిం లుంపత్వంబ తవాపాంగ సుధాత్మా
గంగా సైషా చిత్రగతిర్వర్జితభంగా |
నేత్రీ శోషం ప్రత్యుత భవమేవమజస్రం
ప్రాజ్ఞానాం యా భాసితరూపం చ విధత్తే || 19 ||

ఉచ్చకోరకనవాభ్యుదయం తే
వీక్షితం మనుమహే మకరందం |
యత్ర తల్లగతి షట్పదమంత్రః
తత్ర భాతి శతపత్రగృహే యత్ || 20 ||

యక్షశ్రీజననచణైస్తవావలోక్తైః
లక్ష్మీ శ్రీక్షయపిశునా నిరస్యమానా |
నాలీకాసనలిపిరప్యలీకలగ్నా
నాలీకా భవతి నృణాం ప్రతీపగత్యా || 21 ||

దుగ్ధాబ్ధికన్యే త్వదపాంగభృత్యా
విత్రాధిపత్యాదిపదాభిషిక్తాః |
హృత్తాపయుక్తాస్తవ దేవ్యభక్తా
మర్త్యా జగత్యాం విలపంతి రిక్తాః || 22 ||

వీక్షితాని తవ వారిధికన్యే
యత్ర పాలితజగంతి లగంతి |
చిత్రమత్ర స పరత్ర చ దేహీ
దేహీశబ్దమపహాయ చకాస్తి || 23 ||

తవ దేవి పతుర్నటః కటాక్షో
గుణవత్తాలసదుచ్చ్రీయః స నూనం |

నను నర్తయతే సరస్వతీం యః
సతతం సంశ్రితమంజులాస్యరంగే || 24 ||

భావత్కైర్భగవతి కజ్జలానువిధైః
కృష్ణో యైర్భవతి విధుః కటాక్షలేశైః |
తత్పూర్వైరధికతమశ్రియాం నిదానైః
మాలిన్యం హరసి విచిత్రమాంతరం నః || 25 ||

వికస్వరామోదభరం వితన్వతీ
పురోవసంతం ప్రథితాగమాంచితా |
కటాక్షవల్లీ తవ మాధవప్రియే
ప్రసౌత్యనంతం సుమితాప్యసౌ ఫలం || 26 ||

న విప్రయోగి వ్యసనాయ కల్పతే
న మార్గణానాం సహతే చ పంచతాం |
భవం జవాత్ ప్రత్యుత దందహిత్యయం
జయత్యపాంగస్తవ చిత్రమిందిరే || 27 ||

వికచకమలశోభావిభ్రమోద్భూతిసీమా
విధుమిహ సదుపాస్యం తన్వతీ సుప్రసన్నం |
శరదివ తవ విక్షా శార్ంగిణః ప్రాణకాంతే
శమయతు కిల మేఘాటోపముజ్జృంభితాపం || 28 ||

నిత్యామేవ విభూతిమంబ దిశతో నిర్వాజబంధోర్భవత్
దివ్యాపాంగలవస్య వర్ణనవిధౌ కో లబ్ధవర్ణో భువి |
జుష్టో దృష్టిభిరష్టిభిశ్చ తిస్మభిః ప్రాయః సహస్రేణ వా
దేవి ద్వాదశభిశ్చ దైవతగణో యస్మై చిరం తిష్ఠతే || 29 ||

త్వత్తాదృక్షకటాక్షకంకటధరః శ్రీవేంకటాధీశితుః
ప్రాణప్రేయసి భూయసీం ప్రభజతే శౌర్యాభిముఖ్యశ్రియం |

సత్కిర్త్యా సహసామరోత్తమజయం ప్రాప్తః స చోపాశ్రితో
 వాగ్బాణైర్న విహన్యతే క్షితిభుజాం నిర్జిత్య నిత్యం ద్విషః || 30 ||

యావద్భావత్కవీక్షా చరతి తనుభృతామిందిరే మందిరేషు
 వ్యక్తం నృత్యం విధత్తే ధనపతివిభవాదుత్తరా విత్తరాజిః |
 ద్వారే తారేశగౌరాస్తురగపరిబృథాః సింధురా బంధురాంగాః
 గర్వాత్పుష్యంత్యఖర్వాభ్యుదయమభిముఖం రాజతే రాజతేజః || 31 ||

ధన్యః కశ్చిజ్జగతి విషయస్తావకాలోకితానాం
 అత్రాముత్రాప్యఖిలజనని ప్రాప్య గోత్రాధిక్యత్వం |
 సత్సంతానప్రభవసుమనః సేవయామోదశాలీ
 జైత్రస్థానం కిమపి భజతి శ్రీమదుచ్ఛామరం చ || 32 ||

శయోత్థాయం జనని ధనినాం వాసమాసాయమిత్థం
 గత్వా గత్వాప్యనుదినమనుచ్ఛిన్నతృష్ణోద్గమోఽహం |
 హృద్యాపాంగామివ భవదవష్టోషశాంత్యై రమే త్వాం
 హృద్యాపాంగాం మధురిపువశీకారవిద్యే ప్రపద్యే || 33 ||

వితన్వంత్యామిష్టం వివిధమచిరాదీక్షితలవైః
 భవత్యాం జుగ్రత్యాం భగవతి నరాన్ సేవితుమనాః |
 క్షరంతీమభ్యర్తే కమలసురభిస్వాదుసలిలాం
 స్రవంతీముల్లంఘ్య శ్రయతి మృగతృష్ణామతి తృషా || 34 ||

అజీర్యదఘనాశనం దృఢగదాకరం దేవి యత్
 పురాణమపి పూరుషం పునరలంఘనం పుష్యతి |
 తదేతదిహ పాతు నస్తవ కటాక్షదివ్యోషధం
 ఫణీంద్రశయజీవికే భవవిపన్మయాదామయాత్ || 35 ||

దుర్లంఘ్యసంస్మృతిదుర్లవకర్ణధారాః
 సంపద్వధూసతతనర్తనసూత్ర ధారాః |

అజ్ఞానకాననవిదారకుఠారధారాః

పద్మే జయంతి భవదీయకటాక్ష ధారాః || 36 ||

స్వాదుశితలదయారసపూర్ణం

సేవితం ద్విజవరైరమృతోత్కైః |

దేవి తావకకటాక్షతటాకం

విశ్వతాపవిగమాయ విగాహే || 37 ||

కరుణయా కలశోదధికన్యకే

నతజనేష్వవలోకమఘాపహం |

వితనుషే సకృదేష పునస్తనో-

త్యనవలోకమధన్యదురాసదం || 38 ||

దేవి కటాక్షలవస్తవ రిక్తే

సంపదమాధిపదేఽపి నిధత్తే |

సింధుకుమారి తథాప్యతమస్కే

సిధ్యతి తత్ర సమాధిరత్పప్తే || 39 ||

ప్రాగేవ స్యాత్ ప్రార్థితార్థస్య సిద్ధిః

పశ్చాదంబ త్వత్కటాక్షోపలంభః |

దృష్టాంతో నస్తత్ర తే దృష్టిపాతాత్

ప్రాగంభోధిం లంఘయన్ పావమానిః || 40 ||

వక్షోరక్షే శార్ంగిణః స్థూలలక్షే

తత్తాదృక్షే జాగ్రతి త్వత్కటాక్షే |

సూనశ్రీభిః సాంద్రగంధే పరోక్షే

కుర్యాదాస్థామల్పధీః కల్పవృక్షే || 41 ||

రచయతి తవవీక్షా నూనమజ్ఞేఽపి రక్షాం

దురితచరితభేదీ దేశికో మంత్రవాదీ |

తదిహ గలితమోహే ద్రాగయం పద్మగేహే
విషయరుచిపిశాచీవిక్రియాభిర్వ్యమోచి || 42 ||

జగదంబ తవాపాంగో
జలజాతశరః ప్రకృష్టమధుకాలః |
కమలే కథయ కథం వా
కరోత్యసౌ సర్వమంగలేనాప్తిం || 43 ||

తిష్ఠంత్యష్టమ ఏవ భూసుతశనిప్రష్టాశ్చ దుష్టా గ్రహా
ఫాలే కామపి లేలిఖీతు జగతః స్రష్టాపి కష్టాం దశాం |
తే కిం కుర్వ్యరపాంగతో మయి సకృద్దేవి త్వయాంగీకృతం
నీహారో న కరస్థమంబరమణేర్లీలాంబుజం బాధతే || 44 ||

విజయాపజయౌ రమే భవేతాం
త్వదపాంగాన్వయతద్విపర్యయాభ్యాం |
అజయత్తవ వీక్షయా హనూమాన్
అధిలంకం వికటాక్షరాక్షసౌఘం || 45 ||

ప్రతిఘ్నూష్టమధీశితుర్న పద్మే
భవదీక్షావిషయం ప్రవేష్టుమిష్టే |
త్వదపాంగసుధార్ద్రితస్తుషారీ-
భవదగ్నిర్హనుమానిహ ప్రమాణం || 46 ||

కటాక్షప్రత్యూషే తవ మిషతి కంసారిదయితే
తమః శామ్యత్యంతర్గతమపి చ సూర్యాకలనతః |
స్వయం దోషోన్మేషో విరమతి పునస్సారసవన-
శ్రియః సంపద్యంతే దివి చ భవితా భాసనమపి || 47 ||

సురభిస్తనుతే తవావలోకః
సుమనః సంపదమంబ భూమిజానాం |

అవిపల్లవతాం విధాయ పుష్టా-
త్యపి చామోదమదీప్తికాననానాం॥ 48 ॥

కమలే గభీరకరుణాజలధౌ
త్వయి మందరక్షణవికాసహృది ।
కలితోదయా మృదుకటాక్షసుధా
ప్రథయత్యసౌ సుమనసాం ప్రమదం॥ 49 ॥

ప్రతిఘానలం భుజగశైలపతేః
ప్రశమం నయంత్యతి తరాం శిశిరా ।
కమలాలయే తవ కటాక్షఝరీ
విధునోతు నో వృజినతాపభరం॥ 50 ॥

దృశో లేశం దేయాస్త్రియుగసఖి దేయం కియదిదం
మహోదారాయాస్తే మమ తు సుమహోనేష విభవః ।
కణానత్ర ద్విత్రాణ గణయతి న వారాం జలధరః
ప్రపద్యంతే శుక్తౌ పరిణతిమమి మౌక్తికతయా॥ 51 ॥

బిలేశయకులేశభూధరపతిప్రియే త్వద్దయా
తరంగమఘభంగదం ధృతవతశ్చిరం దృశ్యతే ।
వికస్వర పికస్వర వ్యతికర స్ఫురన్నిష్కృటం
నటద్యువతి నూపుర క్వణిత సుందరం మందిరం॥ 52 ॥

నారాయణప్రణయిని త్వమపాంగదుగ్ధ
ధారాభిరాభిరభిషించ దయాంబుధే మాం ।
స్మేరానవద్యనిరుపాఖ్యసుఖం యతో మే
స్వారాజ్యభాగ్యమపి నేత్య్యతి శాశ్వతం తత్॥ 53 ॥

భో భూపభూమౌ భ్రమ భీమపాప
భూమేతి మే మూర్ధ్ని లిపిం విధాతుః ।

పవర్గగర్భాం పరిమృజ్య పద్మే
కరోత్యపాంగో హ్యపవర్గగర్భాం || 54 ||

యం త్వం దేవి నిరీక్షసే యదుపతేః కాంతే దృశా తాదృశా
తత్ర స్తోత్రగిరశ్చరంతి విదుషాం తత్రైవ చిత్రా గుణాః |
తేనైవ వ్యపదేశమర్హతి కులం తస్మిన్ మతిస్తిష్ఠతే
ద్రష్టా పృష్ఠమరేస్స ఏవ న పునర్ధన్యం తదన్యం విదుః || 55 ||

అపారసంసారతపాతపార్తి
వ్యపాయదచ్ఛాయమపాస్తదోషం |
కృపామరందైః శిశిరం రమే త్వ-
దపాంగకల్పద్రుముపాశ్రయామః || 56 ||

భావత్కమార్తిశమనం విరజాతరంగం
పశ్యామ్యపాంగమఖిలాంబ యదాప్లుతాంగః |
పీతాంబరాకలితదీప్తి పదం పరార్థ్యం
ముక్తాదిభూషితముపేత్య ముదం దధాతి || 57 ||

దుర్వర్ణమర్ణవసుతే నమతా లలాటే
లోకాంబ లుంపతి కటాక్షఝరస్త్యదీయః |
తే రాజతాభ్యుదయినః పునరుల్లసంతి-
త్యేతత్ కరోతి హృది విస్మయమస్మదీయే || 58 ||

దేవి దుర్గతమరౌ తవ వీక్షా
కాలికా దిశతి కాంచనవృష్టిం |
తస్య సిద్ధ్యతి సుకీర్తిరుదంచ-
ద్ధీరసస్యవిభవశ్చ తతః స్యాత్ || 59 ||

వరుణాలయసార్వభౌమకన్యే
కరుణాపాంగమధువ్రతస్త్యదీయః |

మధునాశనమేత్య వృద్ధిమిచ్ఛ-
న్నధునా కుత్ర స సంగతీర్విధత్తాం || 60 ||

నిద్రాజషాం భవవిషాదమయే నిశీధే
స్వాపాంగమర్పయసి శోభనమౌషధం నః |
చిత్రం తతోఽపి జగదంబ చిరం వినిద్రం
వేత్స్యామహే విగతదుఃఖపథం ప్రబోధం || 61 ||

స్వాలోకం శిశిరం చిరాయ నయసే యం జాయమానం జనం
సంపశ్యేన్మధుకాల ఏవ సుమనః సత్త్వావహస్తం తతః |
పాథోజాయతనే రజాంసి జనయన్ వేధోద్భూగూష్మాగమో
రౌద్రాలోకఘనాగమశ్చ తమసాం కర్తా న తత్రాస్పదీ || 62 ||

ప్రాయః కంచదదృష్టవంతమవనౌ పద్మే దృశా స్వీయయా
సంయోజ్య ప్రసభం క్షణేన తనుషే జంతుం సహస్రేక్షణం |
ఆధిత్వస్యసదృక్పదే త్రిదశనేత్రాకారభాజం తమ-
ప్యేణాంకస్వసరీదృశం ఘటయితుం ద్రాగీశిషే దుర్ఘటం || 63 ||

ముఖరుచిసరిత్తరంగాః స్మితసితశతపత్రలోలకలభృంగాః |
సంపన్నర్తనరంగా జయంతి జగదంబ తావకాపాంగాః || 64 ||

|| ఇతి శ్రీమద్వేంకటాధ్వరీవిరచితే శ్రీలక్ష్మీసహస్రే కటాక్షస్తబకః ||

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ ప్రయత్నస్తబకః ॥

శ్రీనివాసస్య మహిషిం శ్రేయసే తాముపాస్మహే।
యదర్థమేవ విదధే యత్నం భూయాంసమచ్యుతః॥ 1 ॥

కమలే కమలేక్షణస్తవదర్థే
కఠినం కర్మ కరోత్యసౌ న కిం వా।
కలశోదధిమంథనప్రయాసా-
దపరం కిం శ్రమదాయ కర్మ లోకే॥ 2 ॥

తవ గురుస్తనశైలభరం సదా
జనని వోఢుమనా జగతాం పితా।
గురుభరోద్వహనాభ్యసనాయ కిం
తమపి మందరమంబునిధౌ దధౌ॥ 3 ॥

నాదత్తమధ్యవని సిద్ధ్యతి కించనేతి
నిశ్చిన్వతా భగవతాపి వివక్షతా త్వాం।
వైదేహీ కామపి శిలామబలాం విధాయ
కన్యాప్రదానవిధిరక్షపదాయ చక్రే॥ 4 ॥

విద్యాం బలాం రఘుపతిః పథి గాధిపుత్రాత్
సంప్రాప్య నిహ్నాతసమస్తతనుక్లమోఽపి।
అంబాతనుక్లమహారామబలామిహ త్వాం
స్వస్య ధ్రువం ఘటయితుం తముపాస్త భూయః॥ 5 ॥

శంసంతి పంక్తిరథయాగవిధేః ఫలం కిం
సోఽయం మఖావనిభవాం జనకాత్మజే త్వాం।

ప్రాప్తుం వ్యధాత్ కుశికనందనయజ్ఞరక్షాం
 రక్షాంసి హంత దమయన్ యుధి రామచంద్రః || 6 ||

భగవతి క్షితిపుత్రి భవత్కృతే
 భవహరోఽపి భవన్ రఘునందనః |
 సమభవద్ భవచాపలతాంతధీః
 స ఇతి విస్మయవంత ఇహాస్మహే || 7 ||

త్వద్భూభటస్య ధనుషా విజితః సుమేషో
 రామస్తమేవ నితరామభిరాద్ధుకామః |
 తత్ప్రితయే జనకనందిని తద్విపక్ష
 కోదండభంగముపహారమివాజహార || 8 ||

కర్తవ్యే జనకేన మైథిలి తవోద్వాహాక్రమాలోచనే
 సోఽయం వాగుపకారమారచయితేత్యాలోచ్య భావిస్థితిం |
 తద్వంచైకపురోహితస్య హి శతానందస్య హర్షాయ త-
 న్మాతుర్గ్రావదశాం హరన్ రఘుపతిస్తస్యోపకారం వ్యధాత్ || 9 ||

సుందస్త్రీతనుభూసుఖాహుకుహనోపజ్ఞం తు యజ్ఞక్రియా
 ప్రత్యూహం శమయన్ ప్రహర్షఘటకం శుశ్రూషయన్ కౌశికం |
 దుర్ద్ధర్మం శశిఖండమండనమహోద్ధోర్ధండకోదండమ-
 ప్సుర్వీనందిని ఖండయన్నుదపహత్త్వామంబ రామః శ్రమాత్ || 10 ||

త్వాం మార్గమాణస్త్యదుదంతశంసినే
 వృద్ధాయ గృధ్రాయ రమే రఘూద్వహాః |
 యోగ్యేకయోగ్యాని పదాన్యహోఽదిశత్
 సంతోఽపి వేలామతియంతి రాగతః || 11 ||

అపి సకలశరణ్యో మానినామగ్రగణ్యో
 భగవతి భవదర్థే భానువంశాధినాథః |

కపిమపి శరణోక్తః కంచిదానర్చ కష్టం
గణయతి న ఫలార్థీ గౌరవం లాఘవం వా || 12 ||

త్వద్ధానే జనకేన మైథిలి పురా శుశ్కికృతం స్వామినః
పాణ్యంగుష్ఠకిణం వ్యధాత్ పశుపతేశ్చాపే గుణారోపణం |
త్వత్సంప్రాప్తి సహాయ వానరపతి ప్రత్యాయనార్థం త్వభూత్
పాదాంగుష్ఠకిణాయ దుందుభితనోస్తద్ దూరతః క్షేపణం || 13 ||

నిశిచరపతిమంతం నేష్యతా తద్గృహీతాం
పునరవనిసుతే త్వాం ప్రేప్సతా రాఘవేణ |
తరణిజమభిరాద్ధుం తత్ర కార్యే సహాయం
సపది నిరపరాధః సాదితో హంత వాలీ || 14 ||

పరోరజసి ధామని శ్రుతిశిరోభువి చ్చాందసే
మహామహసి యోగినాం దహరమందిరే చ స్థితః |
ధరాదుహితరాదరాత్తవ కృతే కపింద్రాగతిం
ప్రతీక్ష్య దివసాః బహూనవసద్భృశ్యమూకే ప్రభుః || 15 ||

రఘుకులపతినా తే లోకనాయైవ సీతే
కృతరవిసుతసేవః కోఽపి దత్తానుభావః |
వనశిఖరివిహారీ వానరబ్రహ్మచారీ
జలధిమపి లలంఘేఽజాతఖేదం లలన్ ఖే || 16 ||

ద్రష్టుం త్వాం నను హనుమంతమగ్నిదాహోది
ఆతంకం బహులమధిలంకమాప్తవంతం |
సర్వస్వామితపరిరంభసౌఖ్యదానాత్
కాకుత్స్థో జనని చకార నిర్వ్రాణం తం || 17 ||

దరాదుపనతం రమే దశశిరోఽనుజం త్వత్కృతే
సమస్తనయకోవిదః సపది సంగ్రహీతుం ప్రభుః |

అసాధితరిపుస్థలోఽప్యభిషిషేచ తం తత్పదే
 నరః కిల సమక్షుతే న ఖలు సాహసిక్యాదృతే || 18 ||

స్త్రీహేతోః ప్రథమం నిజేన గురుణా వ్యుత్పాదితం జ్యాయసః
 సామ్రాజ్యానుభవో భవేదనుజ ఇత్యేవం విగీతక్రమం |
 సుగ్రీవే చ విభీషణే చ భగవానామ్రేడయామాస తం
 భూమేః పుత్రి భవత్కృతే పితృగుణః పుత్రే హి ధత్తే పదం || 19 ||

దేవి త్వదర్థే దయితం నదీనాం
 సతాం శరణ్యః శరణం స గచ్ఛ |
 కుశేశయాక్షోఽపి కుశేశయత్వం
 ప్రాప త్వదావాసపదాశయేవ || 20 ||

ప్రత్యానేతుముపాగతాయ భవతీమాసన్నలంకోషితాం
 వాత్సల్యాదివ తే వియోగచకితో వారాం నిధిస్త్యద్గురుః |
 కాకుత్స్థాయ చిరాయ మార్గమదిశత్ కాలాగ్నినేవామునా
 శోణాక్షేణ రుషా శుశోషయిషితః సీతే శితైః సాయకైః || 21 ||

ప్రపాత్య మహతో గిరీః ప్రసభమంతరింద్రేణ యో-
 ఽప్యధాయ వసుధాసుతే తదనుజస్త్యదర్థం బుధః |
 అముం బహిరిలాధరైరపిదధన్నిధిం యాదసాం
 కపివ్రజకరాల్పితైః కిమిహ శేషపూర్తిం వ్యధాత్ || 22 ||

అంఘ్ర్యూరక్షోరపి కిల ఫలం వానరాణాం నరాణాం
 ఆరాద్రాశిం తరితుమనసామంభసామంహసాం చ |
 మానార్హస్తా వ్యమహితభవనాన్మానినీమానినీషుః
 కాకుత్స్థోఽసౌ జనని విదధే కౌతుకాత్ సేతుకార్యం || 23 ||

అంతర్యః స్ఫుటమనలేన వారితోఽప్పు
 విశ్వేషాం జనని విధాతుమేష సేతుం |

త్వల్లిప్సాకులరఘునాథచోదనాతః
 పాథోధిర్భూహిరపి వారితో నలేన || 24 ||

సేతుం దేవి భవత్కృతే రఘుపతిః సృష్ట్యా జనాంశ్చాపునాత్
 ఏతేషాం సగరాన్వవాయజనుషామేష స్వభావో ద్రువం |
 స్వర్గాదేవ భగీరథః పితృకృతే భర్గాచ్చ రోషావిలాత్
 ఆనీతైరపునీత లోకమఖిలం గాంగైస్తరంగైః కృతీ || 25 ||

ప్రభోరలంకోపనిరోధమంబ
 కృతాపరాధేఽపి కరిష్యసీతి |
 లంకోపరోధం రఘువీరదాసా
 హంత త్వదర్థం హరయో వితేనుః || 26 ||

ప్రీతిం నినీషుః ప్రియదేవతాం త్వాం
 సముద్రతీరే హి చరన్ స రామః |
 మహాహవం మైథిలి వర్ధయిష్య-
 న్నయోముఖేన వ్యలునాత్ పలాశాన్ || 27 ||

త్వల్లిప్సయైవ ధర్మేష్వాసక్తో
 విప్రయోగివద్యుసనీ |
 కాంచన దానసమృద్ధిం భువి
 వరదేవిప్రహస్తమనయదినః || 28 ||

సదస్యుదారేఽప్యతికాయమాన
 మహాలయే సత్యభితో రణాగ్రే |
 జయశ్రియా హంత బలాద్వృతోఽపి
 త్వయ్యేవ విన్యస్తమనాః స నాథః || 29 ||

విష్ణుః స్వయం త్వద్విరహాసహిష్ణురపాంసులే హంసకులావతంసః |
 తపస్వరూపస్య కృతప్రభేదం నినింద భూనందిని మేఘనాదం || 30 ||

ఉచ్చైరావణసహభూః కుంభస్తవ కుంభినీతనయే ।
సద్యస్తనపైరీతి క్రోధాదేనం జఘాన రఘునాథః ॥ 31 ॥

లోకవ్రాతాలంభకం కుంభకర్ణం
లుంపన్నంబ త్వత్కృతే రామచంద్రః ।
అర్థాదేష త్వజ్జనన్యా ధరణ్యా
భారం భూరిం దేవి దూరీచకార ॥ 32 ॥

నిర్ణీయ భూయస్తరపుణ్యలభ్యం
రామః క్షమాపుత్రి సమాగమం తే ।
నీత్వాహవం పుణ్యజనాననేకాన్
అకారయత్ స్వర్వనితావివాహం ॥ 33 ॥

ధర్మం హి పూర్వమవలంబ్య కృతే జనన్యాః
కాలం నినాయ కుతుకాదధికాననం యః ।
దేవి త్వదర్థమవలంబ్య తమేవ రామః
కాలం నినాయ పునరప్యధికాననం సః ॥ 34 ॥

పాపపంచకనిరాసహేతునా
సేతునా తవ కృతే మహీసుతే ।
ఏత్య పాపదశకం వినాశయ-
న్నీశితా చతురతామదర్శయత్ ॥ 35 ॥

పరమార్థయితుం హుతాశనా-
చ్చ్రీయమిచ్ఛేదితి సాధుభాషితం ।
భవతీం శ్రియమంబ పావకా-
జ్జగృహే జానకి లక్ష్మణాగ్రజః ॥ 36 ॥

ప్రాణవ్యయం కృతవతః ప్లవగాంస్తవదర్థే
భూయోఽపి జానకి జిజీవయిషుః స రామః ।

వప్రే వరం త్రిజగతాం వరదోఽపి దేవాత్
 కార్యార్థినో హి పురుషస్య కుతోఽవలేపః ॥ 37 ॥

కాకుత్స్థః కమనీయభూషణమణిక్షౌమాగ్ర్యహేమాదిభిః
 తోషం దేవి నినాయ వానరభటాంస్త్వత్కార్యధుర్యాః ప్రభుః |
 ఏతద్ యుక్తమిదం తు విస్మయకరం యత్ సర్వనిర్వాహిణే
 రంగం హంత విభీషణాయ దిదిశే రత్నాదియోగ్యాయ సః ॥ 38 ॥

అవతారాః దశ భగవానపత్యభూతం జగత్ సమస్తం తే |
 త్రాతుం మాతరకార్షీత్వదిష్టకరణాదృతే న తస్య ఫలం ॥ 39 ॥

॥ ఇతి శ్రీమద్వేంకటాధ్వరివిరచితే శ్రీలక్ష్మీసహస్రే ప్రయత్నస్తబకః ॥

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ మంగలస్తబకః ॥

భాగధేయం భజేయం తత్ ఫణిశైలకుటుంబినః।
మనీషిణో యదేవాహుర్మంగలానాం చ మంగలం॥ 1॥

తనోతి సింధోస్తనయే కథంచిత్
తవాంశలేశో యది సన్నిధానం।
తృణోఽపి మాంగల్యముపైత్యఖర్వం
దూర్వాదిరేవాత్ర నిదర్శనం నః॥ 2॥

గరుడధ్వజవల్లభే శుభే
గణవర్ణాదిజదోషశాంతయే।
వరదే తవ వాచకం పదం
కవయః కావ్యముఖే ప్రయుంజతే॥ 3॥

విదుః పదాబ్జం తవ విశ్వమంగలం
హరిప్రియే యత్పరివారవైభవాత్।
సమాశ్రితా స్థాణుమపి శ్మశానగం
జగత్యపర్ణాజని సర్వమంగలా॥ 4॥

తాతో దుగ్ధపయోనిధిః సహభువస్తే కౌస్తుభాద్యాః శుభా
దేవస్త్యవ్యయదివ్యమంగలవపుః శ్రీవత్సలక్ష్మా పతిః।
నామ శ్రీరితి ధామ పద్మమఖిలక్షేమంకరః పక్షిరాడ్
వాహః కో హరివల్లభే కథయితుం మాంగల్యమీష్టే తవ॥ 5॥

యస్తు శ్రీర్న పురస్కరోత్యవినయాద్వస్తు త్వదీయం శుభం
తస్మిన్ నృత్యతి దుర్గతిశ్చిరతరం తత్ర ప్రమాణం తు నః।

దుర్వాసః ప్రతిఘోధమాదధిగతః స్వర్వాసవత్త్వచ్యుతిం
దివ్యం మాల్యమహో మదాదగణయన్ దేవః శచీవల్లభః॥ 6॥

దృష్టిః శివోదయకరీ కరుణాభిరార్ద్రా
యుక్తం తవాంబ భజతే భవతారకత్వం।
జ్యేష్ఠాశ్రయోఽపి మఘవా స్తు తిభిస్తవాహో
ప్రాప్యాతులోఽజని పునర్వసువర్గముచ్చం॥ 7॥

ఫణిశయదయితే తవ స్తుతి-
ర్భగవతి పావనరీతిమాశ్రితా।
అవితథమత ఏవ తద్భలా-
చ్చుభమగతోఽపి సుమంగలత్యహో॥ 8॥

త్వద్భ్రాతురిందోరనుచారయోగాత్
ప్రాయేణ మూఢోఽప్యశుభః కుజన్మా।
స్వభూవిభూషే స బుధాగ్రగణోఽ
బభూవ జగ్రాహ చ మంగలాఖ్యాం॥ 9॥

జగృహే క్వచిదచ్యుతోఽవతారే
జగతాం మాతరినాన్వయం పురా యః।
తమజస్రమినాన్వయం నయంతీ
శివతా తం శివతా తిమాతనోషి॥ 10॥

కూత్పత్తిమూలమపి కేశవపాదపద్మం
కల్యాణి తే శుభకరాన్వయమేలనేన।
త్రైలోక్యమంగలమజీజనదబ్ధికన్యే
తీర్థం శివత్వపరిదాయ కపాలినోఽపి॥ 11॥

కన్యే దుగ్ధోదన్వతస్తావకీనం
మన్యే రూపం మంగలం మంగలానాం।

యత్సావర్ణ్యప్రాప్తభద్రా హరిద్రా
సౌమంగల్యం సంవిధత్తే వధూనాం॥ 12 ॥

యస్తే రూపముపాస్తే
శుభం ప్రపన్నం శ్రియం హరిద్రాజాం।
తత్కృతునయేన స వహే-
దముత్ర జనని శ్రియం హరిద్రాజాం॥ 13 ॥

॥ ఇతి శ్రీమద్వేంకటాధ్వరివిరచితే శ్రీలక్ష్మీసహస్రే మంగలస్తబకః ॥

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ సౌందర్యస్తవకః ॥

వందే సౌందర్యపర్యాప్తిభూమిం కామపి దేవతాం |
అబ్జం సహోదరం యస్యాః శంసంత్యబ్జశరం సుతం || 1 ||

అద్వైతమక్షిభిరహా శ్రవసాం యది స్యాద్
ద్వైతం పృథగ్యది పునా రసనాసు చ స్యాత్ |
ఈశీయ వర్ణయితుమర్ణవరాజకన్యే
తత్తాదృశం కిల తవావయవాభిరూప్యం || 2 ||

మౌలౌ త్వయాపి విధృతో మధుపౌఘమైత్రీం
చిత్రం కరోతి కమలే చికురప్రపంచః |
మానే కృతేఽపి భజతే మలినైకసఖ్యం
ప్రాయేణ హంత కుటిలప్రకృతిః స్వభావాత్ || 3 ||

న త్వం దధాసి నవచంపకమాల్యమంబ
కర్తుం నిసర్గసురభౌ కబరే సుగంధం |
కిం తస్మా కుంతళపరీమలసారలాభ
లోభభ్రమద్భ్రమరలోకనివారణాయ || 4 ||

రుచం రచయితుం కచే రుచిరపుష్పవర్షైః సమం
సదా వహసి భూషణం సహ సుధాంశునా పూషణం |
ఉభావభవతామతో జనని పుష్పవంతావిమౌ
తయోర్ఘటనయోత్తమశ్రియముపైషి తత్రార్థికిం || 5 ||

సుమనో వరవాసవాసనాధ్యుషితాః కృష్ణఘనాప్తిశాలినః |
వరదేవిజయంతి కుంతలా భవదీయాః సకలాపభృజ్జయాః || 6 ||

జలభృద్రుచిభాజి సింధుకన్యే
శిఖిషు ద్వేషముపేయుషి ప్రకామం |
తమసాకలితే తవోపపన్నః
కుటిలే కుంతలమండలేఽహిబంధః || 7 ||

అలకాకృతిగ్ర్యపుష్పకాంతా
ప్రబలశ్రీదతయా తవ ప్రసిద్ధా |
నవనీలరుచోజ్జ్వలా మురారే-
ర్వనితే భాతి ముకుందలాలితశ్రీః || 8 ||

భువనోత్తరసింధుభూషితో ఘనశైవాలకవత్ కచో ధ్రువం |
సురుచా మహితో హిమాలయోదితయోద్భాసితమీనలక్షణః || 9 ||

హంత లక్ష్మి తవ కుంతలవ్రజం
చామరం వదతి పామరోఽపి కః |
ప్రాక్తనస్తు హరిణోపలాలితః
పశ్చిమం యదపురస్కృతం మృగైః || 10 ||

సిందూరకాంతాం జగదంబ మల్లీ
సరాభిరామాం చికురావలిం తే |
మన్యామహే దేవి కలిందకన్యాం
గంగాసరస్వత్యుదితానుషంగాం || 11 ||

సుతరామలకవ్రజః ప్రసూనా-
న్యలమమ్లానివిరోచితాని బిభ్రత్ |
సురభిస్ఫురితః సుపుత్రి ధాత్ర్యాః
సుమహారామవిభూషితో విభాతి || 12 ||

ఆపీడయంతి కుసుమేషుశరా నికామం
 ఆత్మానమిత్యఖిలధాత్రి రుషేవ దేవః |
 ఆపీడయత్యనుదినం తవ కుంతలాత్మని
 అంధే తమస్యహాహ సూనకులం ముకుందః || 13 ||

బద్ధాసి హంత సురభౌ సుమనోభిరంబ
 సాకం హరేరపి మనో నిజకేశపాశే |
 ఆమోదమగ్ర్యమత ఏవ తదేత్యనంత
 కిం న క్షమం గుణవదాశ్రయణం గుణాయ || 14 ||

త్రైలోక్యమాతరజహన్ని జశాఖమేవ
 దృష్టం కులం సుమనసాం ఫలవద్ధి లోకే |
 అప్యాయాతం బహిరహో సఫలం ప్రసూనం
 కాలపద్రుమం తు భవతీకచమండలేన || 15 ||

సుమై ర్ద్వివ్యైరామ్రే డితసహజసౌ రభ్యసుభగం
 కచం తే కల్యాణి భ్రమతి పరితో భృంగనిచయః |
 ద్రువం తత్సారూప్యం స్వయమఖిలషణ్ణ ర్ముంకృతిమిషాత్
 స్తువణ్ణ ప్రాదక్షిణ్యక్రమమఖిలమాతః కలయతి || 16 ||

ప్రభోర్నాభీపద్మం భ్రమరతతిరుత్సృజ్య పతతి
 స్థిరామోదాలంబే చికురనికురంబే జనని తే |
 మనాగబ్ధేః కన్యే మధురిపుసమీపే పరిచయో
 న రోచేత ప్రాయో నను మధుపవర్గస్య మనసే || 17 ||

క్షమమిదం కలశోదధికన్యకే
 తవ కచస్థిరసౌ రభలోభతః |
 వికచసూనవిశేషపరీమలం
 జహదిహా భ్రమతి భ్రమరవ్రజః || 18 ||

నిహితాస్తవ కుంతలాంధకారే
 నిబిడేమారజనిస్థిరప్రకరే |
 కలయంతి నవస్రజ్జో విచిత్రం
 కమలే కామపి సౌరభానువృత్తిం || 19 ||

కుంతలో నియమితోఽపి భవత్యా
 చంచలో భవతి తామసరుచ్యా |
 న్యక్కరోతి పరిశోభితమాలో-
 త్కర్షమంబ పరిపుష్యతి చైనం || 20 ||

కంజాలయే కమపి తావకఫాలభాగం
 సంజాతశోభమలకావలిమేలనేన |
 ఉత్పేక్షతే భువి న కస్తరుణేందుమభ్ధేః
 ఉత్థానకాలభవశైవలభారయోగం || 21 ||

చిరం తే వక్త్రేణ శ్రితచికురవర్గేణ కమలే
 తులాం చేదారోఢుం తుహినకిరణోఽయం స్పృహయతే |
 తదా గాఢం సఖ్యం తిమిరనికర్పైర్విందతు జవాత్
 అవాప్నోతు ప్రావృడ్జలముగవినాభావమపి వా || 22 ||

పురుషనయనయుగ్మం పుష్పవంతా త్మకం తే
 సహ నివసతి హారాత్ సంతతం వక్త్రబింబే |
 తదిహ జలధికన్యే తన్మహాదర్శలీలాం
 భజత ఇతి కవీనాం భారతీ సూన్వతైవ || 23 ||

ఆదర్శే ప్రతిబింబమేవ ధృతవత్యారోప్య ముగ్ధా జనా
 మాతస్తవన్ముఖకాంతిచౌర్యమనఘే మృద్నంతి తం పాణిభిః |
 హా సంక్రామతి సాధు తన్మలినిమా హస్తేషు తేషాం స్వయం
 దద్ధ్యాన్నూనమనేనసాం హి కలుషం మిథ్యాభిశంసన్ జనః || 24 ||

వికచస్య కచోఙ్ఘ్యలేన పద్మే
 వికలంకేన కథం ను పంకభాజః |
 సరసేన గతస్య నీరసత్త్వం
 జలజాతస్య భవన్ముఖేన సఖ్యం || 25 ||

విజితే సతి తే ముఖేన రాజ-
 న్యపి దుర్గేశ్వరమౌలిపూజ్యపాదే |
 వనవాసితయాతపస్పృహణాం
 విజయే కో విశయః కుశేశయానాం || 26 ||

మదవనజమహో మహాతపశ్రీ
 కృతరుచి తే ముఖజన్మ లిప్పమానం |
 అపి యది తదధఃశిరస్తపస్యే-
 జ్జనవదనం కమలే భవేత్తథాపి || 27 ||

తదబ్జమబ్జశ్చ తవాననద్విషౌ
 మురారిపత్ని వ్రజతః పరాభవం |
 ద్విషౌ సహైకేన మిథో విరోధినో-
 ర్న యోద్ధుమస్తి ప్రభుతా ద్వయోరపి || 28 ||

త్వదాస్యవసుతస్కరం ధ్రువమవైమి జైవాత్మకం
 పయోజనిలయే యతః పిహితమందిరాయాం త్వయి |
 ఆసౌ నిశి విజృంభతే పునరపావృతే ధామ్ని తే
 పరాచలవనే రవేర్ఘ్నిషు వా దివా లీయతే || 29 ||

జన్మమందిరమశోకసంపదః
 సాలకాలి నవకాంతికందలం |
 ఆననం మదనకేలికాననం
 మన్యతే జనని మాధవస్తవ || 30 ||

స్వరూపతస్తద్వదనాత్మనా తథా
 ద్విధా సుధాంశుర్జలధావజాయత |
 తదేష రాజా ద్విజరాజ ఇత్యదః
 పదం దధాత్యర్థవదచ్యుతప్రియే || 31 ||

మాతః సరోజసదనే వదనే త్వదీయే
 సంపుల్లముత్పలమివాచ్ఛసరోవిశేషే |
 చంద్రే కలంక ఇవ భృంగ ఇవారవిందే
 మందేతరద్యుతిరసౌ తిలకః సమింధే || 32 ||

ఉపాశ్రితానవయవముద్గతశ్రియం
 ప్రియంగుణాధికమణుమధ్యమాశుభం |
 త్వమేయుషీ వరతిలకాననా రమే
 సుధాన్యభూరుచిరసుధాధరాప్యసి || 33 ||

నలినశశినౌ సింధోః కన్యే సరోగనభోగతా
 త్యజనకుతుకాదేతౌ జాతౌ త్వదక్షిముఖాత్మనా |
 సహ నివసతః సేతూకృత్య భ్రువోర్యుగమంతరే
 సహజరిపుతాభాజోర్జన్మాంతరేఽపి న సంగతిః || 34 ||

నయనయుగళాక్రాంతం కర్ణాంతయుగ్మమధోక్షజ
 ప్రణయిని తవ స్రష్టా దృష్ట్యా భయాకులమానసః |
 అహహ ముఖమప్యాభ్యాం మా క్రమ్యశేషమితి వ్యధాత్
 కిముపరితయోర్ధీమాః సీమావిభాగశిలే భ్రువౌ || 35 ||

యత్కింకరాః సరసిజాసనశంకరాద్యా
 దేవాః స ఏష దనుజారిరపి భ్రువోస్తే |
 జాగర్తి కింకరతయా జగదంబ నిత్యం
 ఛందానువర్తనకృతః కుటిలస్య సర్వే || 36 ||

శ్రుత్యంతజుష్టమమలోత్తమకాంతియోగా-

దత్యంతసుందరమనంగజనేర్నిదానం।

ఉద్భాసితామరసభామహితం మదంబ

కో నస్తువీత నయనం తవ కృష్ణరూపం॥ 37 ॥

దుగ్ధాంభోధిసుతే త్వదక్షివిజితో రాజానమేణో గతః

త్యక్త్వాసాపపి మండలం ముఖజితో దుర్గేశమేణాన్వితః।

స త్వేకం కరతః పరం చ శిరసా ధృత్వా దృగాస్యద్విషోః

దుర్గేశః స్వయమీశ్వరోఽప్యయమటత్యద్యాపి భిక్షామహో॥ 38 ॥

నయనం తవ దేవి వర్ణరీతే-

ర్విపరీతేఽపి విపర్యయం న యాతి।

కమలం తు సమేతి కంజగేహే

కథమాహుః సమతాం తయోః కవీంద్రాః॥ 39 ॥

నిశాయామంబ త్వన్నయనసుషమామోషకమితి

క్రుధా రాజ్ఞా నూనం కువలయమిహాకారి వికచం।

చకోరాస్తచ్చోరాశ్చకితమనసః ప్రేక్ష్య తదిదం

సుతప్తాస్తత్పాదగ్రహణమభితన్వంత్యశరణాః॥ 40 ॥

అమర్షాల్లోకాంబ స్వవసుహరనీలోత్పలభృతోః

అపి శ్రుతోః సీమాం కబలయతి తే నేత్రయుగలం।

కృతః కల్పేష్వార్చైరపరమపరాధః ఫలతి తత్

విపక్షాణాం పక్షీకృతిరపి విషాదాయ భవతి॥ 41 ॥

చక్షుః ప్రమాణేన సముద్రకన్యే

సీమా శ్రుతేః సంకుచితా తవాభూత్।

న తత్ర కైముత్యనయాత్ కథంచిత్

ఉన్మేషమృచ్చత్యుపమానవార్తా॥ 42 ॥

త్రైలోక్యసంత్రాయణి తావకీనో
 ధ్రువం కటాక్షో ధృతరాష్ట్రజాతః |
 కల్యాణి కర్ణప్రణయీ కథం వా
 పుష్టాతి కృష్ణార్జునదీప్తియోగం || 43 ||

ఆకర్ణదేశాదుదితప్రకర్ణం
 తవాక్షి మన్యేఽతనుబాణరూపం |
 యత్కంకటం వేంకటనాయకస్య
 ధైర్యాత్మకం కృంతతి సింధుకన్యే || 44 ||

గుప్తా వనేషు విహారంతి సుహృద్యమీనాః
 కస్యాపి నో కువలయేషు దివా ప్రకాశః |
 రాజ్ఞో బిభేతి జగదంబ కుశేశయాలిః
 కర్ణజపే జయతి నేత్రయుగే భవత్యాః || 45 ||

ఆస్వాదనే కృతరసౌ ముఖసౌ రభస్య
 మాతస్తద్దక్షిమధుపౌ బత మార్గమధ్యే |
 నాసాఖ్యచంపకమవేక్ష్య నివృత్తయత్నౌ
 దృష్టేప్సితాగ్రహణతస్తరలౌ సదా స్తః || 46 ||

జాతోన్మేషౌ ముఖరుచిసుధాసాగరే తావకీనౌ
 నేత్రాత్మానౌ జనని భువనోజ్జీవనౌ దివ్యమీనౌ |
 న్యూనాకారౌ భగవతి నిజాపేక్షయా రాక్షసారేః
 చక్షుర్మీనౌ కబలయత ఇత్యేష జాతిస్వభావః || 47 ||

సౌవర్ణం తే సింధుకన్యే నిరుంధ్యాత్
 ఆతంకం నః కర్ణతాటంకయుగ్మం |
 నృత్యంతీనాం యత్ర నేత్రద్యుతీనాం
 జాలం నీలగ్రావభావం బిభర్తి || 48 ||

పూషా కర్ణే స్వర్ణతాటంకభూషా
 వేషాదింధే పుత్రనామాదరేణ।
 తత్సామీప్యాదేవ దేవి ప్రసాదం
 నిత్యం ధత్తే నేత్రపంకేరుహం తే ॥ 49 ॥

త్రైలోక్యాంబ త్వద్వృతంసోత్పలాంతే
 గుంజం గుంజం సంచరన్ చంచరీకః।
 కిం వ్యాచష్టే కాంతసందేశహారీ
 కర్ణాభ్యరే కామమంత్రార్థతత్త్వం ॥ 50 ॥

కాచిద్భాతి వతంసకోత్పలమయీ కల్యాణతాటంకసత్
 ప్రాకారాశ్రితకర్ణధిష్ఠ్యనిహితా ప్రాయః శతఘ్న రమే।
 తద్రత్నాగ్నిరుచారుణః స్మృతిభువా తస్యా ముఖాత్ ప్రేర్యతే
 లోలంబాయసగోళకః ప్రణయినో దుర్మానవర్మార్దనః ॥ 51 ॥

కంసారాతేశ్చాటుమాధ్వీర్షురైస్తే
 కర్ణౌ పూర్ణావర్ణవేంద్రస్య కన్యే।
 జానంతస్తత్సన్నిధౌ చంచరీకా-
 శ్చంచూర్యంతే నోత్పలం తత్ర హేతుః ॥ 52 ॥

గ్రస్తవతంసకువలయం దృగ్యుగముపకూజదలిరవమిషాత్తే।
 మద్వసుచోర ఇహేతి ప్రవదతి కిల కర్ణపత్రమిత్రాయ ॥ 53 ॥

ఇమామవామాం శ్రుతిమిందిరే తవ
 స్తువంతి సంతః స్మృతిజన్మకారణం।
 శిరస్యముష్యాః సుమనోభిరంచితే
 చకాన్తి దృష్టిర్జగతామధీశితుః ॥ 54 ॥

తవ ద్వితీయా శ్రుతిరుచ్ఛక్తైరసా-
 వనంగభావానుగుణా గుణాంబుధే।

వశే నిధాయైతమశేషశేషిణం

కరోతి మాతస్తవ కర్మకారకం || 55 ||

దీప్యత్కర్ణసువర్ణకుండలమయే దీప్తాగ్నికుండే జ్వలత్

రత్నాంగారఘనే హరేర్ధృతిమయీం హుత్వాహుతిం తావకే |

భృంగాధ్వర్యురనంగదీక్షితవృతో ఝంకారమంత్రాన్ జపన్

వారాశేర్ద్ధహితః ప్రదక్షిణవిధిం వారాన్ విధత్తే బహూన్ || 56 ||

దేవానాం మధురం స్వతః స్తుతివచో దేవి స్వతోఽసుందరం

మాదృగ్బాలకజల్పితం చ జగతీమాతః శ్రుతీ యాతి తే |

తత్రాద్యం తదవస్థమేవ చరమం తత్తుల్యతాం గాహతే

ముక్తం శుక్తిషు మౌక్తికం ఘనపయో ముక్తా తు నైవాన్యథా || 57 ||

స్ఫురన్ముక్తాకాంతిస్ఫురసలిలమగ్ర్యారుణమణి

ప్రభాకల్వారాడ్యం ప్రియనయనమీనైకశరణం |

హతాశేషక్లాంతిం హరిదుపలనీలోత్పలఘనం

తటాకం తాటంకాంతరముషసి సేవే తవ రమే || 58 ||

సువర్ణతాటంకమునిః శ్రుతౌ స్థిరః

ప్రపన్నముక్తాభ్యుదయో దయోదధే |

ప్రకాశితార్చిః సరణిః ప్రియే హరే-

శ్చకాంతి తే చక్రధరాభినందితః || 59 ||

తిలప్రసూనం తులయత్యసౌ జగత్

సవిత్రి నాసా తవ సారసాలయే |

తదంచలోదంచతుషారవిప్రుషా

సమానతామేతి తదగ్రమౌక్తికం || 60 ||

నాసా తవాసౌ నవవంశవల్లీ

కాసారజావాసిని కాత్ర శంకా |

ప్రలంబతే తత్ర యదంబ ముక్తా
ఫలం బతేదం గలితం హి తస్యాః || 61 ||

శ్రీరాస్యకాంతిజలధౌ స విభాతి నాసా
సేతుస్తవాద్భుతగతిః కలనేన యస్య |
నాథః సమేతి న విదేహజయాన్వయం హః
లంకేశపాశకలనాదపయాతధైర్యః || 62 ||

భూసూత్రాభ్యామూర్ధ్వమాబధ్య మిన్వన్
నాసావంశస్తంభంభోధిజే తే |
తత్ర స్థిత్యా తాండవం సంవిధత్తే
చిత్రం క్రీడంశ్చిత్తభూర్నాద్యజీవీ || 63 ||

దివ్యం దదాతి నవచంపకమంబ గంధం
త్వద్ధ్రాణజన్మని తదేవ సుధాబ్ధికన్యే |
గృహ్ణోతి తే బహువిధం కృతినో దదానా
జన్మాంతరే సమధికం విభవం లభంతే || 64 ||

మదనజనని నాసామౌక్తికం వేద్మి మల్లీ
ముకుళమితి సుగంధిశ్వాసమందానిలేన |
తదుపరి యదజస్రం తద్వికాసప్రతీక్షం
దృగలియుగలమేతద్ దృశ్యతే సావధానం || 65 ||

హసితరుచిసితాంశుకం వసానా
శ్వసితసమీరనజేన నాట్యమానా |
జనయతి జనని త్వదీయనాసా
మణిగణికా మధుసూదనస్య మోదం || 66 ||

ముఖవిధుమధురాధరోష్ఠసంధ్యా
పరిసరసీమ్ని హరిప్రియే భవత్యాః |

భజతి జనని నాసికాగ్రముక్తా
ఫలమిహ తారముదారతారలీలాం || 67 ||

స్వరిపురదభియా వివిక్షు నాసా
బిలమివ మౌక్తికమేతదగ్రలగ్నం |
సరసిజభవనే నిజప్రతీప
శ్వసితనివారితమంబ కంపమేతి || 68 ||

భవతీ స్మితచంద్రికాంబ తే
భవతీ సుందరదంతరశ్మిభిః |
భవతీయమకించనస్య మే
భవతీవ్రాతపఖేదశాంతయే || 69 ||

హసితం భవదీయమాద్యవర్ణం
జహదేతజ్జనని స్వరూపగత్యా |
విదధే విధుపాదజాతమైత్రీ
మతిమందస్య కిలోచితాధరాప్తిః || 70 ||

మనోజమాతస్తవ మందహాసం
మన్యే మధుధ్వంసనకీర్తిభాసం |
కిం వా లసత్త్వద్రసనాగ్రవృత్తేః
వాగ్దేవతాయా వపురంశుపూరం || 71 ||

నాసోరుమౌక్తికఘృణిద్విగుణీకృతేన
హాసోదయేన హాసతా సుషమాం హిమాంశోః |
హా హాంత సుందరి తవాధరబంధుజీవః
పద్మే పరిస్ఫుటమఠీకత పాటలత్వం || 72 ||

బాలేందుకాంతిరివ పశ్చిమసాంధ్యరాగే
పద్మాలయే స్ఫటికభా ఇవ పద్మరాగే |

ప్రత్యగ్రపుష్పసుషమేవ చ పల్లవారే
భాతి స్మితద్యుతిరసావధరే భవత్యాః || 73 ||

స్వాద్వీ సుధా స్మితమిషేణ సుధాబ్ధికన్యే
ప్రత్యక్షతస్తద్దధరే పరిదృశ్యతేఽసౌ |
స్త్రిక్తా యయా తవ సదా స్వదతే చటూక్తిః
మాతః శుభాయ మనసే మధువైరిణోఽపి || 74 ||

మృద్వీకేయం న ఖలు భజతే మృద్వీకారాద్విశేషం
మన్యే పూరం మలినమలినామాకరం మాకరందం |
మాతర్నైవాకలయతి సుధామాధురీ సాధురీతిం
హంతాహంతాం తవ సువచనే భాతి మోచా ముమోచ || 75 ||

హృత్వా వాచాం రసమసదృశం హంత పుండ్రేక్షవస్తే
మూఢం మధ్యేజరరకుహరం పాటవాదూఢవంతః |
తం కృచ్ఛాశ్రీతే దదతి చ పునర్దారితా దారుయంత్రే
మాతర్దేయం స్వయమదదతాం మర్దనం మార్దవాయ || 76 ||

అభ్యాతంచ్య క్షీరధిమిందోరమృతౌఘైః
ఆమఘ్నేనం దేవి మథా చేక్షుమయేన |
తస్మాద్దేవైర్యద్యుపనీతం నవనీతం
తిక్తికుర్యాదుక్తిరియం తే తదపి శ్రీః || 77 ||

మాతః సమస్తజగతామసి మాధవీ త్వం
మన్యే తవాధరదలం మృదులం ప్రవాలం |
దంతావలిం సుమనసాం తతిముల్లిఖామి
స్వాదూని వేద్మి చ మధూని సుభాషితాని || 78 ||

మాతర్భవన్ముఖమయూఖసుధాబ్ధిమధ్యే
బింబాధరామృతమభూద్వచనామృతం చ |

ఆద్యం తయోః పిబతి సాదరమాననేన
శ్రోత్రద్వయేన చరమం పరమః పుమాన్ సః || 79 ||

పరిహృతభవశబ్దా భారతీ తావకీనా
పరిహాసతు నికామం కాలకంఠాభిలాపం |
శ్రుతిపథమధురేయం సింధుకన్యే కథం వా
శుకముఖఫణితీనాం దోషమావిష్కరోతి || 80 ||

అసంకోచాం మోచామధురిమమదోన్మోచనవిధా-
వనీచాం తే వాచామహమహారహర్నామి లహరీం |
ఉదూహే యాం శ్రోతుం కుతుకముదధేః పుత్రి దధతీ
శ్రుతీభావం చక్షుఃశ్రుతిపతిదృశాం వింశతిశతీ || 81 ||

పర్యాయః శర్కరాయాః ప్రతికృతిరమృతస్రోతసాం తాదృశానాం
సాక్షీ గోక్షీరభూమ్నాం సురతరుసుమనోమాక్షికాణాం వికారః |
పుండ్రేక్షాణాం ప్రణాలీ పరిణతిరతులా నారికేలోదకానాం
సోఽయం నాలీకగేహే జయతి తవ వచః సంపదాం సంప్రదాయః || 82 ||

సుతా సుధాబ్ధేః సహజా హిమాంశోః
మాతః ప్రియా త్వం మధురాధిపస్య |
తథావిధాయాస్తవ కే ను వీచీం
ఆచాంతమోచాం న వదంతి వాచాం || 83 ||

ద్రాక్షాలిరాదౌ కిల రూపయుక్తా
మధ్యేఽధికేక్షుప్రభవా సితా చ |
హాస్యా సుధాప్యగ్రజనాభియుక్తా
స్వాదౌ రమే జాగ్రతి వాగ్రసే తే || 84 ||

నిఃసారవంశజఠరే న్యవిశంత హంత
దంతద్యుతిప్రతిభటాస్తవ మౌక్తికౌఘాః |

మాతర్ద్విజవ్రజవిరోధితయా స్థితానాం
మాతంగమౌలికలనాప్యుచితైవ తేషాం || 85 ||

రమే రసజ్ఞాంచలశారదాయా
రదావలీ తే రమణీయరూపా |
మధుస్రతిక్షేపిమనోఽనుకూలే
మందారమాలేవ శుభా విభాతి || 86 ||

ప్రకాశతే సజ్జఘనాగమే త్వయి
ప్రగల్భశోభోదయినీరదావలిః |
రమే ముకుందేన కిలామునాదృతా
ద్యుతిర్యదీయా సహసోన్మిషన్ముదా || 87 ||

ఆప్తికృతానామముకేన విందః-
ముదా ముకుందేన సదాదృతానాం |
శుచిద్విజానాం నను తావకానాం
ముక్తాకృతిర్విశ్వసవిత్రి యుక్తా || 88 ||

హంతారస్తమసాం దిశంతు కమలే దంతా ముదం తావకా
యేషూద్ధామజపాసపక్షరసనాచ్ఛాయోపరక్తాంశుషు |
ఉచ్చైః పక్తిమదాడిమభ్రమవశాదుత్పిత్సుకేలీశుక-
ప్రత్యావర్తనభేదనిఃసహతయా పాణిర్విశేషారుణః || 89 ||

కన్యే సింధోః కాపి మృద్వీ సుహృద్యాం
దద్యాద్విద్యాం త్వద్రసజ్ఞా మనోజ్ఞా |
యత్ర వ్యక్తో రక్తిమా వక్తి మాతః
వాచాం దేవ్యా నిత్యన్మత్తాభిఘాతం || 90 ||

ప్రహ్వో జిహ్వో తవ తు శరణీకుర్మహే శర్మహేతుం
రాగాదాగాంస్యపచితవతో రక్షితుం యా రమే నః |

వారం వారం వృషగిరిపతేః కోపలోపానురూపాః
 సూక్తిరుక్త్వా నియతమయతే శోణిమానం శ్రమేణ ॥ 91 ॥

కంసద్విషో మహిషి కాననచంద్రికేతి
 దోషాప్యయాయ రసనామవనాత్మికాం తే |
 ప్రాప్తాపి పద్మజవధూర్వనజౌకసస్తే
 సంగాదివాధికవనస్థితిమేతి భూయః ॥ 92 ॥

అభ్యర్చతామనఘవాజ్మయపారదాయా
 రూపం రుచా తులితశారదనీరదాయాః |
 వందీభవత్ప్రథిత తుంబురునారదాయా
 వందే తవాంబ రసనాంచలశారదాయాః ॥ 93 ॥

ముకుందకాంతే ముఖపద్మకాంతే-
 స్తవాధరోఽయం తరుణాతపో వా |
 ఆనందకల్యావసరే మురారేః
 ఆవిర్భవత్ ప్రాగరుణోదయో వా ॥ 94 ॥

బింబోష్ఠయోః పృథగవస్థితయోః కదాచిత్
 సంధౌ కృతే జనని సాధుపదే నివిష్టైః |
 ఓష్ఠస్తవైష వితరన్ని జముఖ్యవర్ణం
 బింబాయ లుంపతి చ తస్య జఘన్యవర్ణం ॥ 95 ॥

వైకుంఠకాంతే వచనాధరో ద్వా
 వక్త్రే తవాస్తామమృతావతారౌ |
 ఆద్యే తు వర్ణః శుకలాలితో భూ-
 దంత్యే పునః కింశుకలాలనీయః ॥ 96 ॥

రాగావనేరపి తవాధరజీవకస్య
 రాజీవవాసిని నిరాకృతపల్లవస్య |

అచ్ఛైర్ద్విజైః పరిచయాదమృతస్య రీతిం
ఆరోహతః సముచితోఽరుణబింబభేదః || 97 ||

తవ రదవసనే గుణోత్తరేఽస్మి-
న్నధరపదస్య విరోధిలక్షణైవ |
అమృతకృదపి మాధవో మునీనా-
మమృతముపైతుమముం నిషేవతే యత్ || 98 ||

హరిగృహిణి హరిద్రాలిప్తయా శంపయా తే
తనుమతనుత వేదాస్తప్తకార్తరస్వరాభాం |
అధరమథ చ తత్రాప్యంబ లింపన్ సుధౌఘైః
అనయదనణిమానం శోణిమానం కిలైనం || 99 ||

ప్రాయస్తే జగదంబ చుంబనవిధౌ బింబాధరాలంబనం
సంక్రాంతం మధు నందనందనముఖే సంగీతకాలే పునః |
తస్మాద్వేణుమవాప తద్గతరసాస్వాదీ తదాదిత్సయా
వంశాన్ కృష్ణపురంధ్రీ రంధ్రయతి కిం తద్వంశజాతానలిః || 100 ||

విద్వజ్జనై రుచిరవిద్రుమపంక్తిరేషా
విజ్ఞాయతాం మదధరాదధరా కిలేతి |
ప్రత్యక్షతఃప్రకటనాయ పయోధికన్యే
కంఠే బిభర్షి కిల విద్రుమమాలికాం త్వం || 101 ||

కపోలౌ తే మాతః కనకమయతాటంకసుషమా
ఝరాఘాతారక్తో జనజనని యత్రైవ నిహితాః |
అపి ప్రౌఢేంద్రద్విట్పరివృథవపుఃపాటనఖరాః
సమాఖ్యామన్వర్థా దధతి నరసింహస్య నఖరాః || 102 ||

కాంతౌ మాతః కపోలౌ తవ యదుపగతాం కర్ణమాణిక్యకాంతిం
సంప్రాప్తం చుంబనేషు ప్రియతమవదనాదంబ తాంబూలరాగం |

మత్వా హస్తాంగులీభిస్తవమరుణరుచిభిర్మార్జనైర్దివ్యస్త్రిరుక్తం
తం దృష్ట్వా దర్పణేహ్రీభరనమితముఖీ హాస్యతే ప్రాతరాల్యా || 103 ||

పాండిమ్నా హసతేవ కైటభరిపుః పాణిస్థశంఖేన తం
పద్మావాసిని పర్యజీహసదసౌ శ్యాలం హి జైవాత్పకం |
హిత్వేశం ప్రభురిత్యముం ప్రతి పరీహాసాయ వక్త్రాత్మనా
జాతేనైవమధః కృతో హిమరుచా త్వత్కంధరాత్మా దరః || 104 ||

అంతః స్థోష్మోద్ధారాద్ గృహీతమఖిలాంబ కంసదమనేన |
పాంచశరజన్యమభితః ప్రతిగర్జతి కంధరా త్వదీయేయం || 105 ||

చక్రాంకతాముపగతం స్తనమున్నతం తే
వీక్ష్యాతి తిక్షురయముచ్చ్రయవాంస్తతోఽపి |
కంఠత్వమేత్య శిరసా నిజభుక్తముక్తా
హారం చ వాహయతి తేన తవాంబ శంఖః || 106 ||

జనస్త్రిలోకీజనని స్తనౌ తే
కథం పయోజే కథయత్యశేషః |
చతుర్ముఖాద్యర్భకజీవనాయ
జాతం తయోరేవ పయో హి భూయః || 107 ||

అమృతకలశవ్యూహేష్వాత్మోద్భవేషు పయోధినా
త్వయి కుచమిషౌ నిక్షిప్తౌ ద్వా వివర్ధయితుం జగత్ |
అమృతసహజే యద్దుగ్ధాస్వాదనోల్భణపాండిమ
ద్రుహిణరసనావాసాద్ధౌరీ బభూవ సరస్వతీ || 108 ||

న జాతుచిద్వర్ణవిపర్యయం గతే
గుణోత్తరే కందుకకంచుకే తయోః |
స్వమిత్రమాద్యం కురుతే రమేఽంతిమం
బిభర్తి మూర్ధ్నా త్వదురోజభూమిభృత్ || 109 ||

పురస్త్వదీయాంగపురప్రవేశే
 పురాణగోపాలభృతావనంగః |
 ఉరోరుహక్షీరఘటౌ చ పశ్యన్
 ఉచ్చైస్తరాం నందతి సింధుకన్యే || 110 ||

పుష్పేషు పూజావిధిమాచరిష్యన్
 పుణ్యాహకుంభావివ పద్మనాభః |
 పయోనిధేః పుత్రి మహాక్షతైస్తే
 పయోధరావంబ పరిష్కరోతి || 111 ||

పరామిమావున్నతిమశ్నువాతే
 స్మరాంబ సద్యస్తనభూభృతౌ తే |
 చరాచరాణామధిపోఽపి చక్రీ
 కరార్పణం దేవి యయోః కరోతి || 112 ||

హంత స్తనౌ తవ విభాగకథానభిజ్ఞౌ
 కందర్పమాతరత ఏవ కరాదిషు త్వం |
 అంగాంతరేషు పృథగాభరణం దదానా
 హారం ద్వయోరపి తయోరపృథగ్ దదాసి || 113 ||

ముష్ణాతి మేదినిభృతాం శ్రియమున్నతానాం
 సూర్యాశ్రితం పరిహసత్యపి సాధుచక్రం |
 ఊర్ధ్వం చ పశ్యతి రమే త్వదురోజయుగ్మం
 ఈదృక్ చరిత్రమవివేకిని నైవ చిత్రం || 114 ||

ఉచ్చైరతన్వాజ్యవతీర్ణశక్తోః
 భూయాంసి పాతుం క్షమయోః పయాంసి |
 మాతర్మహాహారసమృద్ధిభాజో-
 ర్యుక్తం హి పీనత్వమురోజయోస్తే || 115 ||

వివేకవార్తావిరహేఽపి పద్మే
 గురుత్వభాజోఽస్య కుచద్వయస్య |
 గిర్మ్యుత్తమా బిభ్రతి శిష్యభావం
 క్షమాధరాణాం క్షమమేతదేషాం || 116 ||

రమే కరాభ్యాం రచితార్దనస్య
 త్రైలోక్యభిక్షోరతనుప్రదానం |
 స్తనాపుదారౌ తనుతస్తవేమౌ
 తృణీకృతాష్టాపదశైలశృంగౌ || 117 ||

కుచౌ హిరణ్యాచలసంపదం తే
 ప్రహ్లాదహేతూ నియతం భజేతే |
 తనోతి మాతస్తత ఏవ నూనం
 నృకేసరీ తత్ర నఖక్షతాని || 118 ||

ఉత్తుంగయోస్తుల్యమురోజయోస్తే
 గదంతి ఖర్వం కథమంబ కుంభం |
 తత్కార్యభూతః కథయత్యగస్త్య-
 స్తత్ర స్వహేతౌ పరిమాణమేతత్ || 119 ||

రతవ్రతారంభకృతే రతీశో
 హరిద్రయా లిప్తమధోక్షజాయ |
 మాతా రమే మంగలనారికేల
 యుగం దదౌ కిం త్వదురోజయుగ్మం || 120 ||

తవాయమంబ స్తనయోః సఖాయౌ
 దధాతి కుంభౌ శిరసేతి నూనం |
 గ్రాహగ్రహాత్ త్రా తుమహో గజేంద్రం
 త్వరా హారేః కాపి పురావిరాసీత్ || 121 ||

ఉరోజయుగ్మం తవ యుక్తిభూమ్నా
 కరీంద్రకుంభౌ కథయంతి మాతః |
 ఆభాతి తత్రోపరి మౌక్తికశ్రీ
 రోమాలిశుండా చ లసత్యుపాంతే || 122 ||

చంద్రేణ చక్రమిథునం కృతవిప్రయోగం
 త్రాసాదపేక్షిత తదీయజనావలంబం |
 వక్షోరుహద్వయమిషేణ విధుస్వసస్తే
 ప్రాప్యోంగమృచ్ఛతి నిరంతరసంగతిం తత్ || 123 ||

సో డుం కరాభిహతిమప్రభవన్ వధూనాం
 ద్రాక్ కందుకః స్తనతయాంబ తవావత్తిర్ణః |
 తత్రాప్యహో భజతి శౌరికరోపమర్దం
 క్షిప్తః సుదృగ్భిరయతే క్వ న మర్దనాని || 124 ||

నిత్యోల్లసద్భుస్పృణధాతునివేశహృద్యో
 మాతస్తవ స్తనగిరిః కఠినో విభాతి |
 అధ్యాపితం కఠినతామరవిందనాభే-
 రాలింగనేషు కిల యేన భుజాంతరాలం || 125 ||

ఘటికాశతకశ్రుతోచ్ఛ్రయం
 ధనసాహిత్యమదః స్తనద్వయం |
 కురుతే కవిచక్రకౌతుకం
 కమలే కాంతగురుప్రభోదయం || 126 ||

సురతరుచిరలీలాశోభితోఽసావితి శ్రీః
 పృథులకుచయుగం త్వం ప్రేయసే దేవి దత్సే |
 స తు తదపి గృహీత్వా చాపలాదంబరం తే
 హారతి పరహారణ్యం హర్తురేష స్వభావః || 127 ||

ఉన్నమత్సరమనున్నమత్సరం
 కందుకే కలశసింధుకన్యకే |
 పీనతోషితమపీనతోషితం
 భాతి తే యుగమురోరుహో రహో || 128 ||

ఉదగ్రహారం కుచమండలం తే
 జనార్దనో దేవి జగత్యధీశః |
 నిపీడయత్యేష కరగ్రహేణ
 కారుణ్యవార్తా క్వ హిరణ్యహర్తుః || 129 ||

మదంబ భోగ్యాయతమాల్యజుష్టే
 తవ స్తనద్వంద్వగిరీశమౌలౌ |
 నికామముద్వృత్తతయా నిపత్య
 లుతత్యసౌ హారసురస్రవంతీ || 130 ||

పీతస్తనస్తే కమలే శిశుత్వే
 పద్మాసనః సోఽజని నిత్యతృప్తః |
 సదా తదాస్వాదకరస్తు ముక్తా
 హారో న కేనాపి తథాభిధానః || 131 ||

రమే తవోత్తుంగకుచాగ్రజాగ్రత్-
 ప్రత్యగ్రహారస్ఫుటమౌక్తికాని |
 ప్రాయః సుమేరుం పరితశ్చరంతి
 పటూన్యూడూనీవ పరిస్ఫురంతి || 132 ||

స్తనయోరనయోస్తవాంబురాశే-
 స్తనయే దీవ్యతి దీవ్యహారయష్టిః |
 పరితః పృథులారవిందకోశౌ
 ప్రచలంతీ కలహంసమాలికేవ || 133 ||

అంభో జబంధురయమంబురుహోద్ధవీయాఽ
 తత్సన్నిధిం జిగమిషుస్తనయే పయోధేః |
 అంభో జమంబ తవ హస్తతయావతీర్ణం
 సౌవర్ణకంకణమిషాన్నికషా సమింధే || 134 ||

ఆమ్రేడితైస్తవత్కరపద్మరాగై-
 రత్యుజ్జ్వలైః కంకణపద్మరాగైః |
 లీలాశుకో దాడిమబీజలుబ్ధో
 విశ్వంభరప్రేయసి విప్రలబ్ధః || 135 ||

కృతాంచనౌ కాంచనకంకణస్థ
 సక్రందనగ్రావమహస్తరంగైః |
 కల్యాణి పాణీ కనతస్తరాం తే
 శైవాలమాలాభిరివారవిందే || 136 ||

ఇంధే తావకపాణిశోణితభరః కల్యాణి నైసర్గికః
 పద్మే కంకణపద్మరాగకిరణశ్రేణీభిరాప్యాయితః |
 తత్సంరూఢబిడాలలోచనసుహృద్వైదూర్యవీక్షాభయో-
 ద్ధచ్ఛద్విభ్రమకీరవారణఘనాయాసేన చామ్రేడితః || 137 ||

కాంచీకపీంద్రకవనాదపి కోమలం తే
 కల్యాణి పాణితలమంబుజనాభకాంతే |
 అశ్రాంతమర్థిషు బహుష్వభితన్యమాన
 దానశ్రమాదరుణిమానముపైతి నూనం || 138 ||

న కేవలం నాగనగేశకాంతే
 హస్తో నను స్వర్ణగతోఽధికస్తే |
 యం సంప్రదానీకురుతే స నిఃస్వం
 సోఽపి క్షితౌ స్వర్ణగతోఽధికః స్యాత్ || 139 ||

అసావనష్టాపదమర్థినం ద్రా-
 గష్టాపదావాసమహో విధాయ ।
 ఆపత్కథాదూరగమభిక్నేః
 కరోతి కల్యాణి కరస్త్వదీయః ॥ 140 ॥

దీనా దానైస్త్వత్కరాజ్ఞాదుపాత్తైః
 దేవి స్థానే స్వర్ణవత్త్వం ప్రపన్నాః ।
 ఆసన్నేతే సింధుకనేః నదీనాః
 చిత్రం నిత్యం భాంతి లక్ష్మీకుమారాః ॥ 141 ॥

క్వణత్కనకకంకణోజ్జ్వలమణీఘృణిశ్రేణికా
 మహాసరిదుదంచితం మకరమత్స్యరేఖావృతం ।
 ప్రసహ్య మధునాశనం కృతవతేవ కృష్ణేన తే
 కరాంబురుహమిందిరే కలితపీడనం రాజతే ॥ 142 ॥

స్వర్ణస్ఫురద్భహువిధోర్మికమభిక్నేః
 రత్నాకరం తవ కరం నిగదంతి సంతః ।
 ఆక్రాంతసర్వభువనో హి జనార్దనోఽసౌ
 దుర్ధర్షతాం వ్రజతి యస్య పరిగ్రహేణ ॥ 143 ॥

పాలకం సుమనసాం తవ స్థిర-
 చ్ఛాయమభితనయే సమాశ్రయే ।
 పంచశాఖమిహ భవ్యకల్పకం
 దానవారిపదపోషణక్షమం ॥ 144 ॥

జనని మరకతాదిః సార్థమారక్తరత్నైః
 విధుముఖి నిహితస్తే వ్యర్థ ఏవోర్మికాసు ।
 ప్రస్మమరకరదీధిత్యంకురైరంగులీనాం
 పరిభజతి యతోఽసౌ పద్మరాగావిశేషం ॥ 145 ॥

రాగం రమే తవ శుభాంగులిసంగలబం
 వీటీ మురాంతకముఖే ప్రకటీకరోతి |
 ముక్తానుచూర్ణనవపూగగనాగవల్లీ
 పర్ణాత్మనా న ఖలు రాగకథాన్యథాస్యాః || 146 ||

భవాంధకూపే పతితాయ మహ్యం
 దుర్మోచకర్మోత్కరకర్కశాయ |
 కరావలంబం కమలే దదాసి
 తదంచలం తే తత ఏవ రక్తం || 147 ||

దధతి నఖాస్తవాంబ తనుహేమలతాభభుజా
 రుచిరకరారవిందచలదంగులికోటిజుషః |
 సరయసరస్వతీర్ఘరసమాపతనోపనత
 హ్రాదతనుపీచికాంచలసముజ్జ్వలఘనతులాం || 148 ||

సమాననామా స విధుః సమానశే
 దశేహా భావానితి మాతరీర్షయా |
 ప్రశస్తయోస్తావకహస్తయోర్విధుః
 దశావతారాన్విదధే నఖాత్మనా || 149 ||

విభాతి వారాశివరేణ్యకన్యా
 ప్రశస్తహస్తోల్లసితో నఖాత్మా |
 విధుర్విచిత్రాగమ ఏవ నూనం
 నాసౌ తులామేతి యతః కదాపి || 150 ||

క్షత్రం తదేవ కథయంతి బుధాః క్షతేభ్యో
 యత్రాయతే యదుపతేర్దయితే తతోఽహం |
 యత్ప్రీత్యుత క్షతశతం తనుతే ప్రయాంగే
 నక్షత్రమేవ తదవైమి నఖం త్వదీయం || 151 ||

పాథోజాక్షభుజాంతరాలవసతేః పద్మాలయాయాశ్చిరం

పాణోర్ధక్షణవామయోః స్థితిమతీ పద్మే దిశేతాం శ్రియం |
తత్రైకం హరిదృశ్యయోర్ముకులితం ఖేదాదదాక్షిణ్యవ-

ద్యోగోత్థాద్ ద్రువమన్యదేతి హసితం దాక్షిణ్యశాల్యాశ్రయాత్ || 152 ||

రోమాలిం ద్రాగుద్గతాం నాభిరంద్రాద్

వ్యాలీం విద్మః పద్మగేహే భవత్యాః |
గాఢోరోజస్మేరహారాగ్రజాగ్ర-

ద్రత్నం నూత్నం తచ్ఛిరఃస్థం ప్రతీమః || 153 ||

శౌరేః సూరాత్మనోఽక్షః సమజని యమునేత్యుద్గతేర్ష్యవ గంగా

జాతాంఘ్రౌ తస్య గౌణీ కిల తదపి తవాపత్యతేఽత్ర నిందాం |
తస్యాః కర్తుం తవాసౌ కిమభవదుదరే భానుజా రోమరాజీ

వ్యాజాద్విశ్వాంబ పత్న్యావిదురుదరభవం ముఖ్యవృత్త్యా హ్యపత్యం || 154 ||

జేతుం కంసారిముష్టి వ్యవసితమధికామాజి సద్యస్తనక్మా-

భృద్భ్యామభ్యాశదేశే తవ జయతి రమే రోమరూపా శతఘ్ని |
దత్తే నాభీ రమే సజ్జఘనధరణిభృన్మండలే యన్ముఖోద్యత్
తప్తాయః పిండపాతస్థలనియమకృతే క్లప్తగర్తప్రతీతిం || 155 ||

అభ్యుద్యతాస్యసురభిగ్రహణాయ రోమ

రేఖాషడంఘ్రితతిరంబ పథి ప్రరూఢం |
ఉత్తుంగసంగతమురోజగిరీంద్రయుగ్మ-

ముల్లంఘితం చిరముపాయముదీక్షతే స్మ || 156 ||

రత్నావలీ తవ రమే వరమేఖలాయా-

మంగారపంక్తిరవిదూరగతా తు తస్యాః |
రోమావలీ తదుపజాతవిశ్ణిర్ణమూల-

ధూమాకృతిం వహతి శక్రమణీవ నీలా || 157 ||

నిఃశ్రేణికా నాథదృశోరురోజ
 దుర్గాధిరోహే తవ రోమరేఖా |
 లావణ్యలక్ష్మీవరవేణికా వా
 రతీశభూపాలకృపాణికా వా || 158 ||

స త్వద్గర్భసముద్భవోఽపి హి శుచః సందాయకైః సాయకైః
 పంచేషుః పితరం చ వంచయతి యత్పంచాయుధం మాధవం |
 లగ్నా నూనమతో జగజ్జనని తే రోమావలిచ్ఛద్మనా
 తా తద్రోహిసుతప్రసూత్యుపనతా దుష్కిర్తిరేవోదరే || 159 ||

రజ్జం రోమాలిరూపాం గురుకుచకలశాలంబినీం జీవనార్థీ
 మాతస్తవన్నాభివాపీపరిసరమనయన్మన్మథో జాతతృష్ణః |
 దృష్ట్వా తామత్యగాధామిహా న పునరలం దైర్ధ్యమస్యా ఇతి శ్రీః
 తామౌజ్జత్తత్ర రజ్జం న తృష ఉపరతిః శంబరధ్వంసినః స్యాత్ || 160 ||

ఋత్విగ్రమే రతిమఖే నను యౌవనాత్మా
 నాభీబిలావటయుతో దరవేదికాయాం |
 యూపం తనోతి తవ లోమలతాస్వరూపం
 శంకేఽస్య సంగతమురోజయుగం చషాలం || 161 ||

రతీశమాతస్తవ రోమవల్లికా
 మయా మనోజ్ఞా యమునా పునాతు మాం |
 వలిత్రయం యత్ర తరంగవిభ్రమం
 బిభర్తి హారాంశుచయశ్చ ఫేనతాం || 162 ||

స్తనాద్రిభాజి స్థిరహారశోభా
 సుధాంబుధౌ రోమలతా మురారిః |
 వటచ్ఛదః స్యాదుదరం తవాంబ
 వలిత్రయం చిత్రమిహోపధానం || 163 ||

నాభీసరోరోధసి నారీకేల
 ద్రుమభ్రమం రోమలతా దదాతి |
 తదగ్రలగ్నో తనుతస్తవ శ్రీః
 స్తనౌ పునస్తత్ఫలయుగ్మశంకాం || 164 ||

నాభీసరశ్చిరమగాధతరం విధాయ
 నారాయణప్రణయిని శ్రమిణా విధాత్రా |
 రోమావలీ తవ విభాతి తటే తదీయే
 క్షిప్తేవ తత్ఫననహేతురియం శలాకా || 165 ||

సరితో గిరితోఽవతీర్య నిమ్నం
 ప్రవిశంత్యంబ తవాత్ర నాభిగర్తాత్ |
 తనులోమలతా కలిందజాహేహో
 స్తనశైలాంతికమారురుక్షతీవ || 166 ||

దాయాదః పితురేష నాభికమలే దామోదరస్యైధతే
 ధాతేత్యేవమసూయయేవ జనని ప్రేపుస్తతోఽప్యచ్ఛ్రియం |
 నాభీకూపసముత్థరోమలతికానాలాగ్రజాగ్రద్భవ-
 త్సార్ఫరోరోజ సరోజ కోశయుగమధ్యాస్తే సుతస్తే స్మరః || 167 ||

జగత్త్రయీజీవనజన్మహేతౌ
 వలిత్రయీ భాతి తవోదరేఽస్మిన్ |
 నారాయణప్రేయసి నాభిరూప
 నిపానసోపానపరంపరేవ || 168 ||

జిత్వా జగంతి విశిఖైర్జగదంబ జైత్ర-
 స్తంభం తవాంగభువి రోమలతాచ్ఛలేన |
 మిన్వన్ మనోజన్మపతిర్జితలోకసంఖ్యాం
 మూలే కిమస్య తిస్మభిర్వ్యలిఖద్వలీభిః || 169 ||

స్నాతస్య నాభిసరసి ద్రువమబ్ధికన్యే
 సంజగ్ముషో రతిపతివ్రతినః సమాధిం |
 ఆషాఢమేవ కలయే తవ రోమరాజిం
 అస్యా వలిత్రితయమస్య చ దర్భకూర్చం || 170 ||

నాభీవాపీసవిధభువి తే యౌవనారామవృద్ధ్యై
 న్యస్తం రోమావలిమయఘటీయంత్రదారు స్మరేణ |
 మూలే తస్య స్ఫురతి రచితం పాదవిన్యాసహేతోః
 సోపానానాం త్రితయముదధేః పుత్రి వల్యాత్మనా కిం || 171 ||

దీర్ఘం నాభీవివరసరసో దేవి గంభీరిమాణం
 స్పష్టం ద్రష్టం వృషగిరిపతేరక్షమావక్షమీనౌ |
 గాంభీర్యైకాస్పదమపి రసైః పూరితం మానసం యత్
 తస్య స్వైరం పతతి జలధేః పుత్రి తత్రైవ నిత్యం || 172 ||

ఆశ్రిత్య సజ్జఘనహస్తిగిరిస్థితాయాం
 పంచాయుధో భృశముదంచతి దేవి కాంచ్యాం |
 నాభీమనంతసరసీం కమలే ఖగేంద్ర-
 స్తంభం చ రోమలతికాం వలిధిష్ణ్యభాజం || 173 ||

జఘనపులినవత్యాం కేశశైవాలభాజి
 త్రియుగనయనమినైస్తృష్ణయా సేవితాయాం |
 త్వయి రసభరితాయాం దేవి సౌందర్యసింధౌ
 నలినముఖి విధత్తే నాభిరావర్తశోభాం || 174 ||

త్వన్మాధ్యయష్టిం పరివేష్ట్య శేతే
 నాభీబిలాంతే రశనాప్యదాకుః |
 అసావపూర్వః కమలే యదీయా-
 న్యంగాని సర్వాణి చ రత్నవంతి || 175 ||

మధ్యాత్మనా జనని శబ్దగుణేన యోగాత్
 జగ్రాహ శబ్దమతులం రశనాగుణస్తే |
 శౌరేః శ్రవోవియతి సౌతి సుఖం స శబ్దైః
 తుష్ట్యై విశిష్య కిల శిష్యగిరో గురోః స్యుః || 176 ||

రతి తంత్రరహస్యమంబ శబ్దై
 రమణీయైర్విశదం ప్రకాశయంతీ |
 రసనైవ రతిప్రియస్య నూనం
 రశనాసావితి లేఖకప్రమాదః || 177 ||

ఉపాశ్రితా మధ్యమమబ్ధికన్యకే
 నిజప్రభాభిః శమితోత్తమస్థితిః |
 ఆసౌ కృతశ్రీమదనాదరా రమే
 న మేఖలా న ప్రతిభాతి మే ఖలా || 178 ||

యదనంతపాణినిహితం సుమధ్యమే
 వలతే సువర్ణమయసూత్రమంబ తే |
 గుణవృద్ధిమాన్ ప్రకృతిశోభనోఽమునా
 నియతం సుశబ్దనిచయోఽభిధీయతే || 179 ||

శ్రుతిమంజునాదనిచయైరభిరామా
 సవలగ్ననాభిజఘనద్యుతిహేతుః |
 విలసత్యనంతసరసాక్షియుగాయ
 స్వదతే ముకుందదయితే తవ కాంచీ || 180 ||

కాంచీం ముక్తిక్షేత్రమాహుర్జగత్యాం
 ఇంధే చిత్రా తావకీ దేవి కాంచీ |
 అప్యార్యాణాం యోగినాం ముక్తిహేతోః
 చేతో యస్యాం బధ్యతే తార్ష్యకేతోః || 181 ||

లబ్ధవాసమధికాంచీ దేవి సత్-
 రత్నజాతమభిజాతదీప్తికృత్ |
 కంసహింసనకటాక్షపాత్రతాం
 విందతీతి క ఇవాత్ర విస్మయః || 182 ||

అల్పదల్పం త్వద్వలగ్నం చ లగ్నం
 వాసస్తస్మిన్నర్థతః శబ్దతశ్చ |
 అంబ స్నేహోదంబరం వీక్ష్య కాంచీ-
 దంభాద్విద్యుత్తత్ర విద్యోతతే హి || 183 ||

అక్షపదాదణుతస్తవ మధ్యా-
 దంబ రమే పరమంబరమేవ |
 అస్య హి పైభవమస్తవివాదం
 విప్రతిపన్నమనైంద్రియకత్వం || 184 ||

అణ్వప్యదస్తవ వలగ్నమివాంబ కాంచీ
 మప్యంబరం స్తనభరం చ బిభర్తి యుక్తం |
 ఆహుర్యతో ద్వ్యణుకకారణమప్యణుం తం
 ఆధారమత్ర కతిచిజ్జగతోఽఖిలస్య || 185 ||

కార్క్యం దృష్ట్వా కమలనయనే నేత్రమేకం భవత్యా
 దత్తం మధ్యం ప్రతి తవ పతిస్తత్ర తు స్పర్ధయేవ |
 నేత్రద్వందం రుచిరమదిశత్తద్విచిత్రం త్రినేత్రో
 జాతోఽప్యేష ప్రథయతి కథం సంపదం శంబరారేః || 186 ||

పయోజనాభప్రియపత్ని విష్ణు
 పదారవిందవ్యపదేశమేవ |
 నిరీక్ష్య మధ్యం నియమేన తత్ర
 నేత్రం ముదా త్వం నిదధాసి నూనం || 187 ||

నేత్రేణ నీరనిధిపుత్రి నితాంతయోగాత్
 మధ్యం న చాక్షుషమితి క్షమమేవ మాతః |
 ఆసన్నతాపి నితరామతిదూరతా వా
 ప్రత్యక్షతాం ప్రతిరుణద్ధి యథాంజనాదౌ || 188 ||

అత్యల్పభావాత్తవ దేవి మధ్యో
 హరేః కటాక్షావిషయో యతోఽభూత్ |
 అతుల్యకల్యాణగుణాశ్రయస్యాపి
 అజస్రబంధోఽస్య కిలానురూపః || 189 ||

సురాశనశ్రీప్రథనే నిదాన-
 ముపేంద్రసంతోషకృదభిక్నేః |
 వలగ్నమేతద్రుచిరోరురంభా
 విలగ్ననేత్రం కలయే బలఘ్నం || 190 ||

పరమాణుషు మాతరాదిమం యదిదం కోశకృదాహ మధ్యమం |
 అమరః కిల పామరస్తతః స బభూవ స్వయమేవ మధ్యమః || 191 ||

అధికాంచితయాభివృద్ధిమత్యా-
 ప్యభిజాతశ్రుతిమంజుశబ్ద పంక్త్యా |
 అతిభంగుర ఏవ శూన్యవాదం
 న జహౌ మాధ్యమికక్రమస్త్వదీయః || 192 ||

జనని స్మృతిజన్మమూలభూతం
 తను మధ్యం తవ సంతతానుమేయం |
 తదిహోపనతం పురస్తనాంగీ-
 కృతసద్గౌరవదర్శనానురోధాత్ || 193 ||

న పరం తవ రమ్యసీధుమిత్రం
 వచనం పంచమభూతమభిక్నేః |

అపి తు స్ఫుటమేఖలాకలాప
 ప్రసరచ్ఛబ్దగుణోజ్జ్వలం వలగ్నం || 194 ||

ప్రబుద్ధదీప్తౌ ప్రబలాగమం తే
 హాసత్యశేషాంబ గురౌ నితంబే |
 అంతే వసంస్తస్య తు మధ్యమోఽయం
 స్థానే సమాతిష్ఠత శూన్యవాదం || 195 ||

మకరధ్వజరాజభద్రపీఠం
 పులినం భూషణకాంతిరత్నసింధోః |
 జలజాయతనే పృథు త్వదీయం
 జఘనం యౌవనహస్తిమస్తకం వా || 196 ||

కామాంకుశేన కలితక్షతమచ్యుతేన
 పాథోధిపుత్రి పృథులం జఘనం భవత్యాః |
 హస్తీంద్ర మస్తకమపూర్వమిదం యదస్య
 హస్తాపుభౌ లసత ఊరుమిషాదధస్తా త్ || 197 ||

కరస్థికర్తుం యాం భగవతి తవోరుశ్రియమసౌ
 కరీ నిత్యం కాఙ్క్షత్యభిలషతి తామేవ కదలీ |
 అతస్తామీర్ష్యాతః ప్రసభమభిమథ్నాతి కలభో
 ద్వయోరేకత్రేచ్ఛా జనయతి మిథో ద్వేషమధికం || 198 ||

ప్రకాశయత్పద్మగృహే మదోప-
 రమాం హరేః స్వాం సురతాధిభూమిం |
 శుభోరురంభాద్వయశోభితాం దివం
 జయత్యుదారం జఘనస్థలం తవ || 199 ||

ప్రకృతిః సమదర్శినీ మృదూనాం
 నితరామున్నతిభాజి నీచకే చ |

ఇతి సంశయముచ్చినత్తి మాత-

స్తవ సక్తిద్వితయం మురద్విషోఽపి || 200 ||

కరభః కలభః ప్రశస్తహస్తః

కదలీ చాప్యరవః స్యురంబ కాంత్యా |

న తు తత్ర చ ముఖ్యవర్ణదైర్ఘ్యత్

కథయంత్యూరుపదం త్వదీయసక్తోఽః || 201 ||

తవోరులక్ష్మీం ద్వీరదాః కరస్థాం

కర్తుం కృతాశా మధుపాయ మత్తాః |

దిశంతి దానం తదభీష్టసిద్ధిం

నాపన్నపాత్రార్పణతో హి నార్థః || 202 ||

అసావసారోఽంతరతీవ కర్కశో

మలీమసశ్చోపరి కౌంజరః కరః |

ఇతి త్వదూరూ హసతో హరిప్రియే

కరిణ్యపాస్తే కరభస్తు దూరతః || 203 ||

విబుధాస్తవ వర్ణయంతి జంఘే

శరథీ దాశరథిప్రియే స్మరస్య |

న వయం బహుమన్మహే తదేత-

న్న హి పృష్టికురుతే మనోభవస్తే || 204 ||

ప్రమిలంతు శతాని కాహాలానాం

శరథీనాం సముదేతు వా సహస్రం |

కమలే తవ జంఘయోస్తతః కిం

శతమంధాః కిమవేక్షితుం క్షమంతే || 205 ||

కాహాలః కమలమందిరే భవ-

జ్జంఘయోః శ్రియమచూచురద్యతః |

తన్యతే బహుముఖప్రభంజన-
క్షోభితేన నినదస్తతోఽమునా || 206 ||

తనోతి సింధోస్తనయే మనోజ
తూణీరశంకాం తవ దేవి జంఘా |
తద్బాణభూతం కమలం తదగ్రే
పాదాపదేశేన యదావిరస్తి || 207 ||

బృందేన బృందారకసుందరీణాం
నందేష్టసూనోః సఖి వందనీయే |
మందేతరానందఘమూలకందే
వందే భవత్యాశ్చరణారవిందే || 208 ||

యౌ యస్య పాదౌ యదువీరభార్యే
తస్యైవ దృష్టౌ గతిదాయినౌ తౌ |
చిత్రం తదేతచ్ఛరణౌ తవేమా
గజేంద్రయోగ్యాం దిశతో గతిం నః || 209 ||

నలినాయతనే మృదు ప్రవాలం
పదయోస్తావకయోర్లవం ప్రతీమః |
అత ఏవ బిభర్తి పల్లవాఖ్యాం
భజతే పాదపశబ్దమస్య పాతా || 210 ||

పదయోర్ద్వితయం నను త్వదీయం
భజతి స్వామిని బాలమిత్రరాగం |
అథ పల్లవరూపమశ్నుతే తత్
ప్రతిషేధంతి హి బాలసఖ్యమార్యాః || 211 ||

యద్వస్తు యద్గుణవతా కలితానుషంగం
తత్తద్గుణీతి విదితం తవ పాదపద్మే |

అత్యంతరాగిణి కృతం హృదయం మునీనాం
వైరాగ్యమంబ వహతీతి విచిత్రమేతత్ || 212 ||

పాదాన్ సహస్రమపి బాలసరోజబంధోః
పాదద్వయీ జయతి తే జగదంబ దీప్త్యా |
బంహీయసామపి న సద్వసుహారకాణాం
ప్రాయో జయః కువలయార్తికృతాం కృతః స్యాత్ || 213 ||

నవప్రవాలాదపి కోమలం తే
న వందతే కశ్చరణారవిందం |
శనైరనైషీద్ దృషదే యదంబ
స్పృశన్ సశంకం భగవాన్ వివాహే || 214 ||

శుభతరలాక్షమబ్జసుషమాయతనం జగతాం
జనని శుచిద్విజైః శ్రితమిదం పదమాస్యమపి |
పరమియతీ భిదా ప్రథమమభ్యుదయం దధతా
త్వహిమరుచా సమం హిమరుచా చరమం చ రమే || 215 ||

ప్రద్యేష్టి యః పాదరుచిం త్వదీయాం
తమిందిరే ద్రష్టుమయోగ్యమాహుః |
దృష్టాంతమత్ర ప్రతిషిద్ధదృష్టి-
ముద్యంతమాదిత్యముదాహారామః || 216 ||

న వర్ణతః కేవలమీప్సిత్థార్థ
దానాదపి త్వచ్ఛరణౌ సురాగౌ |
శ్రియైవ నేమౌ శతపత్రమిత్రే
బభూవతుః పూజ్యతయాపి మాతః || 217 ||

సురేంద్రభర్గాదిసురవ్రజేడితే
భజే తవ క్షీరధిజే పదాంబుజే |

వ్యనక్తి సక్తం యదలక్తకం హరే-
రురస్తథే తత్ర వరత్వముచ్చయైః || 218 ||

ఉదారసందేహముషం వితన్వతీ
ముదా రసం దేహభృతాం చిదాత్మకం |
సదారవిందేఽప్యదయంతమిందిరే
పదారవిందే హసతః శ్రియా తవ || 219 ||

అపి నీరజస్ఫురణహార్యహేః రజః-
స్ఫురణాపహారి పదయోర్ద్వయం తవ |
అపి హంసకప్రణయి ధూతహంసకం
గమనేన పద్మభవనే విశోభతే || 220 ||

కౌచిదంఘ్రికమలే తవాశ్రితౌ
కంసహింసకపురంధ్రి హంసకౌ |
మంజులైరఖిలరంజకౌ రుతై-
ర్మానసే విహారతో మధుద్విపః || 221 ||

రాజచ్ఛోభనఖాశ్రితం శుభకరం రాజీవరాజీసుహృత్
పద్మే గాఢతమోహరం తవ పదం బాలార్కబింబం చ తత్ |
యద్యప్యంబ సమం తథాపి విదితో భేదస్త్వియానేతయోః
అర్ఘ్యం సంస్కృతముత్తరస్య కలయంత్యాద్యస్య పాద్యం బుధాః || 222 ||

తవ భగవతి వందే దివ్యపాదారవిందే
సదసి యదభిషేకం శంభుజంభారిముఖ్యాః |
స్వముకుటఘటితస్వః శాఖినిష్పన్నపుష్ప
ప్రస్యమరమకరందైరన్వహం తన్వతే తే || 223 ||

ప్రణతిషు తవ పుణ్యద్వంద్వమాసీత్ పురారేః
ప్రణిపతనత ఏకం లోకమాతస్త్వదంఘ్రియాః |

చిరవిరహాకృశస్య స్వావతంసామృతాంశోః
 తవ నఖమయతారాయోజనేన ద్వితీయం॥ 224 ॥

చరణనలినయుగ్మం సంస్పృతిక్లేశసింధోః
 తవ హరిసఖి సంతస్తారకం సంగిరంతే।
 ఇదముచితమవైమో యేన తత్సంశ్రితానాం
 తతిరపి చ నఖానాం తారకత్వం బిభర్తి॥ 225 ॥

అనిశం ప్రకాశమధిగంతుమిచ్ఛయా
 తవ భాతి సింధుతనయే పదాంబుజం।
 అధిగమ్య నూనమభవన్ యతో నఖా-
 న్యత ఏవ ఖం చ తదభూన్నభస్థలం॥ 226 ॥

మరాలికేడ్యాప్యమరాలికేడ్యా
 సురద్రుమశ్శీరపి విద్రుమశ్శ్రీః।
 ఖరాంశుకాంతా నఖరాంశుకాంతా-
 ప్యంబ ద్వయాయం తవ చిత్రమంఘ్రీయ్యః॥ 227 ॥

చరణావిమౌ హి కరుణానిధే యతః
 తరుణారుణప్రకిరణానుకారిణౌ।
 అనువిందతస్తదరవిందబంధుతాం
 అపి సాధుచక్రబహుమాన్యతాం రమే॥ 228 ॥

పదమాశ్రితస్తవ పయోధికన్యకే
 విపదం న జాతు భజతీతి సాంప్రతం।
 అపి తత్పరాగమధిమౌలి ధారయన్
 అపరాగతాం వ్రజతి జంతురద్భుతం॥ 229 ॥

శ్రితః పరాగం జరతః శశాంకో
 దృష్టో నతత్ర్యంబకశీర్షగశ్శ్రీః।

స్పృశన్నపి త్వత్పదయోః పరాగం
న జాతు తారుణ్యమహో జహాతి || 230 ||

సురాదిమాన్యం విధుతోపసర్గం
శుభావహం తే మృదు చారువర్ణం |
పదం రమే యః ప్రణమేజ్ఞపేద్వా
దూరాదపాస్యత్పరమాపదం సః || 231 ||

పాదం త్రపాదం తవ పంకజానాం
వందే భవం దేవి తరీతుకామః |
మస్తే సమస్తేడపి మంజులాక్షా
రాగం పరాగం వహతే యదీయం || 232 ||

పదద్వయం యస్తవ దేవి సేవతే
ప్రభుః శ్రితానాం ద్విపదో భవత్యసౌ |
విధుస్వసస్తద్విముఖస్తు యో నర-
శ్చతుష్పదం హంత వదంతి తం బుధాః || 233 ||

పదయోస్తవాంగరాగం ప్రాహుః స్వాభావికం వయం త్వేనం |
పుష్కలరాగప్రియతమహృదయవసత్యుపనతం చ జానీమః || 234 ||

పరమకరావలిరమ్యా బహురాగధరాధరోరువిభ్రమభాక్ |
అసి హంసహారిగతికా పతివత్పితృవత్పితృప్రసూవచ్ఛ || 235 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే సౌందర్యస్తవకః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శృంగారస్తవకః ॥

దుర్జ్ఞయమహిమా సా మాం క్షీరాబ్ధిదుహితావతాత్ |
శృంగారరససర్వస్వం శేషశైలేశ్వరస్య యా || 1 ||

విహితస్మరసౌరభేణ పద్మే
వివిధేనాంబ విలాసచేష్టితేన |
అతివిస్మయమాదధాతి శౌరే-
రనుభూతాపి చిరాదపూర్వవత్త్వం || 2 ||

కమలే తవ హంత వీక్షితానాం
కుటిలిమ్నా కవలీకృతం సదాపి |
ఫణిశైలపతేర్న జాతు చేతః
ప్రతిఘ్నూపజ్ఞముపైతి వక్రిమాణం || 3 ||

విషమాయుధాస్త్రసుషమావహైరహో
తవ లోకమాతరవలోకవిభ్రమైః |
భగవానహింద్రనగవాస్యపాశ్చుతే
తరసా మనోజ్ఞతరసాత్వికశ్రియం || 4 ||

కలశాబ్ధిపుత్రి బలశాసనాదిభిః
నిగమైర్నరైర్దివిగమైరపి స్తు తః |
ఛలహేతుకేషు కలహేషు కేశవః
స భియా తవైకమభియాచతే వచః || 5 ||

స్తంభతః స్వయమవాప సంభవం
యః పురా నరహరిర్వర్షిప్రియే |

శంబరాహితవిలాసడంబరైః

స్తంభమంబ జనయత్యయం త్వయి || 6 ||

అహారి నేత్రం మమ పశ్యతోఽనయా

ప్రసహ్య చోరస్థలసక్తయేతి కిం |

ప్రతిక్రియామై హారతే రతేషు తే

హారిర్హారాదంబరమంబ రంహసా || 7 ||

అంబ త్వమత్యంతముదారతోరు-

చమత్కృతిం దర్శయితుం ప్రియాయ |

అభ్యర్థయిత్రే భృశమాత్మనోఽపి

కుచేలమిత్రాయ దదాసి చేలం || 8 ||

బహిస్తాస్త్వలీవర్గస్తవ నవరతౌ దేవి హరిణా

కరగ్రాహోన్మీలద్వలయరవశుశ్రూషురుషితః |

ప్రియస్పర్శానందోన్మిషిత భవతీహాసనిభృతైః

కలధ్వానోపేతైః కనకవలయైర్వంచిత ఇవ || 9 ||

హారాత్ క్రీడాయుద్ధే హరిసఖి భవత్యాః కచభరే

గృహితే కాంతేన గ్రహిలహృదయః కామమదయః |

మనోజన్మా మర్మావిధమథ గలత్పుష్పకపటాత్

అవర్షద్ బాణౌఘం ప్రసభముపరిష్టాన్మధురిపోః || 10 ||

ఆఖ్యయా చ మహసా హరేః కర-

స్పర్శనేన మృదితః పయోధరః |

దేవి విక్షిపతి తే స్రగుద్గలత్-

పుష్పమౌక్తికమయాఽ పయః కణాఽ || 11 ||

సరభసపరిరిప్సాసంభ్రమోచూచనపీన-

స్తనశిథిలితబంధా మంజులా కంచుకీ తే |

అతనుసమరకేలావప్రయత్నాత్ప్రియేణ
 ద్రుతతరమపనీతా దుగ్ధసింధోస్తనూజే || 12 ||

హరతి తదిదముచ్చైర్హంత చక్రావలేపం
 దిశతి జనని ఖేదం మధ్యదేశస్య చేతి |
 మదనయుధి కరాభ్యాం మర్దితం యుగ్మమేతత్
 కుచధరణిభృతోస్తే కుప్యతేవాచ్యుతేన || 13 ||

కఠిననఖముఖక్షతాని శౌరేః
 కరయుగనిర్దయమర్దనాని చాస్య |
 భగవతి సహమానయోః ప్రకామం
 తవ కుచయోరుచితం క్షమాధరత్వం || 14 ||

భీతం శీతకరాద్రథాంగమిథునం నిత్యానుషంగాశయా
 మాతర్వ్యాతత తావకస్తనజనిం మానాత్ పునశ్చంద్రమాః |
 త్వత్ప్రాణేశనఖాత్మనా కృతజనిస్తత్ర ప్రదత్తే క్షతం
 వైరం హంత విరోధినోః కిల మిథో జన్మాంతరేఽప్యక్షతం || 15 ||

సంత్యజ్య సుందరి సుదర్శనపాంచజన్యా-
 వేకేన కంఠమితరేణ కరద్వయేన |
 సంగృహ్ణాతస్తవ కుచౌ చ మదంబ శౌరేః
 నో శంఖచక్రధరతా విరతా రతేఽపి || 16 ||

భావత్కమాచరతి దేవి హారావపూర్వం
 పాణిగ్రహం విజనకేలిగృహం ప్రవిశ్య |
 లాజాయితం విమృదితస్తనలోలహార
 వ్యాకీర్ణమౌక్తికచయైర్జ్వలతి స్మరాగ్నౌ || 17 ||

పంచాయుధాన్యపి విహాయ తవాంగకేషు
 సంచారయన్ స చతురశ్చతురః స్వహస్తాన్ |

కంజాలయే కథమహో మధుకైటభారిః
పంచాయుధాజిమపి హర్షభరాదకార్షీత్ || 18 ||

క్రీడారణే తవ కృతాపజయః స్మరేణ
సంత్యాజితేష్వపి చ శార్ంగముఖాయుధేషు |
కల్యాణి కంసదమనః కమలే విచిత్రం
ఉత్తుంగచాపలతయా నను యోజితోఽభూత్ || 19 ||

ఉపమర్దితయోరురోజయోస్తే
దయితాశ్లేషదశాసు మౌక్తికానాం |
నవచందనరేణునిర్విశేషం
పరిణామం ప్రతిపేదిరే పరాగాః || 20 ||

మాయావాదైస్తవ తు వశితే దేవి మధ్వార్తికారి-
ణ్యంగాభ్యాం వాం విఘటితమభూద్ ద్వైతమాలింగనేషు |
ఆభిర్ముక్తావలిభిరచిరాదాశ్రితం నిర్గుణత్వం
వ్యక్తా చాంతఃకరణహరణాత్తాదృగానందపూర్తిః || 21 ||

జలజాయతనే సమస్తనాగ-
ప్రవరప్రౌఢనిబంధనశ్రమేణ |
ప్రియపాణినియంత్రణోచితాయా-
స్తవ కంఠాదుదితాస్తదా సుశబ్దాః || 22 ||

యోగే పయోధితనయే యువయోస్తదానీం
శంపాలతాజలదయోరివ సంప్రవృత్తే |
ఉజ్జృంభితా తనుశుభాశుగవేగనీతా
యుక్తం శ్రమాంబుకణికామయవృష్టిరాసీత్ || 23 ||

చలద్గుణేష్వత్ర పయోధిజాతే-
ష్వత్రాసముక్తావలిషు ప్రకంపః |

రమే సదా రాజకరాప్తనానా-

హారేషు యుక్తోఽతనుయుద్ధకాలే || 24 ||

గాఢం శ్లిష్యతి మాధవే సకుతుకం క్రీడావనీం త్వాం తదా

యుక్తం చంపకగర్భసౌరభశుభైరస్పంది మందానిలైః |

రాజీవోపరి పర్యపాతి సహసా లోలైరలీనాం కులైః

ఆసీదంబ కదంబకోరకచయో యస్మాదతో విస్మయః || 25 ||

ప్రసభమరుణబింబం గ్రస్తమాసీదకస్మాత్

పరిపతి తమూడూనాం పంక్తిభిర్మేరుశృంగాత్ |

అపి తిమిరవృతాభూదిందిరే చంద్రరేఖా

తవ చ మధుజితశ్చ ద్వంద్వయుద్ధే ప్రవృద్ధే || 26 ||

వపుషి మృదుతమే తే వేదనా మా జనీతి

ప్రతిశమయిషతాపి ప్రేయసా మాధవేన |

విపులపులకపాలీ విశ్వమాతః స్వకాంగే

తవ దృఢపరిరంభాత్ స్వైరమున్మేషితాపెహో || 27 ||

మధుమథనమనఃప్రహర్షేహతోః

మనసిజయజ్ఞమనేకధా విధాయ |

ద్రువమవభృథమజ్జనం భవత్యా

జనని కృతం శుచిభిః శ్రమాంబుపూరైః || 28 ||

సాయాసాయాః సురతవిరతౌ కాంత బాహాంతరాళే

విన్యస్యాస్యం తవ భగవతి స్వాపసౌఖ్యం భజంత్యాః |

ఫాలోత్పన్నశ్రమజలమిలచ్ఛిత్రకప్రస్రుతోఽస్మిన్

శ్రీవత్సోఽన్యః స భవతు రమే యస్తు కస్తూరిబిందుః || 29 ||

సంజాతం నయనయుగే నిరంజనత్వం

నీరాగః స్ఫురమభవత్తవాధరోఽపి |

సంపన్నా జనని కచేఽపి బంధముక్తిః
సానందం రహసి హారేరుపాసనేన || 30 ||

మలయముకుటీవాటిపాటిరకోటరనాటినః
సరసిజమధుస్పందామందాఘమర్షణహరిణః |
తవ రతిభవం లుంపంత్యంబ శ్రమం శయనీభవత్
ఫణిపతిభియా మందం మందం చరంత ఇవానిలాః || 31 ||

వనజనిలయే వారిక్రీడాదశాసు దశానన-
ద్విషి తవ శనైరాతన్వానే కుచే నఖచేష్టితం |
క్షుభితమనసా దత్తా నాథే త్వయా శఫరీభియా
సరభసపరీరంభారంభా జయంతి నిరంతరాః || 32 ||

సరసిజవనే సంలీనాయాః సకౌతుకమిందిరే
సలిలవిహృతౌ శౌరేరేలిక్షణస్య ముఖస్య తే |
అలికవలితాలోలశ్యామాలకస్య సరోరుహాత్
అళికబలితాచ్చైవాలాఢ్యాదభూన్న భిదాగ్రహాః || 33 ||

యుగపదహిమహీ భృత్యున్మిషంతం సమంతాద్
ఋతుగణమపి కృత్స్నం నిర్విశన్నిర్విశంకః |
సహ విహారతి లీలాలాభవత్యా భవత్యా
మమ జనని ముకుందో మంజువల్లిగృహేషు || 34 ||

కుసుమశరధనుర్జ్యాతుంగటంకారశంకా
కరమధుకరసంఘారబ్ధఝంకారహృద్యాః |
ఫణిగిరివనదేశాః పద్మనాభః స పద్మే
సఫలయతి గభీరైస్త్యత్సహాయో విహారైః || 35 ||

సాకం లోకపతిస్త్యయా విహారతే కాకోదరాద్రౌ రమే
సూనేషోరవనే వనే నయనయోరానందనే చాందనే |

శంపాశ్లిష్టనవాంబుదభ్రమజుషామంకే చిరం కేకినాం
 నృత్తాడంబరనున్నపన్నగతయా నిర్దోషమందానిలే || 36 ||

కాంతో రంతుమనాస్త్యయా సహ రమే కామేన ముహ్యన్ హరిః
 శ్యామాం కేశివనీమమంస్త రజనీం దూరీకృతార్కద్యుతిం |
 సంధ్యారాగమగేషు పల్లవగణంతతోక్తరకాంస్తారకా-
 ణ్యంతః సంతమసం లసన్మధుకరశ్రేణీం చ నాణీయసీం || 37 ||

త్వన్నాథాఖ్యావహనవిశదీభూత తద్దాస్యదార్థ్యం
 కించిత్కృత్వా కలయితుమివాకాజ్ఞతా మాధవేన |
 పత్యా సాకం ప్రణయకలహం తావకం ఛేత్తుకామే
 కామే దేవి స్వయముపవనే తన్యతే బాణదానం || 38 ||

సోఽయం గాయన్ స్మరమనుమలిః శశ్వదవ్యాదభవ్యాత్
 సంపశ్యంతీ యమిహ కబరీసౌ రభాదాపతంతం |
 జాతోద్వేగా జగదధిభువే చిత్రమప్రార్థితాపి
 స్వైరం దత్సే సరభసపరీరంభమంభోధికన్యే || 39 ||

మందం మందం వృషగిరితటిం స్వైరమాటికమానః
 ఖేలం ఖేలం విమలహరిణాంకాననే కాననేషు |
 గ్రాహం గ్రాహం మృదుసుమనసః కౌతుకీ కైటభారిః
 వారం వారం తవ వితనుతే దేవి మూర్ధాభిషేకం || 40 ||

రాగేణోపర్యనిశముషితం పుష్పవత్యా లతాయాః
 ప్రీత్యా గృహ్ణాన్ కమపి కుతుకీ పల్లవం పుల్లవక్రః |
 సాంద్రామోదం చికురసుమనః సన్నిధానేన నీత్వా
 శార్ంగీ హంత శ్రుతిశిరసి తే స్థాపయత్యభి కన్యే || 41 ||

దత్తే మాతస్తవ కిల ముఖే పాణినా దుర్నివార
 స్వేదేనాసౌ కమపి తిలకం కౌతుకీ శ్రీనివాసః |

త్వం తు స్వేదస్రుతివిఘటితస్థానవిన్యాసమేనం
 వీణ్యాదర్శ్యే హాససి దయితం మోఘయత్నం విదగ్ధా ॥ 42 ॥

శేషజ్ఞాభృత్తటవనచరశ్యామజీమూతసంఘే
 సంలీయ త్వాం భ్రమయితుమనాః కల్పితాభేదమోహాః |
 తస్మిన్ విద్యుత్పటలజటిలే తం విచేతుం విశంత్యా
 జ్యవృత్తిం తే విశదమవిదన్ స స్వయం వంచితోఽభూత్ ॥ 43 ॥

బాలే దేహి పయోధరం కరతలే ప్రావృట్ త్వయా యాచ్యతాం
 ఆశ్లేషాభిరుచిం విధేహి న శశీ తస్యాస్మి కింతు స్వసా |
 ఆస్తాముత్తరమేతదీదృగధరం యాచామి వాచా స్వయం
 నాస్త్యర్థోఽధరయాంచయేతి చటుభిః పద్మే ధినోషి ప్రియం ॥ 44 ॥

పశ్చాదుపేత్య పరిహాసకృతే కరాభ్యాం
 దృష్టి తవాంబ విపులే స్థగయన్ సశేషం |
 పాణిద్వయం మమ న కృత్స్నపిధానకేలౌ
 పర్యాప్తమిత్యహిగిరేః పతిరేతి లజ్జాం ॥ 45 ॥

తవ లోకమాతరవలోకవాగురా
 మృగజాలదృష్టియుగజాడ్యకృద్గుణా |
 నను భాతి చిత్రమనుభావమాశ్రితా
 హరిణాపి తత్ర హరిణాయితం తతః ॥ 46 ॥

స్మితచంద్రికయా కయాపి దేవి
 స్మరసంవృద్ధిపుషా సదోన్మిషంత్యా |
 మధుసూదనమానసేందుకాంతే
 ద్రవతాం చంద్రమసః స్వసస్తనోషి ॥ 47 ॥

తవ స్తనం శైలఘనం వినోదాత్
 ప్రసహ్య గృహ్ణాన్ ప్రభురభిక్నేయి |

పురా మురారిః స్వకరోద్ధృతస్య
 గోవర్ధనస్య స్మృతవాన్ మహాద్రైః || 48 ||

వల్లీ తమాలమివ విద్యుదివాంబువాహం
 మాహేంద్రనీలభవనం మణిదీపికేవ |
 ఇందోః కలేవ గగణాంగణమిందిరే త్వం
 ఆశ్లిష్య శౌరిమయసే మహతీమభిఖ్యాం || 49 ||

మదనతరుపల్లవానాం
 మధుసూదనమానసాలికుసుమానాం |
 తత్కృతతపః ఫలానాం
 తవ లలితానా తు జనని కః స్తోతా || 50 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే శృంగారస్తబకః ||

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ ఐశ్వర్యస్తవకః ॥

విశ్వస్య జననీమేవ విశ్వస్య శరణం వృణే |
విశ్వేశ్వరసమైశ్వర్యాం విదుర్యాం బ్రహ్మవాదినః ॥ 1 ॥

అనుపాధికమంబ తే మురారేః
అపి సాధారణమాహురీశితృత్వం |
స్ఫుటమత్ర నిదర్శనం ప్రతీమో
నను మిత్రావరుణాదిదేవతా త్వం ॥ 2 ॥

అవిశేషమశేషశేషిభావం
యువయోర్యద్యపి వర్ణయంతి సంతః |
తనయే జలధేర్మిథః ప్రతీత-
స్తదపి స్వామిని శేషశేషిభావః ॥ 3 ॥

తుల్యేఽపి తే నాథవిశేషణత్వే
వ్యక్తం గుణాదస్తి విశేష ఏషః |
ప్రత్యక్త్వమభేదస్తనయే భవత్యాః
ప్రాజ్ఞా గుణానాం చ పరాక్త్వమాహుః ॥ 4 ॥

సంసారాబ్ధౌ మజ్జతాం సజ్జనానాం
రక్షాయజ్ఞే దీక్షితో రాక్షసారిః |
అంభోరాశేః పుత్రి పత్న్యస్తవాసా-
వన్వారంభం నిత్యమేత్యంబుజాక్షః ॥ 5 ॥

అస్యేశానేత్యాగమస్తావదాస్తా-
మైశ్వర్యేఽస్మింస్తావదంబ త్వదీయే |

జాగర్త్యేవ వ్యాసతా తప్రణీతం
 శ్లాఘ్యం విష్ణోస్తత్ పురాణం ప్రమాణం॥ 6 ॥

జల్పకాస్తే జీవకోటిప్రవేశం
 స్వల్పప్రజ్ఞా యే రమే కల్పయంతి।
 విశ్వం వ్యాప్తం విష్ణునాంబ త్వయా చే-
 త్యుక్తిస్తాః ప్రత్యుత్తరం శక్తిసూనోః॥ 7 ॥

వేదోద్ధ్యానే పారిజాతాయమానం
 శ్రీసూక్తం తజ్జాయతాం శ్రేయసే నః।
 పారేవాచాం భాసురే త్వత్ప్రభావే
 చక్షుష్మంతో దేవి యేనైవ సంతః॥ 8 ॥

దంపత్యోరిహ యువయోరధీశ్వరత్వం
 వ్యాసజ్ఞ్య స్థితిమితి సంమతం మతం నః।
 విశ్వాంబ శ్రుతివిహితం విహాయ పత్నీం
 కర్తృత్వం క్రతుషు న కేవలస్య పుంసః॥ 9 ॥

దత్తాశయాసు భవతీమహిమోపదేశే
 తత్తాదృశీషు నిగమాంతసరస్వతీషు।
 నారాయణప్రియతమే నిఖిలాభ్యుపేతం
 రామాయణం నను జయత్యుపబృంహణం నః॥ 10 ॥

ఏకా శ్రీర్వై నిగమశిఖరైరిందిరే నిర్విశేషం
 విశ్వవ్యాప్తిర్జనని యువయోర్వ్యక్తముద్దుష్యమాణా।
 జ్ఞానద్వారా తవ మధురిపోరాత్మనైవేత్యలీకా
 వైషమ్యాక్తిః కుత ఉపనతా హంత కేషాంచిదేషా॥ 11 ॥

వైభవం తవ ముకుందపత్ని యో
 వేద వేదశిఖరానువర్ణితం।

వైభవం భువి స విందతి స్థిరం
దుస్త్వజం త్యజతి వై భవం తతః || 12 ||

ఐశ్వర్యమాత్ర మధుహంతురపహ్నుతే యో
యో వా తవాపి జగదంబ తయోః ప్రతీచ్యః |
ప్రాచ్యాత్ ప్రదుష్యతి విశిష్య పితృద్విషోఽపి
మాతృద్విషస్త్రిభువనే మహతీ హి గర్వా || 13 ||

శ్రీమద్రామావరజసరణిం శ్రేయసీమాశ్రితానాం
ఆచార్యాణామిహ చ కుహచిద్యస్తవాణుత్వవాదః |
తస్యాకూతం పరమపురుషప్రేప్సయా తేఽభిక్నేః
శేషత్వేన స్వత ఉపనతన్యూనతాయాం ప్రతీమః || 14 ||

రాజన్వంతి జగౌ జగంతి నిగమో ద్వాభ్యాం యువాభ్యామపి
ద్వైరాజ్యం న హి తావతా ప్రసజతి క్షీరాంబుధేరాత్మజే |
ఆగ్నావైష్ణవశబ్దభాజి యజనేఽధిష్ఠానయుగ్మాశ్రితాం
ఏకామేవ హి దేవతాం సుమనసః శంసంతి మీమాంసకాః || 15 ||

రామాకారే జనకతనయా రుక్మిణీ కృష్ణరూపే
భర్తుః కృష్ణాజినముపగతా బ్రహ్మచర్యేఽపి పద్మే |
అంతర్యంతుః సకలజగతామచ్యుతాదచ్యుతాం త్వం
ధత్స్యే మూర్తిం తదిహ యువయోః ప్రస్ఫుటో నిత్యయోగః || 16 ||

క్రియాయాం భవ్యాయాం కృతరుచిరమార్గం పరిహరన్
అకంపం విశ్రంభం విదధదభిరక్షేదియమితి |
వ్యవస్యన్ గోప్తృత్వం వ్యపసరదుపాయాంతరకథో
భవత్యా సంశ్లేష్టే భగవతి నిదధ్యాన్నిజభరం || 17 ||

న్యాసక్రియాకరణమంత్రపదానురోధాత్
ఉద్దేశ్యమాత్మహవిషి స్వయమర్ష్యమాణే |

వారాశిపుత్రి భవతీ విశినష్టి నాథం

యాగే మహేంద్రమఖిలాంబ యథా మహత్త్వం॥ 18 ॥

ఇచ్ఛార్జితబహుదేహోమింద్రాదిపదప్రదావలోకలవాం।

ఈశానాం లోకానామీడిమహి నియతమిందిరే భవతీం॥ 19 ॥

॥ ఇతి శ్రీమద్వేంకటాధ్వరివిరచితే శ్రీలక్ష్మీసహస్రే ఐశ్వర్యస్తబకః ॥

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ ఙ్గాంతిస్తబకః ॥

త్రాయతామాయతాక్షం తద్ధామ తామరసాలయం |
మదాగసాం ప్రతీకారే మహతామపి యత్క్షమం || 1 ||

అపరాధపరంపరామపారా-
మహామేవం యది నామ నారచేయం |
కమలాయతనే క్షమాగుణస్తే
కథమాత్మానమసౌ లభేత మాతః || 2 ||

ఫణిశేఖరశైలనాథకాంతే
భవతీ మూర్తిమతీ క్షమైవ నూనం |
అభవత్ కథమన్యథా న పాప-
స్తవ కోపప్రభవాయ వాయసోఽపి || 3 ||

మహతాం మమ ఘూరకిల్బిషాణాం
ఇహ నిఃశేషగవేషణాపి దూరే |
పతతామవలంబనాయ మాత-
ర్భవపంకే బత నస్తవ క్షమాతః || 4 ||

భవతీం ప్రతి విశ్వమాతరం
భవసింధోస్తరణార్థమాతరం |
స్వమహం ప్రదిశామి రక్ష మా-
మపరాధేషు సమాచర క్షమాం || 5 ||

నిత్యం త్వకృత్యమవశాదపి న త్యజామి
కృత్యం ఘుణాక్షరనయాదపి నాచరామి |

అత్యంతమిత్థమపరాధమహోదధేర్మే
 సత్యం శపే శరణమంబ తవ క్షమైవ || 6 ||

మాతః క్షమా తవ సఖీ మధువైరికాంతే
 ఖ్యాతః క్షమాధరతయా నిలయశ్చ శేషః |
 త్వం తు క్షమానిధిరతః శతమాగసాం మే
 క్షంతుం తవోచితమశేషత ఏవ తావత్ || 7 ||

అస్మత్కృతామతి తరామపరాధపంక్తిం
 యన్మృష్యసే జనని తత్ర న విస్మయో నః |
 ఏవంవిధోఽపి విలిలంఘయిషే భవం యత్
 తత్ర క్షమా హి తవ కస్య న విస్మయాయ || 8 ||

తత్తద్విచిత్రచరితానుగుణాని తీక్ష్ణే
 దాతుం ఫలాని దయితే తవ బద్ధదీక్షే |
 కస్యేహ జీవితకథా కలశాబ్ధికన్యే
 క్షాంతిం న చేన్నయసి తం వివిధైరుపాయైః || 9 ||

అక్షాంతకారిణి దశాస్యవధోక్తిదృష్టే
 భక్షాయ రాక్షసవధూరభియాచమానే |
 హంత క్షమోదయజుషోఽప్యనుకంపయైవ
 నక్షత్రనాథసహజే తవ న క్షమాభూత్ || 10 ||

ధనపతిపురుహూతస్థాణువేధోముఖానా-
 మపి చ దధతి శాపం సంపదః సంపరాయం |
 ఇతి గతిమవబుధ్యాప్యర్థకామాభిలాషా-
 దజహదఘశతం మాం రక్ష మాతః క్షమాతః || 11 ||

అనిశముపచితానాగసాం భూయసాం మే
 నిగమవితతిరీష్టే నిష్కృతిం నాభిధాతుం |

ప్రభవతి ఫలమేషాం పద్మనాభో న దాతుం
కలశజలధికన్యే ఊంతిరేవేహ యుక్తా || 12 ||

అమితదురితకృద్భ్యో నిత్యమస్మాదృశేభ్యో
హతహితచరితేభ్యో హంత కుప్యంతముచ్చైః |
నియతమనుగుణేన న్యాయయుక్తేన పద్మే
కలయసి వచనేన ఊంతిమంతం ప్రభుం తం || 13 ||

కలయతి మనసా వా కర్మణా వా గిరా వా
మధురిపుమహిలే యన్ మాదృశో నిత్యమాగః |
తదిదమగణయంతీ త్రాయసే సంస్యతేర్నః
శరణమితి గిరైవ స్వామినం ఊమయంతీ || 14 ||

నవనవమపరాధం సాధయిత్వా ఖలత్వాత్
జనని కృతవతో మే మాధవం క్రోధవంతం |
వరుణనిలయకన్యే ఊమయంత్యా భవత్యాః
శరణవరణతోఽన్యత్ కేవలం నావలంబః || 15 ||

ప్రథిత తమసి వర్హైరాగసాం రాగసాంద్రే
మయి యది తు విధత్సే నానుకంపామకంపాం |
ఉపచితిమతిచిత్రామేనసో మే న సోఢుం
ప్రభవతి స భవత్యా నాయకోఽజేయకోపః || 16 ||

రచయతి యదయం తే నేతరాగః సరాగః
తదఖిలమపి మృష్యం రక్ష దీనం త్వమేనం |
నను క ఇహ విమర్శే నాపరాధీతి శౌరేః
కలశజలధికన్యే కర్ణయోర్వర్ణయోచ్చైః || 17 ||

జలజటిలతడిత్వద్దీప్తికృష్ణోపలాల్యా
కృతిరురుకటకశ్రీరుజ్జ్వలన్మేఖలాభా |

వరతమవనమాలాలంకృతస్థానజుష్టా
 వహసి హరిపురంధ్రీ త్వం క్షమాభృత్త్వమర్హం || 18 ||

పాపారణ్య హిరణ్య దానవవపువ్యాపాటనప్రజ్వలత్
 కోపాటోపకృపీటసంభవనవజ్వాలాకరాళాననం |
 దేవద్యైరపి దుష్కరప్రసదనం దేవం నృసింహం రమే
 ఊంతిం నీతవతీ క్షణేన భవతీ కిం తే పరం దుష్కరం || 19 ||

నియంతా యః పద్మే నిరవధిదురాగఃశతకృతాం
 అపర్యాప్తం జానాత్యఖిలనిరయవ్రాతమపి నః |
 స ఏష త్వద్వాచా నిఖిలమపి సో ధ్వాపరిమితం
 ఫలం వేత్తి స్వల్పం తదపి శరణోక్తిర్నిజపదం || 20 ||

క్షమాం మూర్తాముద్యత్కరచరణయోగాం చ కరుణాం
 హతావద్యాం విద్యామవయవవతీమంబ భవతీం |
 సమాశ్రిత్యాపత్యాభ్యుదయధనధాన్యాదినిబిడో
 బిడౌజఃసంపత్తిం పరిహసతి భూమావపి జనః || 21 ||

ఊంతే మంతౌ జనని సకలే క్షమ్యతాం శబ్దమాత్రాత్
 భూయో భూయః కమపి నిచయం పాప్మనాం నిర్మిమాణః |
 వక్తుం లజ్జే పునరపి సహస్వేతి వారాశికన్యే
 ఊంతిం సా త్వాం తదపి నయతే కాప్యకంపానుకంపా || 22 ||

కాదాచిత్కప్రపదనజుషాం కాజ్జతాం పూరుషార్థాన్
 అత్రాముత్రాప్యఖిలజనని ప్రాణినామర్పయంతీం |
 సంత్యజ్య త్వామపకృతిశతైరప్యశుష్యత్కటాక్షాం
 కృచ్ఛాచ్ఛిరాధ్యాం ప్రసభమపరాం దేవతాం సేవతాం కః || 23 ||

కృత్యాకృత్యత్యజనకరణోత్సాహినాం మాదృశానాం
 కో వా దోషః కమలనిలయే త్వత్క్షమాయాః స దోషః |

యేనైతస్యాః క్వచిదవిషయో నాపరాధః స మేఽస్తి-
 త్యుద్యద్దైర్యా వయమిహ బహూనాచరామోఽపచారాః || 24 ||

అశేషైర్నిర్వేషైరఖిలనరకావల్యభిభవైః
 అమౌఘానాస్మాకానపి భృశమశక్యాపనయనాః |
 క్షమస్వేత్యుక్త్యైవ క్షపయసి మధుధ్వంసిదయితే
 క ఏష ఊంత్యాత్మా కథయ నిరుపాఖ్యస్తవ గుణః || 25 ||

నిర్మాతుం ప్రభవేమ కర్మ న వయం నిత్యం కిమప్యంతతో
 యత్ఫల్వాచమనం తదప్యకుశలాః కర్తుం యథాచోదనం |
 దూరే జ్ఞానకథా తథాపి తు తవాక్షామక్షమావేదినో
 జానీమో మనసైవ దేవి సుగమౌ స్వర్గాపవర్గావపి || 26 ||

కథయామి సారమిహ కిం కథయా
 పరమన్యూర్ధితభవోపరమం |
 క్షమయా త్వమేతమభిరక్ష మయా
 విహితాని మా గణయ దేవి హితా || 27 ||

నిగమవిహితం ప్రాయశ్చితం మదీయమహోంహసాం
 నిరసనకృతే నాలం మాతస్తవ క్షమయా వినా |
 గురుతరమయఃపిండం గర్వాన్నిగీర్ణమహో రమే
 కిము జరయితుం శక్తం శుంఠీకషాయనిషేవణం || 28 ||

భగవతి వపుశ్చేతోవాగ్భిః ప్రతిక్షణమర్జితం
 నవనవమిమం పాపస్తోమం క్షమస్వ మమ స్వయం |
 కటకటరవక్రీడద్దంష్ట్రాకరాలకమాననం
 పునరపి యథా నో పశ్యేయం భయంకరమంతకం || 29 ||

సహమానాహరహర్మే
 సహస్రమాగాంసి సాగరేంద్రసుతే |

సాపయసి మాం దయాలో
శరణవ్రజ్యాధిరాజ్యపీఠే తవం || 30 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే ఊఱిఱుఱకః ||

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ ఉత్సవస్తవకః ॥

విఖ్యాతవిభవా సా మాం విష్ణుపత్నీ విలోకతాం |
విపులానుత్సవాన్ యస్యా విరించ్యాద్యా వితన్వతే || 1 ||

విధిశివప్రముఖా విబుధేశ్వరా
వివిధమచ్యుతపత్ని తవోత్సవం |
అకలయన్ సకలస్య శరీరిణో
నిరవధీరవధీరయితుం వ్యథాః || 2 ||

నిరుపమం యువయోః శుభముత్సవం
జనని లోకయితుం ధృతకౌతుకా |
ఉపగతా కిల కాపి పరా త్వరాం
పురవధూరవధూతగృహక్రియా || 3 ||

జనని సత్వరచంక్రమసంభ్రమే
చరణతః పతితౌ మణినూపురౌ |
తవ మహోత్సవ భూభజనోన్మిష-
త్కుతుకయా తు కయాచిదనాదృతౌ || 4 ||

తవ మహే గతిమాంద్య కృతౌ కుచా-
వితి రుషా చలితాశు రమేఽపరా |
అనుగృహీత తదంచలనిర్గల-
న్నవసరావసరాత్యయభీరుకా || 5 ||

శ్రుతభవన్మహావాద్యరవా జవాత్
పథి రమే చలితాభరణస్వనైః |

శ్రుతరుతేఽంతరితేఽసి సువంచితే-

త్యపరయాపరయా హసితా వధూః॥ 6 ॥

మహామహీభజనోత్కలికాకృత

ద్రుతగతిః శ్లథపుష్పపరంపరా।

కృతవతీవ ముదా కుసుమాంజలిం

తవ రమే వరమేఖలమధ్యమా॥ 7 ॥

మహాజుష్టవ దేవి సినేవిషా

దిశతి మందగతేరపి సద్గతిం।

తదిహ దివ్యగతిం వితరిష్యసి

త్యమమలే మమ లేఖదురాసదాం॥ 8 ॥

అభిచకాజ్జ మనఃప్రభవం జవం

చరణయోరపి కాచన సాదరా।

కలయితుం భవతీం కలశాంబుధే-

ర్దుహితరం హితరమ్యమహోత్సవాం॥ 9 ॥

జనని తామరసోదరసోదర

శ్రీయమేవక్ష్య సవిస్మయముత్సవే।

న తత్యపుర్న రదైవతయోషితః

శుభవతీం భవతీం సహ శౌరిణా॥ 10 ॥

ప్రియతమార్పిత యావక పాదయా

తవ మహోత్సవభూర్న యయా రమే।

ద్రుతమగామి పదోర్న పరం ధృతః

కుపితయాపి తయారుణిమా దృశోః॥ 11 ॥

అభివృషాచలమాపతతాం ద్రుతం

తవ రమే పరమోత్సవలిప్పయా।

అజని నో పథిభిః సమయాత్యయో
దివిషదాం విషదాంతరితైరపి || 12 ||

ప్రస్యమరాగరుధూపపరంపరా
సురభితాః శుభదీపశతావృతాః |
త్రియుగపత్ని మహోత్సవభూమయః
సురచయం రచయంతి సవిస్మయం || 13 ||

తవ మహాం ప్రతి యజ్జనకంపితైః
సురతరోః శిఖరైః స్వయమీరితాః |
జనని వేంకటశైలమభూషయన్
సుమనసో మనసో హరణక్షమాః || 14 ||

శుభతరాభరణాభరణాత్మనా
రుచితరంగపిశంగితసద్మనా |
జనని సార్థయసే మరుతాం మహో-
త్సవపుషా వపుషానిమిషా దృశః || 15 ||

మధుజితా సమముత్సవమండపే
స్థితవతీం భవతీమవలోకితుం |
అభిరుచిః పునరాప్తకుతూహలై-
ర్నిజగృహే జగృహే న వధూజనైః || 16 ||

అధిమహోత్సవమర్ణవకన్యకే
పరమభక్తిజుషా ప్రణతిస్తవ |
తనుధనుర్లతయా సుదృశాం గురు-
స్తనతయా నతయా సుకరాభవత్ || 17 ||

భజనహర్షజనాట్యజవోజ్జ్వలన్
ముకుటలోలమరుత్సరిదుఙ్గితైః |

జలకణైర్భవదుత్సవమేదినీః

శశిశిరాః శిశిరాః కురుతే రమే || 18 ||

త్రినయనేన వినమ్రశిరః క్షరత్-

త్రిదశసింధుమహోర్మిభిరుత్సవే |

కిమపి పాద్యమదాయ పదాబ్జయో-

ర్నతవతా తవ తామరసాననే || 19 ||

తవ మహే మిలితాత్ త్రిదశిగణా-

న్న బిభిదే నరలోకవధూజనః |

త్వదవలోకనవిస్మయతో యతో

జనని మే న నిమేషమవాప సః || 20 ||

ప్రణయినా సమముత్సవమండపే

స్థితిమతీం భవతీం ప్రణీనంసవః |

అహిగిరిం హారిపత్ని సమాశ్రితా-

స్త్రిద్వివో దివి నోపయయుః స్పృహం || 21 ||

అధిమహం కమలే భవతీం స్తువ-

న్నభిముఖః స్తిమితేక్షణమగ్రతః |

అపి సురేష్వసురేషు నరేషు వా

శిరసి కో రసికో న దధేఽంజలిం || 22 ||

అధిమహోత్సవమప్సరసాం గణైః

సహ రమే పరభక్తిజుషస్త్యయి |

పులకినః కలగద్గదగీతయో

మునిజనా నిజనాట్యమదర్శయన్ || 23 ||

ఉపనతోత్సవదివ్యగృహాంగణః

కమలవాసిని సంయమినాం గణః |

నిగమసౌరభశోభనయా స్తుతిం
స హి గిరాహిగిరావకరోత్తవమ్ ॥ 24 ॥

మధువిరోధిపురంధ్రీ మహోత్సవే
శుభగుణగ్రథితా కిల మాలికా |
స్తవమఢీ స్తబకైస్తవ కైర్గిరా
న కలితా కలితాడన కాఙ్గిభిః ॥ 25 ॥

తవ మహే స్తవకోటిచికిర్షయా
దృగధికా రసనాశ్చకమే రమే |
రచయితుం స్తవమేకరసజ్ఞయా
కృశతమం శతమన్యురతిత్రపః ॥ 26 ॥

తవ హారేర్దయితే దృఢభక్తిత-
శ్చతస్సృభిః శ్రుతిభిశ్చతురాననః |
అభినుతిం తనుతే స్మ మహోత్సవే-
ష్వహారహార్హారహార్యభినందితామ్ ॥ 27 ॥

జనని గంధవహైరభవదుత్సవే
ఖగపతిః శ్రుతిసౌరభశోభనైః |
శ్రమహారైర్జనితైర్నిజపక్షతి-
వ్యజనతో జనతోషణమాతనోత్ ॥ 28 ॥

తనుభృతాం తవ దేవి మహోత్సవే
నటనగాననతిస్తవనాదయః |
పరమభక్తిభరాదిహ నాభవన్
శ్రమకరా మకరాలయకన్యకే ॥ 29 ॥

పదయుగం తవ భక్తిభరాదహం
ప్రథమికాముపగమ్య సురస్త్రియా |

హరిపురంధ్ర మహేఽంగజితస్ఫుర-
త్కనకయా న కయా పరిచర్యతే || 30 ||

దినకరం తమసామివ రాజయః
కమలవాసిని కల్మషపంక్తయః |
అపి విలోకయితుం ప్రభవంతి తే
జనమహో న మహోత్సవదర్శినం || 31 ||

తవ మహే సురమానవదానవ
ప్రభృతిపాదహతిప్రభవై రమే |
క్షితిరజోనిచయైః స్థగితా తపో
దినకరో న కరోతి జనవ్యథాం || 32 ||

అథ తవాస్యవిధోరవలోకనాత్
సురకరాంబురుహాణి మహోత్సవే |
ముకులితాన్యడుపంక్తిపరిస్ఫుర-
న్నవరదే వరదే కమలాలయే || 33 ||

ముకులితం లపనేన కరాంబుజై-
ర్ముదితమక్షిచకోరకులైః సతాం |
తవ మహేఽంబ హారౌ నయనీభవ-
ద్రవివిధౌ వివిధౌజసి భాత్యపి || 34 ||

తవసిషేవిషయా విషయాంతర-
త్యజననిశ్చలచేతస ఉత్సవే |
ప్రజహురంబ తపోఽపి పరాశర-
ప్రభృతయో భృతయోగకలాః స్వయం || 35 ||

సుమనసో మునయశ్చ తవోత్సవే
త్రిదివధేనుపయోరసధారయా |

విరచయంత్యభిషేకవిధానము-

చ్చ్రాయజుషాం యజుషాం ప్రకరై రమే || 36 ||

విధిశివాదిసురేషు తవోత్సవే

విరచయత్స్వభిషేచనమిందిరే |

మనుశతం మునిమాణవకాః స్ఫుట-

ధ్వని జగుర్నిజగుర్వభిచోదితాః || 37 ||

తవ మహేష్వభిషేకవిధౌ కృతే

జగదశేషమగాదపతాపతాం |

తదిదమద్భుతమంబ ఫలిస్థలాత్

ఫలగతిర్లగతి స్మ పరత్ర యత్ || 38 ||

అథ తవోత్సవధామ్ని బుధాః సుధా-

కరసహోదరి సాదరమర్చయన్ |

సురహితే భవతీం శ్రుతషట్పదా-

రవకులైర్వకులైరపి చంపకైః || 39 ||

మధులిహాం భవదంఘ్రిసమర్పిత-

ప్రసవవాసవతాం కమలే తదా |

సురకిరీటగతాజ్జగృహే భిదా

రవలవైర్వలవైరిశిలాకులాత్ || 40 ||

సుమనసో భగదంఘ్రిజుషాం రమే

సుమనసామనుషంగత ఉత్సవే |

తవ పదాంబుజభాజమపూజయన్

సుమలినామలినామపి మండలీం || 41 ||

స్వశిరసా దధతః కుసుమం ముదా

సుమహితా ఇతి నాద్భుతముత్సవే |

చరణయోః సురపంక్తిభిరర్పితం
తవ నరా వనరాశితనూభవే || 42 ||

పనసచూతఫలాదిభిరుజ్జ్వలం
సరససూపమపూపశతావృతం |
అథ నివేదనమంబ సురైఃక్షరద్-
ఘృతవరం తవ రమ్యమకల్ప్యత || 43 ||

జనని శేషతయా భృశముత్సుకై-
స్తవ నివేదితశేషమభుజ్యత |
సుమధురం సుమనోభిరథోత్సవా-
పవరకే వరకేతనభూషితే || 44 ||

అథ సుధాన్యభవం జనమోదనం
జనని మానసరంజనమోదనం |
భవదవేక్షణ సంస్కృతమత్తి యో
రసనయా స న యాచతి తాం సుధాం || 45 ||

అధిభవద్భవనాగ్రవితర్దికం
జనని జాగ్రత ఏవ జయాదయః |
అగణయన్నమరానపి తావకే
ఘనమహే న మహేంద్రపురఃసరాః || 46 ||

జనవిమర్దశమోద్యతనిర్దయో-
న్నటచమూపతివేత్రహతిస్పృశాం |
ప్రహృతిరస్తి మదంబ మహే తవా-
ర్చనకృతాం న కృతాంతకృతాంత తః || 47 ||

తవ మహోత్సవవైభవదర్శినాం
తనుభృతాం వివిధైః స్తవనాదిభిః |

ప్రముదితా కమలే భవతీ సతీ-

రపరిపూః పరిపూరయతి శ్రియః || 48 ||

జనని తస్య జనస్య వృథా సుధా-

సహభవే విదధే విధిరీక్షణే |

య ఇహ నానుభవేదలసస్తవో-

త్సవరసం వరసంమదకారణం || 49 ||

భవదీయోత్సవవిభవం

ఫణిపతివాచస్పతిప్రభృతివర్ణ్యం |

కథమల్పధియః కవయః

కథయంతు క్షీరనీరధేః కన్యే || 50 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే ఉత్సవస్తబకః ||

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ ఔదార్యస్తవకః ॥

వారాశిదుహితుస్తస్యా వరివస్యాం విదధ్మహే।
అనన్యజనసామాన్యామాహుర్యస్యా వదాన్యతాం॥ 1 ॥

ద్విత్వం చేదధిరసనం విలోచనేషు
త్రిత్వం వా యది వదనేషు వా చతుష్టవం।
యద్వా స్యాదధిభుజమేతదేవ వక్తుం
దాత్పుత్వం తవ కవయస్తదా క్షమేరః॥ 2 ॥

యః పిబేజ్జలధిమంబ యస్తరేద్
యశ్చ తత్ర నియతం శయాత వా।
తేన వర్ణయితుమర్ణవాత్మజే
శక్యతే తవ వదాన్యతా న వా॥ 3 ॥

అంబ త్వమేవాశ్రితమృత్యుహంత్రీ
సనాతనీ సర్వఫలప్రదాసి।
స్వయం చ పంచత్వముపాశ్రితేభ్యోః
దేవద్రుమేభ్యో లభతాం ఫలం కః॥ 4 ॥

తామత్యుదారాం కమలే భజే త్వాం
యయా సుధాబ్ధౌ సహజన్మమాత్రాత్।
ఏకస్తరుర్లుబ్ధవతంసకోఽన్యః
పశుశ్చ కశ్చిత్ప్రీతితో వదాన్యః॥ 5 ॥

త్వమంబ దాత్రీతి కిమత్ర చిత్రం
త్వద్వాసదేశేఽపి న లోభవార్తా।

నిదర్శనం తత్ర భవన్నివాసః
సర్వస్వదాయీ స వృషాద్రినాథః॥ 6 ॥

ఔదార్యమాస్తాం నృహారేర్య ఏష
హిరణ్యదానావసరే సరోషః।
సానందమిష్టం సకలం దదత్యాః
స్తుత్యం వదాంత్యత్వమిదం భవత్యాః॥ 7 ॥

దేహి దేవి దయయా నిరామయా-
మత్ర చ శ్రియమముత్ర చ స్వయం।
సంచరేమ న యథా వయం ముహు-
ర్యాచకా ఇహ పిశాచకా ఇవ॥ 8 ॥

త్వమేవ సర్వకాఙ్క్షితప్రదా పదాబ్జసేవినాం
వదాన్యతాగుణస్తు తే వదాన్యతః క్వ దృశ్యతే।
సుధాపయోధికన్యకే ముధా సమున్నతిస్పృశా
న దానవారిదారుణోత్తమేన విద్యతే ఫలం॥ 9 ॥

శ్రీవత్సజుష్టం స్థలమాశ్రితా త్వం
మనోహరాక్షీరచితాశ్రితశ్రీః।
ప్రవాలదీధిత్యవలంబితాంఘ్రిః
సత్యం రమే కామదుఘాస్యదారా॥ 10 ॥

ఖ్యాతః కలామాత్రద ఏష చంద్రో
మాతః శిబిశ్చేత్ పలమాత్రదాయీ।
విషప్రదో వారిధరః శ్రితానాం
కల్యాణి కాఙ్క్షాధికదా త్వమేవ॥ 11 ॥

కల్పద్రుమః సుమిత ఏవ ఘనోఽప్రదాతా
కర్ణోఽప్యపార్థకరుణః స బలిః కుదాతా।

నాథస్తవాపి కమలే స హిరణ్యహారీ
నాతోఽస్తి తే వితరణే ప్రతివస్తుకించిత్ || 12 ||

ఆమోదజుష్టం మధుకాలయోగాత్
ఫలం దదానం భజతామభీష్టం |
శాఖాశతోదారసుపర్ణవాహం
దేహం రమే కల్పతరుం తవాహుః || 13 ||

ముదా వదాన్యాశ్రితమబ్ధికన్యే
యం కిన్నరేశాదధికం కరోషి |
న కిం నరేశాదధికః స ఏష
ఇతీమమాహుర్భువి హంత సంతః || 14 ||

వివిధవిభవదాత్రీమిందిరే విశ్వధాత్రీం
భగవతి భవతీం యః సేవతే దేవతేడ్యాం |
అధికృతిలవమాత్రాదంతరిక్షోన్ముఖాక్షాన్
అయమగణితసత్త్వానల్పకాన్సోపసర్పేత్ || 15 ||

త్వయి సతి భగవత్యాం సర్వమిష్టం దదత్యాం
కిమపి నృపపిశాచం యాచతే యః కుచేతాః |
ఫలవతి సహకారే భాసురే సత్యదూరే
శ్రయతి దురధిరోహం దేవి శాకోటకం సః || 16 ||

ప్రపదనజుషాం దృష్టాదృష్టార్పణైకవదాన్యయోః
తవ చరణయోః సేవామేవాచరాణి హారేః ప్రియే |
సకృదపి పునస్త్రాసీ నాసీయ హంత వివిత్సయా
పరుషవచసాం రాజ్ఞాం ప్రాజ్ఞావమానకృతాం గిరః || 17 ||

దృష్టాదృష్టదయార్ద్రయా శిశిరయా దత్తాఖిలార్థాస్త్యయా
మాతర్వాతవిధూతవారిదచలశ్రీలేశలబ్ధోన్నతేః |

దర్పద్రేకవినర్తి తభ్రుపరుషం దందహ్యమానేక్షణం
 దస్యోరాస్యముపాస్య కస్యచిదమీ న స్యామ హాస్యా వయం || 18 ||

కాతర్యేణ కదర్యవర్యన్యపతిప్రీతిప్రతీక్షోదితః
 కష్టం కష్టమపాస్త వాస్తవ చమత్కరో న మే రోచతే |
 రామే వేంకటనేతురద్భుతగుణగ్రామే దయామేదురాం
 త్వామేవ శ్రితకామధేనుమసకృత్ సా మే స్తుతాం భారతీ || 19 ||

భీమానహం న భీమాన్
 రాజ్ఞాం నిచయాన్ శ్రయేయ సారాజ్ఞాన్ |
 కల్పకకల్పకటాక్షాన్
 దారాన్ శౌరేర్భజే మహోదారాన్ || 20 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే ఔదార్యస్తబకః ||

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ యమకస్తబకః ॥

యశస్వినిముపాసీయ యదునాథసధర్మిణీం।
యమకం కథయంత్యార్యా యత్పదం కల్పశాఖినః॥ 1 ॥

దయాసంపూర్ణహృదయా మయా కృతమనామయా।
రమా గుణేన పరమా స్తవం గృహ్లాతు వాస్తవం॥ 2 ॥

మాతస్తద్వదంప్రౌ మమ దేహి భక్తిం
మాతః పరస్మిన్ హృదయం ప్రసాజ్ఞీత్।
సా కంసశత్రోర్దయితే శుభేన
సాకం చరీకర్త్యశుభప్రశాంతిం॥ 3 ॥

రమారమాపత్తిమపాస్యతాం మే
దయోదయోపేక్షితభక్తమంతుః।
ముదాముదారాం చ దిశేత్ సమృద్ధిం
నతానతాపాన్ కురుతే యదీక్షా॥ 4 ॥

రమే పదాబ్జే తవ తే మనోరమే
నమేయముచ్చైరితా గతిర్న మే।
సురేశ్వరో యద్భజనేన భాసురే
పదే పునా రాజతి దైత్యలోపదే॥ 5 ॥

ఉదారవిభవా భవామయహారా
హారాదిమహితా హితాయ కమలా।
సుధౌఘసదృశా దృశా శుభదయా
దయాలురధునా ధునాతు దురితం॥ 6 ॥

ఘనాఘనాభస్య ధనాఘనాశినః
 సదా సదాచారసదా సదార్యధీః |
 హితాహితార్యో రహితాహితా మనో-
 రమేఽరమేవాచర మే రమే ముదం || 7 ||

సరోరుహారామగృహాం సుమల్లికా-
 సరోరుహారాం కమలాం మధుద్విషః |
 భుజాంతరామోదకరీం నుమః క్షమా-
 భుజాం తరామోఽనుస్మృతిం వ్యథాంబుధిం || 8 ||

న్యపో నిరాస్థః సుమనోజనే యో
 మనోజనేయో న హి తేన మేఽర్థః |
 స్థితాం ప్రణమ్యాసమురస్యహాం తు
 మురస్య హాంతుః స్వయమిందిరే త్వాం || 9 ||

దృష్టిర్దయైకావని తే రమే న-
 శ్చినత్తు విష్ణోర్వనితేఽరమేనః |
 భవే తవాస్యేయమపీడనేన
 కుతః క్షతిర్మే యమపీడనేన || 10 ||

కుభూభుజాం సంప్రతి మాననేన
 ఫలం సుధాంశుప్రతిమాననే న |
 శుభం ప్రయచ్ఛావికలం కలేశ-
 స్వసస్త్వహం స్యాం వికలంకలేశః || 11 ||

కరోతు మోదం కమలా సమున్మిష-
 త్కలావిలాసా రసినీ విభావసౌ |
 కృపానిధౌ వేంకటశైలనాయకే
 కలావిలా సారసినీ విభావసౌ || 12 ||

యోగాయ యో గాయతి భావుకేన
 రామే వరామేవ హరేస్తవాఖ్యాం |
 నాలీకనాలీకసవిత్రి ధామ
 తేనాక్షతేనాక్షతమాప్యతే తత్ || 13 ||

న్యణాం దృశం సార్థయితుం తవాభూద్
 రమే యదేహా నరమేయదేహా |
 ప్రాప్తా తదా త్వం ఫణిరాజశైల-
 వనారికేలాం నవనారికేలాం || 14 ||

త్వయాశ్రితస్యాత్ర పరత్ర చోచ్చై-
 రకారి రా మే నరకారిరామే |
 గోపాలకం త్వం నయసే రసం యా
 గవా సమేతం నగవాసమేతం || 15 ||

శుద్ధయా త్వదభిధానసహస్రకం
 యో గిరా జయతి నా సమంతతః |
 త్వం విదుర్హరిసఖీ త్రయీవిదో
 యోగిరాజపతినా సమం తతః || 16 ||

దానశ్రియా విహసితామరసాలయేతాం
 తాపాపహాం జనని తామరసాలయే తాం |
 పాదద్వయాం స హి భజేద్రుచిరాగమాం తే
 యస్యాస్తి నిర్మలధియో రుచిరాగమాంతే || 17 ||

వశితసర్వజగత్పతిరక్షయా
 దృగశుభం తవ లుంపతి రక్షయా |
 హృదయముజ్జతు దేవి న మామకం
 త్వదినమన్యతోఽపి నమామ కం || 18 ||

త్యజతి యచ్ఛుభలాభవతీ న తాన్
 జనని మత్ప్రభృతీన్ భవతీ నతాన్ |
 మిలతి మే న యథా మతిరంహసా
 మమ తథా దయతామతిరంహసా || 19 ||

పద్మేఽస్తు తుభ్యం ప్రథమా నమస్యా
 స్థిరం ఫలం హి ప్రథమానమస్యాః |
 విధాయ మాన్యామహతామహం తాం
 హారామ్యరీణాం మహతామహంతాం || 20 ||

భవత్యజేయం తనుతేఽజసేవ్యా
 జనాయ లోకం దయయైవ తం శ్రీః |
 భవత్యజే యం తనుతేజసే వ్యా-
 ధ్యఘ్నిజ్ఞాతం మే కుహృదేఽపి దత్తే || 21 ||

నిధాయ భవతీ దృశం నవసరోజపత్రాయతాం
 శ్రితం హరిపురంధ్రీ మాం హృతనమద్విత్ త్రాయతాం |
 న మాం కిల వినా త్వయాపది తమఃకదంబాదయః
 కరోరహృదయో హరిఃఖలజనేఽస్మదంబాదయః || 22 ||

న స మాధవస్తవ గుణానసమా-
 యతనేత్ర ఏవ కమలాయతనే |
 క్షమతేఽభిధాతు మతిదక్షమతేః
 స్తవనాయ క పటుమతిస్తవ నా || 23 ||

భవతీ జగదంబ కృతార్తభవో-
 పరమా పరమా పరమాప రమా |
 కుహృదోఽద్రితఠీమవనాయ కృపా-
 మహితా మహితామహితామహితా || 24 ||

రమార మారమారమాద్యుపాసితం యమర్ణవాత్ |
ధియో హరిం వృషాచలోత్తమేతమేతమేత మే || 25 ||

త్రాతుమప్రచ్యుతా వారిజాతేక్షణా
త్వం నతాత్ ధ్వస్తదేవారిజాతే క్షణాత్ |
పాతకాదిందిరే పాహి మాం శోభిత-
శ్రీరఘధ్వాంతలోపాహిమాంశోఽభితః || 26 ||

మందారామందారామం దారా మందారాద్-
వ్యాధిఘ్నా దైత్యారేః శేషాద్రిం తం ప్రాప్తాః |
సారావాసారావాసారావాసారావా-
గాలీఢా శృంగాలీ యస్యార్తాః సంభర్తుం || 27 ||

శమదమౌ మదమౌఢ్యహరౌ వహాః
మధురిపుం ధురి పుణ్యకృతాం స్థితః |
వినమతీనమతీవ తవార్చకో
నిజగదం జగదంబ జహాతి చ || 28 ||

జనని త్వయా పరిచరత్సరకి-
న్నరకాంతయా నయజుషా స్తుతయా |
హృది మే వినా కిమపి క్లప్తనమ-
న్నరకాంతయా నయజుషా స్తుతయా || 29 ||

త్వమేవ సేవ్యా సుదృశాం తవ స్థిరం
రమే యతో యాదవనాయకే బలం |
ఉరో హి శౌరేరుదధేస్తవమగ్రహీ-
రమేయతోయాదవనాయ కేవలం || 30 ||

సారసం శ్రితవతీ ససారసం-
మాననాం హిమకరోపమాననాం |

దేవతాం ప్రణమతో ముదేవ తాం

వేదనాదమహితాం న వేదనా॥ 31 ॥

సా మయి దేయాదీక్షాం రమార్తరక్షార్థమాదదే యా దీక్షాం।

యత్పదజలజనతానాం సుగమం దివ్యధామ జలజనతానాం॥ 32 ॥

కమలే రాజీవానాం కులే స్థితా త్వం గతిః పరా జీవానాం।

జగదారాధ్యా యంతి శ్రేయస్తాం యే కృతాదరా ధ్యాయంతి॥ 33 ॥

కిమపి మహోదారేషు ప్రథమం మధువైరిణో మహో దారేషు।

జయతి సపర్యా యస్య స్థిరఫలదాత్రీ సురద్రుపర్యాయస్య॥ 34 ॥

విధృతాం హరిణాంకేన

త్వాం ప్రతివదదాననాం హి హరిణాంకేన।

ప్రణమః జనని బిడౌజా

జనో భువి స్యాత్ స్వబంధుజననిబిడౌజాః॥ 35 ॥

కలేశోదధికన్యా యం

పశ్యతి విద్యాత్ స తావదధికన్యాయం।

జితకథకవితానేన

త్రయీవిదా లభ్యతే చ కవితానేన॥ 36 ॥

శ్రీః సేవానరకేషు

త్వయార్థ్యతాం హరిరితాఢ్యవానరకేషు।

మాం వినిపాత్య న ఘూరాః

శుచో యథా నయతి కింతు పాత్యనఘూరాః॥ 37 ॥

సతతవికారాకల్పం

ప్రాప్తోఽహం దేహమంబ కారాకల్పం।

కుభవాదాశు భవత్యా
స్వయముద్ధారోఽ రమే సదా శుభవత్యా || 38 ||

సారాసారాజ్ఞాన-
స్థానేన కిమస్తతేజసా రాజ్ఞా నః |
శ్రీస్త్యయి మానసమేతద్
న్యస్యేమ విముక్తయేఽభిమానసమేతం || 39 ||

వ్యక్తిం విందేమహి తా-
మింద్రాదిసురైర్నవారవిందే మహితాం |
మధ్యమతారకవర్ణా-
భిహితా యా నఖజితోరుతారకవర్ణా || 40 ||

హృతసదరిద్రవ్యాధిశ్రితముచ్చిన్నదుర్దరిద్రవ్యాధిః |
అతులకృపా యా దేవప్రణుతా సా రమాత్ర పాయాదేవ || 41 ||

శోషితభవనదయాగ-
స్తన్యేశః కచజితో త్ప్రభవనదయాగః |
సోఽనభిభవనదయాగః
సోఽథా ప్రభవేత్ త్వయా భవనదయాగః || 42 ||

త్వాం హి సుధీ రాజయతి
స్తుతాం స్తవైర్యః ప్రమానిధీ రాజయతిః |
భవతి స ధీ రాజయతి
శ్రీస్తం స భువోఽత్ర సోదధీరా జయతి || 43 ||

భక్తతమానాయతయా
స్వదృశా కమలే సురోత్తమానాయత యా |
విశ్రుతమానాయతయా
శమయ భవం శ్రేయసేఽసమానాయ తయా || 44 ||

శ్రీః పరభాగవతీ య-

మ్యభిష్టుతా సా ముకుందభాగవతీ యం।

ఫణివృషభాగవతీయం

పశ్యతి భాజతే పదం స భాగవతీయం॥ 45 ॥

మిథ్యాతనయాచార్యారహితేనాంతస్త్యయాబ్ధితనయా చార్య।

త్వం చిత్త న యాచార్యప్రభృతీరితరా నమచ్ఛితనయాచార్యః॥ 46 ॥

మాం హరిరామాయతయా దృశా పునాత్వేనసాం విరామాయ తయా।

ప్రథితకరామాయతయా కాకేఽప్యసురే పరాం కృపామాయతయా॥ 47 ॥

రాశేర్వారామస్య శ్రీస్త్యం దుహితా నవోత్సవారామస్య।

అవనిభవా రామస్య ప్రియా ధీయం నః సదోషవారామస్య॥ 48 ॥

హరిసురదారుణ్యే నఃస్థితిముషి వల్లివదభూద్యదారుణ్యేన।

భృతవందారుణ్యేనత్ త్వీడే దైవతమసంగి దారుణ్యేన॥ 49 ॥

శ్రీర్హితకరవాణీ యాఽ పశ్యతి తేభ్యో నమాంసి కరవాణీయాఽ।

హృతశోకరవాణీయాఽ హాతుమనర్థాన్సుమప్రకరవాణీయాఽ॥ 50 ॥

మహోదయాసారభుజాత్వయాతయా

మహోదయా సారభుజా త్వయా తయా।

విలోపకారాతిశయాస్తదే విభా-

విలోపకారాతిశయాస్త దేవి భా॥ 51 ॥

సురక్షయా దేవహితా దృశావమా-

సురక్షయాదేవ హి తాదృశావ మా।

ముదా రమే ధేహి గిరా విహానతా-

ముదారమేధేఽహిగిరావిహానతా॥ 52 ॥

కేవలం తుచ్ఛవిమతా హరిణా క్షితవామతాః |
 కే వలంతు చ్ఛవిమతా హరిణాక్షి తవామతాః || 53 ||

వైరస్య హానిదానేన మాన్యాసాధ్యేన సాద్య తు |
 వైరస్యహానిదానేన మాన్యా సాధ్యేన సా ద్యతు || 54 ||

వృషాచలేఽశంకరతోద్యమాన-
 వృషాచలే శంకరతోద్యమా న |
 వృషాచలేశం కరతోద్యమాన-
 మంబ త్యజేర్వష్టి దృశో గిరస్తే || 55 ||

రాజీవాయతనాగబాహుమహతీం కుర్యాన్ముదే నః కృపాం
 రాజీవాయతనాగబాహురఘహృత్ కృష్ణో న దేవోఽపరః |
 రా జీవాయ తనావిహాపి సుఖదా శుద్ధా తవైవాప్యతే
 రాజీవాయత నాయకం ఫణిగిరేర్యాసౌ దయస్రోతసాం || 56 ||

కౌమారమారచయతః సఫలం తపోఽస్య
 సా మారమారకనుతస్య వృషాచలేందోః |
 రామా రమా రహితకోపతయా కృతాస్మత్-
 క్షేమారమారవిసుధాంశు జయత్యవన్యాం || 57 ||

కలితమసారమనాశా-
 ధ్యాయామహితం న రామరామాన్యం |
 కలితమసారమనాశా
 ధ్యాయామ హి తన్నరామతం నరామాన్యం || 58 ||

సారసేనమహితాపహారికా-
 సారసేనమహితాపహారికా |
 సారసేన మహితాప హారికా-
 నంతగా జయతి సానఘం రమా || 59 ||

త్వం గతిం జనని యచ్ఛ పైభవీం
 మా నయామి తరసామహో దయాం |
 మా నయామి తరసామహో దయాం
 మా నయామి తరసామహో దయాం || 60 ||

మారమాతరణిమానమస్యతాం
 మా రమాతరణిమానమస్యతాం |
 మారమాతరణిమానమస్యతాం
 మారమాతరణి మానమస్య తాం || 61 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే యమకస్తబకః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ నక్షత్రమాలాస్తబకః ॥

ఆనందమైందిరాః కుర్యురపాంగా యత్ప్రసాదతః |
అశ్వినీహస్తిసంపన్నా సంపదుజ్జుంభతే నృణాం || 1 ||

భగవతి సుధాబ్ధికన్యే భవతీం భూష్ణుః ప్రపద్యేఽహం |
పరమాభరణీభూతాం భుజాంతరే భోగిశైలేందోః || 2 ||

నిజశిరసి నిదధదుచ్చైః
సంపన్నయాస్తవాంబ సోదర్యం |
అపి సకలవిభవదాయా హా
వస్త్రీభూతకృత్తికో భిక్షుః || 3 ||

తామసహ్యాభవతాపశాంతయే
స్త్రామి తామరసవాసినీమహం |
వర్ణయంతి యదపాంగమాలికాం
వాసుదేవనిలయాధిరోహిణీం || 4 ||

తుహినధామజయాభిముఖం ముఖం
మృగశిరోమణిదర్పముషో దృశౌ |
విఘటకం చ వపుస్తడిదున్నతే-
ర్భువనమాతరతో న తవోపమా || 5 ||

వరుణాలయేంద్రతనయే పరుణార్ద్రా-
స్తవ లోకమాతురవలోకవిశేషాః |
పరితన్యమానదురితస్తబకం మా-
మధునా పునంతు మధునాశనకాంతే || 6 ||

శాపేన రోషణమునేః శమితప్రభావో
 దేవోత్తమో మధుజితో దయితే విషణ్ణః |
 తన్వంస్తవ స్తవవచః స్తబక్తైః సపర్యాం
 స్థానే విరాజతి పునర్వసురుద్రనేవ్యే || 7 ||

నిగమకథితమాయుర్నిస్తులారోగ్యభాగ్యం
 నిరవధికవిభూతిం నిత్యహృద్యాం చ విద్యాం |
 భగవతి గుణపూర్తిం భాసమానాం చ కీర్తిం
 బలిరిపుపదభక్తిం భేజషాం పుష్యసి త్వం || 8 ||

శేషాచలాధీశాంగకాశ్లేషాచలామోదోన్నతిః
 సైషా భవోన్మేషాబ్ధిసంశోషావహో విశ్వప్రసూః |
 తోషాయ నః కల్పేత దుర్దోషాపహం యస్యాః పదం
 భాషాశచీముఖ్యద్యుసద్యోషాశిరోభూషాయతే || 9 ||

ఇహోపాస్తే యస్తే చరణకమలద్వంద్వమమలం
 స పూజ్యః స్వారాజ్యం జనని కలయిష్యన్నవికలం |
 మఘూనః సామ్రాజ్యం మదనమథనస్యాపి విభవం
 తృణప్రాయం ప్రాయో గణయతి పదం ద్రౌహిణమపి || 10 ||

ఆర్యనేవితమక్షయం ఫలమిష్టమార్యమతారకం
 యత్ క్షణేన నిజేక్షణేన ముదా దదాతి సనాతనం |
 తత్ తడిత్సమధామ మంగలనామ తామరసాలయం
 పాలయత్విమమానమత్సురయౌవతం పరదైవతం || 11 ||

ఏకేనాంజలివైవ కంజనిలయే సర్వార్థముర్వీతలే
 సందాయాథ ముకుందమందిరగతిం సంతన్వతీం త్వాం వినా |
 మా రంస్తాతిఖలే చలే నృపకులే వాగుత్తరా ఫల్గునీ-
 త్యాశాసేఽహమహర్నిశం తదితరద్యాచామి నో జాతు చిత్ || 12 ||

క్షిపతు క్షిప్రమనల్పమప్రతిహతస్తాపత్రయం మామకం
 భవదావాగ్ని భయాపహస్తవ కృపావీక్షాసుధానిర్దురః।
 వ్యధయన్ సాధుకదంబమంబ విహితప్రౌఢాగమవ్యాహతిః
 శశినః సోదరి హానిదాఘవిభవః శాంతిం యతో విందతి॥ 13॥

లోకేపాకారిమేకే విరచితయజనశ్రేణయః ప్రీణయంతే
 కేచిత్ త్రాసాపనుత్త్యై విదధతి నృహరేర్యోగివర్యాః సపర్యాం।
 అన్యే పాథోధికన్యే హరపరిచరణం కుర్వతే సర్వదేహా
 త్వామేవామేయరూపాం మనసి వయమమీ సర్వదా భావయామః॥ 14॥

మయి సర్వాపకృతిక్షమేఽపి కలయ స్వాతీవ శీతాం దయాం
 హారికాంతే భువనోపకారనిరతేష్వన్యేషు ధన్యేషిషవ।
 పనసామ్రూదిమహీరుహేషు దదతీ భూరీణి వారీణి సా
 విషవృక్షేఽపి ముహుః ప్రవర్షతి న కిం విశ్వాంబ కాదంబినీ॥ 15॥

పూర్ణం వర్ణయితుం తవాంగ నిగమా న ప్రాభవన్ ప్రాభవం
 యస్యాః స్వర్గణికా ముదం విదధతే దాన్యేన లాన్యేన చ।
 వాణీ సాపి విశాఖదంతిముఖయోర్మాతాపి జాతాదరే
 ధన్యే చామరవీజనం రచయతో ధత్తే కలాచీం శచీ॥ 16॥

బహుతరమనూరాధారయతా ముఖైరఖిలశ్రుతీః
 నశినజనుషా నిర్మాతుమహో యదంబ న శక్యతే।
 కథమిహ తవ స్తోత్రే కవయః శక్తా స్వయమిందిరే
 జగతి శిశవః శక్యార్థకృతోఽథ వా జననీముదే॥ 17॥

త్రస్యత్తా తాభిహితవచనత్రాణధర్మాయ సీతే
 జ్యేష్ఠైకార్థం రఘుపరిబృఢే రాజ్యముత్స్పృజ్య యాతే।
 విశ్వం త్రాతుం త్వమనుచలితా వీరమేనం హి నో చేత్
 కస్మాద్భస్మీభవతు జగతాం కంటకః పంక్తికంఠః॥ 18॥

ద్విషచ్ఛమూలయేచ్ఛయా తవాంఘ్రిపద్మమిందిరే
 స్ఫురత్సరోజమందిరే సురాః పురా వపందిరే |
 తదేవ సంపదే వయం నిరాపదే తమోభిదే
 భజామహే భుజాయుగీయుజా నతేన మౌలినా || 19 ||

కలితనియమపూర్వాషాఢకాషాయచేలా
 యతసకలహృషీకా యద్యతీంద్రా విశంతి |
 తదపి భజతి ధామ న్యస్య భారం త్వదంఘ్రౌ
 మమ జనని నృపాశో మాదృశో బాలిశోఽపి || 20 ||

సారాపదానశతమోదితవిశ్వదేవ-
 తారాపత్నిస్థమపి భానుసుతేన రాజ్యం |
 త్వత్ప్రాప్తికార్యసహకారిగిరైవ లబ్ధం
 కార్యోద్యమో హి మహతాం కమలే శివాయ || 21 ||

దురితం విషహ్యా నిఖిలం దయానిధే
 పరిపాత్వకించనజనం భవానితి |
 జగదుద్భవాదినిరతస్య శార్ంగిణః
 శ్రవణేఽభిధేహి రహసి స్వయం రమే || 22 ||

అశక్తోఽస్మి దుఃసాధనిష్ఠాసహస్రే-
 ష్వహం కర్మబోధాద్యుపాయాంతరేషు |
 అతస్తావకీనే సురద్రోరనూనే
 పదే లోకమాతః ప్రపద్యేఽతిభీతః || 23 ||

త్వత్పరిగ్రహజుషం ద్విషణ్ రమే
 క్షీయతే బహుసహాయవానపి |
 తన్నిదర్శనమపాస్తవారిజ-
 శ్చంద్రమాః శతభిషజ్నిషేవితః || 24 ||

భగవతి యస్య భవద్గుణకీర్తనకంప్రౌఢపదమాస్యం ।
భవతి హి జగతి గతిస్తచ్చరణాంబుజరేణురస్మాకం ॥ 25 ॥

త్వత్పదమరవిందగృహే వందంతే జంతవో భువి యే ।
భువనోత్తరభాద్రపదక్షుణ్ణమమీషాం గృహద్వారం ॥ 26 ॥

శిశిరేఽవతీర్య సింధౌ సాకం శితాంశునా పద్మే ।
కరుణార్ద్రే కాంతహృది స్థాస్నుర్ముష్ణాసి తాపం మే ॥ 27 ॥

సంగ్రధ్య చిత్తైః పదరత్నఖండైః
సమర్పితా దాస్యజుషా మయైషా ।
నక్షత్రమాలా నదరాజకన్యే
హృద్యా త్వదీయే హృదయే చకాస్తు ॥ 28 ॥

॥ ఇతి శ్రీమద్వేంకటాధ్వరివిరచితే శ్రీలక్ష్మీసహస్రే నక్షత్రమాలాస్తబకః ॥

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ విచిత్రస్తవకః ॥

పవిత్రం పద్మనాభస్య కలత్రం తత్ పునాతు నః।
విచిత్రం త్రిషు లోకేషు చరిత్రం యస్య గీయతే ॥ 1 ॥

అప్రాకృతేఽపి భగవానవతారరూపే
ప్రాయః ప్రజానుగుణమేవ కరోతి జన్మ।
మాతస్త్వయా హి మథితే ప్రథమే హి భూతే
చిత్రం పురా జనిరకారి తథా ద్వితీయే ॥ 2 ॥

ఖ్యాతో భువి జ్వలనశీతలిమానుమానం
బాధానువిద్ధమితి తార్కికసంప్రదాయః।
బాలానలే కమలవాసిని వాయుసూనోః
చిత్రం చకర్థ కృపయా శిశిరం త్వమేవ ॥ 3 ॥

నిమగ్నమగ్నో కిల వస్తు భూయో-
ఽప్యన్మజ్జతీతి క్వ ను దేవి దృష్టం।
వపుర్విచిత్రం తవ వహ్నిమగ్న-
మున్మజ్జనం మజ్జనని ప్రపేదే ॥ 4 ॥

స్వబాధకాఽ సాధుజనోఽపి శక్తౌ
బాధేత పాథోధిసుతే జగత్యాం।
బాధావిధాత్రిర్భవతీ రరక్ష
రక్షఃస్త్రియః ప్రత్యుత వాయుపుత్రా త్ ॥ 5 ॥

శోకాదపేతః స తవావలోకాత్ పాకారిపాకః కిల కాక ఏకః।
లోకాననేకాఽ లభతే స్మ చిత్రం నాకాధిపార్థ్యానపి వృద్ధగృధ్రః ॥ 6 ॥

ప్రాయః స్త్రియః పత్యురతిప్రియాశ్చే-
 త్వద్మే సదా పార్శ్వముపాశ్రయంతే ।
 నిరంతరంతవంతు విధీయసేఽహో
 భుజాంతరే భోగినగేశ్వరేణ ॥ 7 ॥

కాంతః ప్రియాం వహతి కామవశాద్ దృశీతి
 వాఙ్మత్రమేవ భువి శుశ్రుమ వార్ధికన్యే ।
 ఆశ్చర్యమబ్జనయనో హారిరబ్జవాసా
 త్వం యత్తతో దృశి బిభర్తి తవ ప్రియస్తావం ॥ 8 ॥

సర్వే కించిత్కుర్వతః స్వానుకూలాన్
 సంరక్షంతః ప్రేక్షితాః సింధుకన్యే ।
 అంజల్యజ్ఞానర్జితాగః ప్రపంచా-
 నస్మాదృక్షానప్యహో రక్షసి త్వం ॥ 9 ॥

దృష్టా వేణుం జడమపి జనా దేవి వాచాలయంతః
 కృష్ణోఽప్యేనం ముఖరయతి చేత్కిం పునస్తత్ర చిత్రం ।
 శ్లోకాన్ మూకానపి చ భవతీ వాదయత్యప్రయత్నాత్
 చిత్రం శౌరేః సఖి వయమమి తత్ర దృష్టాంతభూతాః ॥ 10 ॥

మాదృక్షరక్షణకృతే మకరాంకమాత-
 ర్వాహాంతరే కరుణయా భవతీ నివిష్టా ।
 అర్చాత్మనా ద్రువమవస్థితమంజనాద్రౌ
 విశ్వంభరం వివిధకార్యకరం కరోషి ॥ 11 ॥

విశ్వప్రసూరపి త్వం విచిత్రమురగేంద్రశైలపతికాంతే ।
 మన్మాత్రాసాధారణమాతేవ విశిష్య పుష్యసి రమే మాం ॥ 12 ॥

॥ ఇతి శ్రీమద్వేంకటాధ్వరివిరచితే శ్రీలక్ష్మీసహస్రే విచిత్రస్తబకః ॥

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ నామవైభవస్తబకః ॥

ధామ్నా దృశ్యేయ రాజీవధామ్నా తేన దయాలునా |
ఆమ్నానం జాతు చిద్యస్య నామ్నాం జ్ఞానైర్యునక్తి నః ॥ 1 ॥

అర్ణవేంద్రతనయేఽతిదుఃసహై-
ర్దుర్నరేశగుణవర్ణనాతపైః |
ఆర్తయా రసనయాద్య శీతలం
కీర్తయామి తవ నామ కేవలం ॥ 2 ॥

రాజీవగేహే తవ మర్త్యరాజీ-
రాజీవయంతి వ్యసనాగ్నిమగ్నాః |
నామాని యః కీర్తయతే స ధన్యో
వైమానికానామపి మాననీయః ॥ 3 ॥

పంచేషుచాపలపలాయనసిద్ధమంత్రం
ఘంటావిశేషనినదం కుహనాపిశాచ్యాః |
కోపానలప్రశమసాంత్వవచో మురారేః
కే నామ నామ న జపంతి తవాభికన్యే ॥ 4 ॥

ఆమ్నాయదుగ్ధజలధేరమృతం మదంబ
నిత్యద్విషాం ప్రహరణే ద్రుహిణాస్త్రమంత్రః |
నారాయణస్య కిల నిత్యజపస్త్యదీయం
నామ ప్రగల్భతమమభ్యుదయం తనోతు ॥ 5 ॥

నామరక్షణపరస్త్రవోచితం
నామరక్షణపరఃక్షితౌ రమే |

యస్తనోతి తవ నామయోజనం

సోఽయమద్భుతమనామయో జనః॥ 6॥

సామ్నాం జన్మాంతరమఖిలఋగ్వర్గసర్గాంతరం వా

పర్యాయో వా సకలయజుషాం ప్రక్రియాధర్వణానాం।

వేదాంతానాం కిము వినిమయో విశ్రుతం విశ్వమాతః

దివ్యం భవ్యం దిశతి జపతాం దేవి నామ త్వదీయం॥ 7॥

త్రయ్యంతైకప్రణయిమతయస్తాపసాః పాపసార్థ

ప్రత్యాదేశప్రముదితమహాచేతసః స్ఫితసత్త్వాః।

నామ శ్రీమత్తవ కిల లసత్కీర్తయః కీర్తయంతో

మాతర్ముక్తౌ విహితకుతుకా మోదయంతే ప్రియం తే॥ 8॥

భాస్వద్వర్ణం వృషగిరిపతేర్భావుకం తన్వతా తే

ధామ్నా ధామ స్ఫురతి జలధేః పుత్రి నామ్నా చ నామ।

రమ్యం హర్మ్యస్థలమపి మహీరక్షిణః శైలతుంగం

దీపారోపం రజనిషు వినా దేవి దేదీప్యతే కిం॥ 9॥

అప్యస్మాకం వచనమచమత్కారి కంసారికాంతే

ప్రాజ్ఞాస్వాద్యం ప్రభవతి భవన్నామధేయానుషంగాత్।

కర్పూరాదిస్థిరపరిమలద్రవ్యసాచివ్యభూమ్నా

నిర్గంధే స్యాదపి సురభితా నింబకాష్టస్య చూర్ణే॥ 10॥

అంబా లక్ష్మీరమృతసహభూరభిరాజన్యకన్యా

పద్మా విశ్వంభరసహచరీ పద్మసద్మా రమేతి।

యో నామైవం ప్రపిబతి భవన్నామనామామృతౌఘం

తస్యైవాహుర్జనని సులభాం సంస్మృతిశ్రాంతిశాంతిం॥ 11॥

న బహూః బహు మన్మహే మనూః

న చ వాచో జరతిరథీమహే।

ప్రయతాః ప్రయతామహే వయం
తవ నామ్నాం హరిపత్ని కీర్తనే || 12 ||

అనిరాస్యమధోక్షజప్రియే
భవరోగం బహులంఘనైరపి |
తరితుం ప్రభవంతి లీలయా
తవ నామౌషధసేవినో నరాః || 13 ||

న హి నంతుమనంతమీశ్వహే
న చ నిర్మాణకథాపి కర్మణాం |
కమలే కులహీనవర్తినః
కలయామస్తవ నామకీర్తనం || 14 ||

వివిధాని తవాధునా తు నామ
వ్యసనాన్యభిసుతే ధునాతు నామ |
అపి యజ్జపతః కలావహాని
స్మృరమూన్యజ్జ్వలధీకలావహాని || 15 ||

రాష్ట్రప్రసంగకుజనస్తు తిరాజకార్య
దుస్తర్కవాదపరదూషణదోషశాంత్యై |
నారాయణప్రియతమే నను పావనాని
నామాని కీర్తయతు తే రసనా మదీయా || 16 ||

ప్రాదేశసంమితనిజోదరపూరణార్ఘ్యై-
రత్యర్థమేభిరన్యతైరభిదహ్యామానా |
నిర్వాతు నీరధిసుతే రసనా త్వదీయై-
రాఖ్యాశతైరభిమతైరమృతైరివాసౌ || 17 ||

అగతికదేహిదేహివచనశ్రుతిదుఃఖదశా
కుపితమితంపచస్తవన దుష్కృత నిష్కృతయః |

భవదభిధాసుధా భవదవానలతాపముషో

జనని పునః పునః పరిపునంతి జగంతి రమే || 18 ||

శ్రుతిఫణితిస్థితిస్మృతిపురాణత తిశ్రవణే

భగవతి మాదృశాం జగతి న ప్రతిభాతి గతిః |

తదపి తవ త్వదీయదయితస్య చ నామజపో

జయతి కలౌ యుగే జడధియామపి కామదుఘా || 19 ||

మనసిజతా తపాదమనసః పరితుష్టికరం

జనని సమానమేవ నను సామ చ నామ చ తే |

అతిశయమాదిమాదపరమేవ తథాప్యయతే

నిధనముపద్రవం చ న కదాపి యతః సహతే || 20 ||

పాపాటోపనిదాఘవర్జనకృతే పర్జన్యగర్జాయతే

వ్యాధివ్యాలకులే పతత్పతిగరుద్వాతూలనాదాయతే |

దారిద్ర్యద్విరదేంద్రవారణవిధౌ సంహాట్టహాసాయతే

పద్యే తావకనామ సంస్మృతినిశి ప్రత్యూషకాలాయతే || 21 ||

రాజీవాయతనేతి దైత్యజిదురోరక్షేతి లక్ష్మీరితి

క్షీరాబ్ధేర్దుహితేతి కైటభరిపోర్దారా ఇతి శ్రీరితి |

శ్రేయః సాధనదేవతేతి జగతాం మాతేతి సీతేతి చ

ప్రాతర్మాతరుపాస్మహే కృతశుభస్థేమాని నామాని తే || 22 ||

అంచత్పంచషవర్ణమర్ణవసుతే త్వన్నామకర్ణామృతం

మత్పాపాని మహత్తరాణ్యపి ముహుర్ముష్ణాతి కృష్ణాంగనే |

అక్షీణి ప్రతిరుంధదంధతమసం గేహేషు భూయిష్ఠమ-

ప్యంగుష్ఠప్రమితైవ దీపకలికా హా హంత నో హంతి కిం || 23 ||

అవితుముదధికన్యకేఽచికిత్సాన్యద్

మరణజరాదిమయాన్మహామయాన్మాం |

పరమవిషమమాంతరం కషాయం

పచతి శుచిర్భవదీయనామవర్గః || 24 ||

కృతశుభతతి ధారితం కృతార్థై-

ర్భగవతి భోగ్యమతీవ పావనం చ |

అభిదధతి సువర్ణమాత్మవంతః

ప్రశమితదుర్గతి నామ తావకీనం || 25 ||

హరిసఖి తవ ధూతక్లేశభూమాని నామా-

న్యహారహారహముద్యద్భక్తిరాకర్ణ్య ధన్యః |

జహి దలయ బధాన చ్చింధి భింధీతి ఘోరం

యమభటరటితం తద్భూరి దూరీక్రియాసం || 26 ||

స్వపదన్యసనేన చారువర్ణా

సురవాగోష్ఠవిశుద్ధిహేతుభూతా |

కమలే మమ కాజ్ఞితాని దుగ్ధే

స్తవనార్హా తవ నామకామధేనుః || 27 ||

తవ దివ్యనామ్ని మధురే నిరాకృత-

వ్యసనే స్థితేఽపి రసనేంద్రియం మమ |

రమతే రమే కథమహో రసాంతరే-

ష్వథ వా తదన్య ఘటతే జలాత్మనః || 28 ||

త్వన్నామదివ్యకుసుమాని దృఢైర్గుణైస్తే

సంగ్రథ్య సౌ రభవిశేషపరిష్కృతాని |

ఆముంచతాదిహ మదీయసరస్వతీయం

మాతర్మహోపురుషమానసరంజనాయ || 29 ||

మన్వంతరాణ్యంబ ఫలం తనీయస్తన్వంతి మన్వంతరమాత్రవర్తి |

ఆముష్మికం శాశ్వతమైహికం వా త్వన్నామ కిం నామ ఫలం న దత్తే || 30 ||

వర్ణత్రయాత్మా ప్రణవః స్వనిష్ఠాం
 వర్ణత్రయామేవ పునాతి యుక్తం।
 ఏకద్వివర్ణాపి రమే తవాఖ్యా
 చిత్రం పునీతే చతురోఽపి వర్ణాః॥ 31 ॥

వ్యాజూదుపాత్తమపి వారిధిరాజకన్యే
 త్వన్నామ కామపి దదాతి ముదాం సమృద్ధిం।
 ఆపీతముల్బణతపాతపతాపశాంత్యై
 దూరీకరోతి దురితాన్యపి వారి గాంగం॥ 32 ॥

యో వక్తి దేవి పదమేకమపి త్వదీయం
 సర్వాణి తస్య హృది భాంతి సదా పదాని।
 నిత్యోన్నతో నృపతిరేవ వశీకృతశ్చేత్
 కింకుర్వతే పురజనా ఇతి కః ప్రయత్నః॥ 33 ॥

క్షమానిధే యమ్యధిపాభిధేయం
 వాచో విధేయం తవ నామధేయం।
 పద్మాలయే యస్య గుణోదధేఽయం
 పచేలిమం విందతి భాగధేయం॥ 34 ॥

స్వనాథనామ్నః స్వయముత్తరం సత్
 తవాభిధానం గుణమాదధాతి।
 పద్మేక్షణప్రేయసి నిర్విగానం
 ప్రమాణమత్ర ప్రణవం ప్రతీమః॥ 35 ॥

పద్మే నామ్నాం పామరాస్తావకానాం
 ప్రౌఢిం విద్యుర్నైవ నామాంతరేభ్యః।
 చక్రీవంతశ్చారుకర్పూరచూర్ణే
 భస్మభ్యః కిం విస్మయం ప్రాప్నువంతి॥ 36 ॥

జహదిహ జనని త్వన్నామధేయం విధేయం
 జడమతిరతిరిక్తం శర్మణే కర్మ కుర్యాత్ |
 నిధిమనవధిముచ్చైర్నిష్కుటస్థం విహాయ
 ప్రతిభవనమశంకః పర్యటేద్భిక్షితుం కః || 37 ||

దయోదధే యం తవనామధేయా-
 భిధా సుధేయం యది తాం ధయేయం |
 న వాజపేయం కమలేఽజపేయం
 న వా జపేయం మహతోఽపి మంత్రాః || 38 ||

శరణ వరణ మంత్రే శార్ంగిణః ప్రాణకాంతే
 పరమపురుషనామ్నః ప్రాగుపాదీయమానం |
 విశదమహిమ నామ క్షిప్రమేకాక్షరం తే
 వితరతి జపతామప్యేకమేవాక్షరం తత్ || 39 ||

కంఠే కుంఠితనిస్వనే కఫచయైరక్షేషు విక్షేపిషు
 సుప్తే చేతసి యాతనాభిరసుషు క్షిప్రం ప్రతిష్ఠాస్నుషు |
 సాయాసాపి సముద్రపుత్రి సమయాభిజ్ఞా రసజ్ఞా మమ
 త్వన్నామోపహితం హితం జపతు తద్దేవస్య నామ స్వయం || 40 ||

అభ్యాసైః పవమానమంత్రవితతేరబ్లింగభంగ్యంతరైః
 ఆదేశైరఘమర్షణస్య యమకైరష్టాక్షరస్యేందిరే |
 గాయత్ర్యాః పునరుక్తిభిః పరిపణైరోంకారపుంసూక్తయోః
 శుద్ధిం వ్యాహృతిసోదరైర్న భజతే కో నామ తే నామభిః || 41 ||

ప్రాయశ్చిత్తవిశుద్ధ్యై ప్రాయశ్చిత్తం సమస్తపాపానాం |
 గాయతు తవ నామైషా కమలే కలితాన్యనిరసనా రసనా || 42 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే నామవైభవస్తబకః ||

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ సద్మవైభవస్తబకః ॥

అరవిందవనం వందే తదహం యదహర్నిశం।
ప్రీతిపూర్వకమధ్యాస్తే పీతాంబరకుటుంబినీ ॥ 1 ॥

సారసాత్మని తవాంబ మందిరే
ద్వారపాలకజనా ఇవేందిరే।
చారుకేశరసువర్ణయష్టికా-
ధారిణః ప్రతివసంతి షట్పదాః ॥ 2 ॥

తావకం పదమభిఖ్యయా రమే
వారిజం ప్రణిగదంతి సూరయః।
ప్రౌఢశోభనఖరాంశువైభవ-
ప్రాప్తమంజిమ సదాలినేవితం ॥ 3 ॥

ప్రబిభ్రతి భవత్పదప్రణయతద్విపర్యాసయోః
జనా విభవదుర్గతీ జనని తత్ర చోదాహృతిః।
సహస్రవసురేధతే సరసిజానుకూలే రవిః
స భిక్షుకశిరోమణిః శ్రయతి తత్ప్రీతిపః క్షయం ॥ 4 ॥

కపటకిటిదశాయాం కైటభారిః క్షమాభాక్
ప్రభురకృత యతోఽసౌ పంకజాతే నివాసం।
తదిహ భజసి భర్తుర్ధర్మమేవానుసర్తుం
పరమపురుషకాంతే పంకజాతస్థితిం కిం ॥ 5 ॥

స్థానం సమస్తవసువృద్ధిపుషస్తవాపి
పద్మం రమే నవసుమత్వముపైతి చిత్రం।

అప్యన్యదద్భుతమముష్య తు యోఽనుకూలః
శశ్వద్భిభర్తి వసుమత్త్వమసౌ పతంగః॥ 6॥

సన్మానసోల్లసనదః సదసద్వివేకే
శక్తః సరోజనిలయే సదనం త్వదీయం।
శబ్దైః శుబ్దైః శ్రుతిపథం సుఖయన్ గభీరైః
సంసేవతే జనని హంసగణోఽవదాతః॥ 7॥

కమలే కమలేషు సన్నిధత్సే
సకలేషు స్వవశేషు విష్టపేషు।
సహజం జననీజనస్య లోకే
జలజాతేషు విశేషవత్సలత్వం॥ 8॥

కల్వారోత్పలకైరవాదిషు తథా కల్యాణి మాల్యాదిషు
ప్రాయః సత్సు సుమేషు వస్తుషు పరం పద్మాని సద్మాని తే।
భాగ్యం కుత్రచిదేవ నృత్యతి తరాం భూయఃసు తుల్యేష్వపి
త్వత్కాంతాయ సుగంధివస్తుషు తులస్యేకైవ సా రోచతే॥ 9॥

త్వద్గేహం కమలం యతస్తద్వివినాభూతస్య విష్ణోః పదం
సూర్యాలోకవికాసమంచతి తతః పద్మే మధుస్వాదు తత్।
అన్నాదోఽహమితీవ గీతినినదైః శ్రుత్యంతసంచారిభిః
కృష్ణాకారజుషోఽత్ర కేచిదనిశం నందంతి లభ్యా రసం॥ 10॥

సూర్యాలోకదశాసు హర్షమయతే దోషాకరాలోకనే
సంకోచం భజతి శ్రితాలిషు రమే దత్తే పరం జీవనం।
స్థానం పంకమధః కరోతి వహతే నాలీకశబ్దం చ తే
కాం వా తావకసన్నిధానమహిమా కుర్యాన్నచర్యాం శుభాం॥ 11॥

ధత్తే సదైవ శిరసా తవ పాదరేణాన్
పద్మే బిభర్తి తవ నామ చ పద్మమేతత్।

వర్షర్తి ధారకతయా తవ హస్తమేవ
 తద్యుక్తమృచ్ఛతి తవోజ్జ్వలదాస్యలక్ష్మిం || 12 ||

ప్రాతః కృతాప్లవవిధిః పయసాం నిధానే
 బ్రహ్నోఽర్చకః శుచికరో భృతతప్తచక్రః |
 ఉద్ధాటయత్యుదితవిష్ణుపదైకసక్తిః
 విశ్వాంబ పద్మమయసద్మదలాంతరం తే || 13 ||

బ్రహ్మ యస్మాదజని వహతే చారు పీతాంశుకం యత్
 సాంద్రామోదం సతతమమృతస్థానమేవాశ్రితం చ |
 అర్హత్యబ్జం తవ పదమిదం శ్రీనివాసాభిధానం
 మాతర్దోషో న భవతి మధుస్నిగ్ధతా ధర్మభూమ్ని || 14 ||

అహో ముకుందసుందరి త్వదీయమందిరాహితః
 స్వయం క్షయం వ్రజన్నయం స్వరక్షిణం క్షిణోత్యపి |
 సరోరుహద్రుహః శివః శిరోఽధిరోహదుష్కృతాద్
 విదిక్షు దిక్షు భిక్షుకః స్ఫుటం నటన్నటాట్యతే || 15 ||

త్వద్ధామ్నః సరసీరుహస్య చ మిథస్తవ్కాంతధామాత్మనో
 మార్తండస్య చ పుండరీకనిలయే మైత్రీ నిసర్గోదితా |
 కల్యాణీ యువయోరియం వివృణుతే కైముత్యనీత్యా మిథః
 ప్రీతిం కామపి భూయసీమవిదితా క్షేపామనౌపాధికిం || 16 ||

కతి న కుసుమంమన్యాన్యాని దేవి వనే వనే
 న హి సముదితేష్యపేత్యేషు క్షమా కమలోపమా |
 భగవతి భవత్సాన్నిధ్యేన ప్రభోః కమలాని యత్
 కరచరణదృక్కల్పానీతి స్థిరం దధతే యశః || 17 ||

హరేః కరస్పర్శనతః ప్రహృష్టా
 పయస్యదీతా రుచిరాలికాంతా |

వారాశికన్యే వసతిస్తవదీయా

బిభర్తి యుక్తం కమలాభిధానం || 18 ||

భృంగీసంగీత్యుదయసుభగం మంజుకింజల్కపుంజ

స్ఫారస్తంభం కిమపి వికసత్పత్రసచ్చిత్రభిత్తిః |

పర్యాశ్లిష్టం విమలసరసా కర్ణికాస్వర్ణపీఠం

పద్మం విద్మః పరమనుగుణం సద్మ పద్మే భవత్యాః || 19 ||

దుగ్ధాంబురాశిదుహితుస్తవ సన్నిధానాత్

స్వర్ణస్థితిర్భవతి హంత కుశేశయస్య |

తత్సంభవోఽప్యభవదంబ హిరణ్యగర్భో

ధన్యాః ఖలు త్వదనుబంధ్యనుబంధినోఽపి || 20 ||

నవసారసవాసమాచరంత్యా-

స్తవ సాధర్మ్యమివాంబ లబ్ధుకామః |

పరమః పురుషః సదా విధత్తే

పురమధ్యస్థితపుండరీకవాసం || 21 ||

అస్తి తే హారిపురంధ్రీ నీరజ-

స్థానమిത്യుదితమాస్పదద్వయం |

ఏకమాహురిహా తు త్రిపాత్పదం

దేవి షట్పదపదం పరం పునః || 22 ||

సురాదిజీవైరమృతైకనిష్ఠై-

శ్చిరాయ యైరంబ విభావ్యసేఽంతః |

ఆలోకమద్ర్యం హారిరేషు తన్వ-

న్నామోదమన్యాదృశమాదధాతి || 23 ||

ఆదౌ దధానం కమలాభిధాన-

మంభశ్చ పద్మం చ సమం తవాస్తాం |

ఆద్యస్య పుంసః పదమాహురాద్యం
వాసం ద్వితీయం జనని త్వదీయం॥ 24 ॥

క్షమాస్వర్ణస్ఫూర్తిం సతతమధిగమ్యాపి కమలే
గుణాదాధ్యాచ్ఛందం కమపి భజతే నాలమితి యతః।
తదేవాలంకారం నయతి నలినం స్పర్శనవశాత్
తనోతి హ్యాదార్యం తవ జనని సాన్నిధ్యమహిమా॥ 25 ॥

భగవతి పరబ్రహ్మద్వైతప్రసంగజుషస్తవ
ప్రథయతి లసద్ధర్మాలీకత్వమత్ర హి దర్శనం।
త్వముచితమధిష్ఠానం నాలీకమాశ్రయసే తతః
తవ కిల సదాలోకః సర్వోఽపి కల్పనగో రమే॥ 26 ॥

యత్రోత్తమస్ఫురణయంత్రితచిత్తవృత్తౌ
నిత్యోల్లసద్రజసి రాజతి సారసత్వం।
స్థానం ప్రధానమిదమబ్ధిసుతే యతస్తే
స్థానే తదత్ర రమతే మహదాదితత్త్వం॥ 27 ॥

సింహాసనస్థితిజుషస్తవ వాసయోగ్యం
నిత్యం భవేయమితి నిశ్చయమేత్య నూనం।
కేసర్యభూత్ సరసిజం నరసింహకాంతే
తద్ద్వేషమేష తనుతే తత ఏవ పద్మః॥ 28 ॥

అబ్జం విధౌ ద్విషతి దేవ్యమృతైకవృత్తి
కామేన హంత యదనీయత మార్గణత్వం।
తస్య స్వతోఽంబరమణిస్ఫుటవస్వవాప్తిః
ఉల్లాసహేతురభవత్తవ సన్నిధానాత్॥ 29 ॥

ఉత్ఫుల్లవారిరుహతల్లజకేలిగేహే
సర్వేశ్వరస్య దయితాం శయితాం నను త్వాం।

వైతాలికా ఇవ గృహీతసుజాతగీతాః

ప్రాతః శనైర్మధుకరాః ప్రతిబోధయంతి || 30 ||

సహంసకాసారబహూర్మికోజ్జ్వలా

పయోజరాజిః ప్రతిపన్నకర్ణికా |

సహస్రవస్వాప్తిత ఏధతే రమే

శ్రియః శ్రయంతే హ్యఖిలాస్తద్దాశ్రయం || 31 ||

స తే నివాసః శయనీకృతో వా

నాథేన నిత్యం నయనీకృతో వా |

ఫణైః సహస్రేణ వృతో దలైర్వా

శేతే బిలే వా కమలే కుశే వా || 32 ||

శ్రీసూక్తం తే జనని నలినం స్థానమాఖ్యాతి ముఖ్యం

దృష్టాంతం త్వత్ప్రియతమదృశోరంతరాదిత్యవిద్యా |

జన్మస్థానం తవ తనుభువో ధాతురాధర్వణాది

త్వత్సాన్నిధ్యాత్ క్వచ న భవతి శ్రీరనిమ్నా మహిమ్నాం || 33 ||

శైవాలకాంతరగతం తవ సద్మ విద్మః

సారంగలాంఛితవపుర్మిలితామృతౌఘం |

పూష్టా చ దత్తరుచి పుంసి నపుంసకే చ

ఖ్యాతస్య మాతరిదమబ్జపదస్య వాచ్యం || 34 ||

కాంతః పదత్రయమితస్థలయాచకస్తే

త్వం త్వంబ షట్పదమితే నిలయే నివిష్టా |

స్థానాన్యథాపి విపులాని సమాశ్రితానాం

చిత్రం యువాం కలయథశ్చిరముచ్చితాని || 35 ||

త్వత్పాదపంకజరజః కణధన్యధన్యే-

ష్వంభోరుహేషు వసతామలిపో తకానాం |

వర్గేషు హంత జననం వలశాసనాద్యా
వాంఛంతి కిం పునరమీ వయమభిక్నేః || 36 ||

సరోగముపసేవితేఽప్యహహా పూర్ణచంద్రోదయే
జ్వరోపహతమంబుజం తవ పరిగ్రహోదిందిరే |
వికాసయతి విజ్వరం విరచయన్నసౌ భాస్కరో
రవేరరుజమాప్పుయాదితి న పూర్వభాషా మృషా || 37 ||

కల్యాణధర్మా కమలాసనాయా
మూర్తిం హి యస్తే మతిమానుషాస్తే |
కన్యే సుధాభేః కమలాసనత్వం
తస్యోచితం తత్కృతునీతిభూమ్నా || 38 ||

విచ్ఛిన్నమబ్దశతకవ్యవధానతో యత్
సందర్శనం సహభువః శశినః కదాచిత్ |
తత్పద్మవాసిని తదీక్షణవర్జనాయ
తస్యోదయేషు నిజసద్మ కిమావృణోషి || 39 ||

వారిజవనస్య భాగ్యం వర్ణయితుం నైవ వయమమీ శక్తాః |
కమలే తవ స్థితౌ యద్వికల్పితం వక్షసా సమం విష్టోః || 40 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే సద్మవైభవస్తబకః ||

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ అభీతి స్తబకః ॥

అభయం భయమిత్యేతదుభయం సర్వదేహినాం।
యత్సేవాతదభావాభ్యాం తామహం శ్రియమాశ్రయే ॥ 1 ॥

భజామి తాం త్వాం భవరోగభీతిం పయోధికన్యే పరిహర్తుకామః।
వహ్నేరభయం వాయుభువో యయైవ న్యవారి తస్మాచ్చ నిశాచరీణాం ॥ 2 ॥

ప్రహ్లాదస్య భయం వినేతుమచిరాదేకస్య శోకస్పృశో
లోకస్యైవ భయంకరం తవ పతిర్జగ్రాహ సైంహం వపుః।
త్రైలోక్యాంబ తదీయకోపదహనజ్వాలాస్తు వేలాతిగాః
చాటూక్తైరమృతైర్నివార్య భవతీ చక్రే జగన్నిరభయం ॥ 3 ॥

అశరణజనక్లేశాలోకక్షణోపనతోద్ధతేః
స తవ హృదయమ్లానేర్భితో జగత్పతిరిందిరే।
అహహ విహితే ఙ్గామ్యన్నాగః సహస్రమజస్రమ-
ప్యభయముభయోరారాత్తైభ్యః ప్రయచ్ఛతి లోకయోః ॥ 4 ॥

ముక్తస్త్వయా ముహ్యతి సాధ్వసం గతః
సర్వాంబ యుక్తం ఖలు సాధ్వసంగతః।
యస్త్యాముపాసీత భయాతిచంచలాం
చిత్రం స ధన్యో న భయాతిచంచలః ॥ 5 ॥

వందేత మందేతరనిత్యబోధనందే ముకుందేష్టపురంధ్రీ యస్త్యాం।
అత్రాసమత్రాసనమేతి సైంహం చిత్రామముత్రాపి స యాతి ఋద్ధిం ॥ 6 ॥

కారాగారాదపి కిల భృశం తాపదే పాపదేహే
 హంతాహంతామతిమతివిపన్నిశ్రితామాశ్రితానాం |
 పారావారాధిపతి తనయే మాదృశామీదృశానాం
 హిత్వా హి త్వా త్రిజగతి గతిర్నేతరా కాతరాణాం || 7 ||

భావీ యస్మిన్ భగవతి భవద్దృష్టిలేశః కృతార్థే
 త్రాసోఽన్యాసోపహతవిపదస్తస్య న స్యాత్ కుతోఽపి |
 అస్మిన్నర్థే జనని సురసాసింహికాదేరభీతో
 లంకాయామప్యవిహతగతి రామదాసః ప్రమాణం || 8 ||

జనిమృతిజరాభీష్మాద్గీష్మాతపోగ్రతరాద్భవాత్
 జనని న వయం విత్రస్యామస్తద్దంకముపాశ్రితాః |
 సతి బలవదాలంబే స్యాద్దుర్బలోఽప్యకుతోభయః
 త్రసతి మృగయోః కిం వా పద్మే మృగో విధుమాశ్రితః || 9 ||

అనాఘ్రూతాః శ్రౌతాః స్మృతిభిరుపదిష్టాశ్చ కమలే
 సమీచామాచారైరపి చ విదితా ధర్మనిచయాః |
 కథంకారం ఘోరం నిరయమతియాయామితి భయం
 జహామి స్మృత్వా తే జగదవనవాత్సల్యజలధేః || 10 ||

వివిత్సామాత్సర్యస్ఫురణదురహంకారకుహనా
 పిశాచీభ్యో బిభ్యజ్జగదభయదానైకనిరతాం |
 నుతాం భూతేశాద్యైరపగమితరక్షోగణమదాం
 ప్రపద్యే దాసస్తాం పరమపురుషప్రాణదయితే || 11 ||

జంతోర్హంత త్రిలోకీజనని తవ సమారాధనాసాధనేషు
 వ్యాపారేష్వాభిముఖ్యత్యజనభజనయోర్భిత్సభీతి భవేతాం |
 సుగ్రీవం వాలిభంగే తదహితదమనానున్ముఖం రామకోపాద్
 భీతం పశ్చాత్తదాస్థావహనగతభియం తత్ర దృష్టాంతయామః || 12 ||

రక్షఃస్తోమోఽప్యఖిలభయకృద్ రాఘవప్రాణకాంతే
 త్రాసోత్పత్త్యై న ఖలు భవతి త్వత్పదాబ్జానుకూలే |
 కష్టం మాతస్తృణమపి భియే కల్పతే త్వత్ప్రీతిపే
 ప్రాచ్యే సాక్షీ పవనతనయః పశ్చిమే కాక ఏకః || 13 ||

కాంతారే మహతీవ సంస్కృతిపథే హంత భ్రమంతశ్చిరం
 విష్ణోః ప్రేయసి వానరా ఇవ నరా వేలాతిగ్లానయః |
 సంపాతేరివ సన్మతేరథ గురోర్బుద్ధ్వా స్థితిం తావకిం
 ఆజ్ఞాలంఘనభీతిమంబ జహతి ప్రాజ్ఞా హరేః స్వామినః || 14 ||

పాదాబ్జం భజనాదికర్మణి సురైర్వసైవ కర్మీకృతం
 యో ధత్తేఽర్కయమేంద్రవహ్నిమరుతాం భీతావపాదానతాం |
 తస్యాప్యంబ సకృత్కృతప్రపదనస్తేఽస్మితి యాచన్ జనో-
 ఽప్యావాసార్పణసాంప్రదాన్యమయతే దేవి ప్రసాదేన తే || 15 ||

ఆరోదుం కిల యత్సనీడమమరా బిభ్యత్సహిద్విణ్ముఖాః
 తద్భ్రహ్మపి తవాశ్రయేణ సులభీకర్తుం న భీతోఽస్మ్యహం |
 లేఢుం దాడిమకల్పరత్నఖచితం రాజ్ఞః కిరీటం రమే
 కిం వా సర్వదురాసదస్య దయితా కేలీశుకస్తస్యతి || 16 ||

దాతవ్యా స్వయమేవ దాశరథయే దేవీతి యో వీతభీః
 అగ్రే సాగ్రహమగ్రజస్య కథయన్నార్తో దశాస్యానుజః |
 తస్మై త్వద్దయితేన దత్తమభయం ప్రాజ్యం చ రాజ్యం రమే
 యత్స్వల్పం వ్యసనం భవేత్తవ కృతే తద్భూయసే శ్రేయసే || 17 ||

తవ సాధు వర్షం నవసారసాలయే
 భవసాగరాంతరవసాదమేయుషాం |
 అభయాయ భాత్యశుభయాతుదీప్తిహృత్
 ప్రభయా సువర్ణనిభయా మనోరమం || 18 ||

ప్రత్యాసీదతి మృత్యురన్వహమహో గత్యాగతిభ్యాం రవేః
 పాపీయానహమస్మి పాపిని జనే కోపి చ వైవస్వతః |
 హా కిం వా భవితేతి వేంకటపతేః క్రీడాసఖి త్రస్యతే
 మహ్యం గర్హితమాయ మాతరభయం దేయం దయాలో స్వయం || 19 ||

పరబ్రహ్మప్రాణప్రణయిని హరబ్రహ్మమఘవః
 ముఖానాం లేఖానామపి భయమభీతిశ్చ భవతః |
 నిమేషోన్మేషాభ్యాం తవ జనని దృష్టోఽరితి మహాః
 ఆయం ఘంటాఘోషః క ఇహ విమృశేన్మానమపరం || 20 ||

ఘనార్తౌ కార్తాంతః కదననిపుణః కింకరగణో
 భ్రమద్భిర్లోకాంబ క్రుధమివ వమద్భిశ్చ నయనైః |
 ప్రగల్భాం దుర్భీతిం ప్రథయతి యథా మే న బహుధా
 తథా శీతాపాంగైః ప్రసభమనుగృహ్ణాతు భవతీ || 21 ||

తత్తత్పాపౌఘజఫలతయా దారుణైస్తన్యమానా
 యామ్యాః శ్రుత్వా మునివచనతో యాతనాశ్చేతనానాం |
 కామం భీతః కమలనిలయే కంపమానాఖిలాంగో
 విశ్వస్య త్వామహమశరణో విశ్వధాత్రీం ప్రపద్యే || 22 ||

దేశే కాలే సతతవికృతే దేవి దేహస్య వృత్తే
 దృష్టే శౌరేరఘజుషి జనే తీక్ష్ణకోపే చ చిత్తే |
 భీతిః ప్రాదుర్భవతి మహతీ శక్తిమత్యా భవత్యాః
 కారుణ్యార్ద్రే మృదుని హృదయే చింతితే హంత ధైర్యం || 23 ||

బాధంతే విషయా బహిః సతతమప్యంతస్తు కామాదయః
 త్రాత్రుం హంత విపన్నమర్ణవసుతే ధాత్రాదయోఽప్యక్షమాః |
 శక్తో యద్యపి కేశవః స తు దురారాధ్యః స్వయం మద్విధైః
 ఇత్యుద్వేగవతో మమ క్లమహారాలోకా త్వమేకా గతిః || 24 ||

వాల్మీకౌ తమసాన్వయో బలరిపౌ భూయస్తరా మన్యవో
 యోగస్థే యమసంగతిర్ద్వధగదావాప్తిస్తు నారాయణే |
 రుద్రే క్షుద్రహితక్రమో భవకృతం దుఃఖం రతిప్రేయసి
 త్రాసః కుత్సితమాక్తికేషు న పునస్తవత్సంశితేషిందిరే || 25 ||

హంత ప్రాకృతచక్షురాద్యవిషయే వ్యాపిన్యనిర్వాచ్యతాం
 ప్రాప్తే విశ్వజనిస్థితిక్షయపుషి బ్రహ్మణ్యనన్యాశ్రయే |
 మాతస్తాన్వమభయం విధాతుముషితాం మన్యే ప్రతిష్ఠామహం
 తస్మింస్తే దరమంతరం భవతి చేత్కస్యాత్ర న స్యాద్భయం || 26 ||

దశముఖసహజం తం దేవి నామ్నార్థతో వా-
 ప్యుదీతముఖవికారం భీతమపూష్యణాప్తం |
 అకురుత రఘువీరస్తవత్ప్రసాదప్రభావాత్
 అభయవితరణేన క్షిప్రమానందసాంద్రం || 27 ||

అల్పశ్రుతేభ్య ఇవ రాశిమనాదివాచా-
 మంహస్తతిభ్య ఇవ బిభ్యతమర్భకం తే |
 పుణ్ణైః పురాణవచనైరివ వీక్షణైస్తవ-
 ముచ్చైర్నృసింహసఖి మాముపబృంహాయేథాః || 28 ||

దుష్కాలానుగుణక్రమైః శ్రుతిపథావిష్కారనిష్కాసకైః
 నిష్కారుణ్యతమైస్తురుష్కయవనైర్నిష్కారణత్రాసిభిః |
 కంజావాసిని తత్సమైరపి జనైః సంజాయమానం భయం
 త్వం జాలేన దృశాం హి తారయసి నః ఖంజానివాంభోనిధిం || 29 ||

కా కాభయప్రదేతి ప్రశ్నో యద్వాచకః సమస్తపదః |
 స్వయముత్తరతాం ధత్తే రమా సమస్తో త్తరా విరాజతి సా || 30 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే అభీతిస్తబకః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ పరిసంఖ్యాస్తబకః ॥

వందారురక్షణే దక్షాం వందే గోవిందసుందరీం |
యత్ప్రసాదాదృతే దేవాః సర్వే రక్షితుమక్షమాః || 1 ||

అంబ త్వయా హంత శరీరభాజా-
మరక్షితానామపి రక్షితానాం |
దేవా ముదే వా పునరాపదే వా
భవంతి కిం తే బకవైరికాంతే || 2 ||

శీతస్వభావాం భవతీం శ్రితేభ్యో
దివ్యాం సమృద్ధిం దదతీమతీ త్య |
ఉపాశ్రితధ్వంసకముష్ణమగ్ని-
ముపాసతే కే జగదంబ లోకే || 3 ||

అజ్ఞాత తృప్తిమమితే విభవేఽపి దీన-
బంధుం విహాయ భవతీం భవతోఽప్యవంతీం |
సఖ్యుః శుచేరపి సమాప్తిదమంబ కార్శ్యే
కస్తం ప్రభంజనమిహోర్చతు గంధవాహం || 4 ||

యమవిషయగతిః స్యాద్యద్గృహీతస్య జంతోః
అమతిరముముపాస్తామప్రభుం పాశహస్తం |
జనని పరిగృహీతత్రాణజాతాదరాం త్వాం
అహమఖిలనియంత్రీమబ్జహస్తాం ప్రపద్యే || 5 ||

కుర్వాణం పరుషైః కరైః కువలయక్లేశం భృశం సద్గణ-
శ్రీహార్యభ్యుదయం తమంబ తపనం కేచిన్నమస్కర్వతాం |

విశ్వానందకరీం వయం తు విదుషాం విశ్వాధికాం సంపదం
తన్వానాం ప్రణమేమ తత్రభవతీం తాపత్రయధ్వంసినీం॥ 6 ॥

హరిసఖి శతమన్యుం వాయసస్య స్వసూనోః
అపి విపదపనీతావక్షమం నో యజేయ|
అహమవిదితమన్యుం హంత తస్య స్వశాత్రోః
అపి పరిహృతభీతిం త్వాం శుభామాశ్రయేయం॥ 7 ॥

ప్రౌఢైశ్వర్యజుషోఽపి యస్య సుహృదా భిక్షాశితా నోఽఙ్గితా
యత్ర శ్రీదపదం వదంతి విబుధా రూఢ్యాశ్వకర్ణాదివత్|
యక్షం తం యజతామధీర్వయమమీ త్వామిష్టదాత్రీం స్తుమో
మాతర్లక్ష్మి మహావిభూతిరనఘూ యస్యాః సఖా తే హరిః॥ 8 ॥

ప్రౌఢిర్యస్య హి పూర్వపక్షవిదితా యో లుబ్ధచూడామణిః
యశ్చాహీనముఖేన దూషితకలస్తం కః కలంకాశ్రయం|
అంచేత్సోమమపామరః శ్రుతిశిరః సిద్ధాంతసిద్ధోన్నతిం
పద్మే కాఙ్గితదాం బుధస్తు తకలాం త్వాం నిష్కలంకాం వినా॥ 9 ॥

పద్మే యేషాముచ్ఛభావో న నిత్యో
యే సర్వేఽపి స్థానభేదేన తీక్ష్ణాః|
యష్టుం తుష్టిర్న గ్రహంస్తానతస్తాం
నిత్యోన్నత్యాం నౌమి సర్వత్ర మృదీప్సం॥ 10 ॥

శాఖావృందప్రథితవిభవాం సత్సుపర్ణాధిరోహం
త్వామస్తుత్వా జలనిధిభువం కల్పవల్లీమతల్లీం|
ఆకాఙ్క్షంతః ఫలమవికలం దేవ్యపర్ణోద్భవం కే
సంసేవేరన్ శరవణభవం స్థాణుజాతం విశాఖం॥ 11 ॥

త్వాం కృతశ్రుతిపథప్రవర్తనాం సజ్జనాదరకృతాననాం వినా|
నిర్మితశ్రుతివికంపనం రమే సాధువారణముఖం శ్రయేత కః॥ 12 ॥

దుర్గాం పరే గాఢభవానుషంగా
 శిలోచ్చయాదభ్యుదితాం శ్రయంతాం |
 భక్త్యైకలభ్యాం భవసింధునావం
 సుధాబ్ధిజే త్వాం వయమాశ్రయామః || 13 ||

స్థానం యస్య శ్మశానం సతతమనుచరో భూతవేతాలవర్గః
 చేలం చర్మ స్రగస్థ్నాం తతిరహహ తమప్యగ్రమేకే భజంతాం |
 పద్మే పద్మే స్థితాం త్వాం సతతమనుస్మృతాం దేవతాయౌవతేన
 ధ్యాయేమ క్షౌమభాజం వయమనుదినమాముక్తముక్తాకలాపాం || 14 ||

నాభిజాతమధరీకృతహంసం
 జంతవః కతిపయే కలయంతాం |
 సేవతే జగతి హంసగతిం త్వాం
 సింధునందిని సుధీరభిజాతాం || 15 ||

చిత్తవృత్తిరిహ కంజమందిరే
 ధున్వతీం దురితపుంజమిందిరే |
 సిద్ధయే జనని సేవతాంతరాం
 త్వామనాకలితదేవతాంతరాం || 16 ||

యద్యాదధాసి కరుణాం యది వా న పద్మే
 కిం దైవతైస్త్యదితరైరపవర్గలిపోః |
 తుష్టో యది క్షితిపతిర్యది వా న తుష్టః
 కిం నామ శౌరిసఖి పారిషదైర్వివితోః || 17 ||

దృష్టాదృష్టేస్పితపుషి భవత్పాదపద్మావలంబే
 దిష్ట్యా లభ్యే క ఇహ భజతాం దేవతాం భూష్ణురన్యాం |
 దృష్టే స్పష్టం నను దినకరే దృశ్యసందర్శనార్థం
 దీపారోపవ్యసనమజఙ్ఘో దేవి కః స్వీకరోతి || 18 ||

త్వయి జనని జయంత్యాం శాశ్వతైశ్వర్యదాత్ర్యాం
 పరిమితఫలదాత్రీర్దేవతాః సేవతాం కః |
 ఫలభరనతసస్యాం ప్రాప్య చోలక్షితిం కిం
 ప్రకటమటతి వింధ్యప్రాంతభూమిరమూఢః || 19 ||

తవ జలనిధికన్యే దైవతైః పామరోఽన్యైః
 కలయతు సమతామప్యంత తః కిం తతస్తే |
 దరమపి గరిమాణం దర్దురోఽకర్దమాయా
 విబుధపురతటిన్యా వేత్తి కిం పల్వలేభ్యః || 20 ||

విష్ణోః పత్ని భవత్స్పృసాదవిరహవ్యావర్త్యమానశ్రియాం
 సంపత్తిష్ఠతి సా న దీర్ఘముదితా యా క్షుద్రదేవార్చనైః |
 అన్నాలాభత ఏవ శుష్కవపుషాం కుక్షౌ పునః పీనతా
 కష్టం శ్వాసనిరోధనైరుపనతా కాలం కియంతం వసేత్ || 21 ||

కల్యాణం భవతీ కరోతి భజతామేకాపి లోకాంబ యత్
 సంభూయాపి చ దేవతాంతరశతైర్నైతద్విధాతుం క్షమం |
 రాకాచంద్రికయా కయాపి సుకరం విశ్వప్రజాహ్లాదనం
 నైకాభిర్ను తారకాభిరపి వా నో శక్యనిష్పాదనం || 22 ||

నను తవ పదాంభోజద్వంద్యే నివిష్టమనా మనా-
 గపి వితనుతే దేవేష్వన్యేషు మేదురమాదరం |
 లలితమృదులేలబ్ధాస్వాదో రసాలకపల్లవే
 స్పృహయతి పికః కంజావాసే కరీరదలాని కిం || 23 ||

మాతః పద్మే మృత్యుమత్యేతుకామో
 ముక్త్యా కస్త్యాం మానయేత్ క్షుద్రదేవాః |
 ప్రౌఢాం నావం ప్రాప్య సింధుం తరిష్యన్
 కాశస్తంబాలంబనం కశ్చిక్రీరేత్ || 24 ||

సందత్తే సకృదర్చితాపి భవతీ సామ్రాజ్యమత్యూర్జితం
 త్వద్భిన్నైస్తు కిమస్తి దేవి బహుధాప్యాసేవితైరైవతైః |
 సత్సిద్ధిం సకృదీక్షితోఽపి దిశతి శ్రీరామసేతుర్నృణాం
 అర్థః కోఽస్తి తటాకసేతుశతకైరశ్రాంతదృష్టైరపి || 25 ||

దేవి త్వత్పదపద్మవందనధనా దుర్దేవతోపాసనా-
 ల్లబ్ధం ముగ్ధవధూకటాక్షతరలం నైవాద్రియంతే ధనం |
 వేధా విష్టపచిత్తస్పృష్టిపటుధీరర్థక్రియాదూరగం
 వ్యామోహోవహమైంద్రజాలికజగచ్ఛిత్రం కిము శ్లాఘతే || 26 ||

సత్యప్యాగసి సంశ్రితాః కరుణయా సంరక్షసి త్వం రమే
 క్షోదిష్టాదపరాధతోఽపి భజకే కుప్యంతి దేవాః పరే |
 ఛేత్యాణ్తామపి తాపమంబ హరతే శాఖీ నిజచ్ఛాయయా
 గాఢస్పర్శత ఏవ పోషకమపి ఘ్నంతి క్రుధా పన్నగాః || 27 ||

సుభూయానాయాసః ఫలమగురు దుర్దైవతజషాం
 ప్రయాసః క్షోదీయాః ఫలమతిమహత్ త్వాం తు భజతాం |
 లఘిష్ఠో లాభః స్యాల్లవణవణిజాం శ్రాంతిరధికా
 ఫలత్యల్పో యత్నః ఫలమలఘు కర్పూరవణిజాం || 28 ||

స్థాస్నుః శ్రేయః స భజతి రమే యః పదం త్వత్కృపాయా
 బాధోదర్కం విభవముపయాత్యన్యదేవోపసేవీ |
 దృష్టాంతోఽంత్యే గిరిశభజనప్రాప్తభూతిర్దశాస్యః
 తద్భ్రాతాద్యే తవ కరుణయా లబ్ధనిష్కంపసంపత్ || 29 ||

త్వాం మాతరుపాసీనా న దేవతాంతరముపాసతే సంతః |
 లబ్ధే నిధౌ నిరవధౌ కదర్యసేవావ్యథాం సహంతే కే || 30 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే పరిసంఖ్యాస్తబకః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ దశావతారస్తబకః ॥

దశస్వప్యవతారేషు దేవో యద్రూపసంశ్రయాత్ |
సాధయామాస కార్యాణి సతాం తస్యై శ్రియై నమః ॥ 1 ॥

దేవి త్వదాలబ్ధదయారసేన దేవేన మాత్స్యం వపురాశ్రితేన |
ఆశ్చర్యమష్టశ్రుతిరప్యనష్టశ్రుతి త్వమాపద్యత పద్మజన్మా ॥ 2 ॥

భూయిష్టాం తవ దృష్టిరేవ కమలే భూతిం చిరాత్ ప్రోషితాం
భూయోఽప్యానయతి క్షణాదితి నృణాం వ్యక్తం ఘృణావారిధిః |
దేవస్తావకదృష్టిరూపమనఘం మీనావతారే వహన్
ధాత్రేఽదత్త సతాం శ్రియం శ్రుతిమయీం దైత్యాపనీతాం పునః ॥ 3 ॥

సా హి శ్రీరమృతా సతామితి నను త్వన్నామధేయాశ్రయా
త్వద్దాస్యం భజతి శ్రుతిః స్వయమితి ప్రాప్తాదరః శ్రీధరః |
తాం మగ్నాం పునరుద్ధరన్ జలనిధౌ తాపార్ణవాదుద్ధరేత్
త్వద్దాస్యైకధనాంజనానితి రమే ధైర్యం చరీకర్తి నః ॥ 4 ॥

దేవో దేవి త్వయ్యసౌ దానవానాం
హంతా హంతామందరాగం దధౌ యః |
ధర్మం కౌర్మం ధారయంస్త్వత్సహాయో
మాతః సోఽయం మందరాగం దధాతి ॥ 5 ॥

ఉరసి సరసిజాలయే వహంస్త్యాం
శిరసి దిధీర్షురిలాం త్వదంశభూతాం |
స్వయమయమచిరాద్ధతామరారిః
స హారిరువాహ వరాహాదివ్యరూపం ॥ 6 ॥

దైతేయేన బలాత్ పయోధిజతరం దేవీ మహీ ప్రాపితా
 మాతస్తే స్వస్పృభావమేవ యదగాదేకోదరస్థానతః |
 తస్మాదేవ కృతాదరేణ తరసా దామోదరేణ స్వయం
 దధ్రేఽసౌ కుహనావరాహావపుషా దేవేన దంష్ట్రాఽచలే || 7 ||

పద్మే చక్రభృతో నృసింహావపుషః ప్రహ్లాదసంక్లేశన-
 క్రూరాపుణ్యహిరణ్యదేహదలనావేలాతివేలోదయః |
 రోషాగ్నిః శమితస్త్యయా బత పయోరాశ్యేకశోషోఽపి తత్
 పుత్ర్యా శక్తిరుదేతి కారణగతా ప్రాయేణ కార్యేష్యపి || 8 ||

శరణ్యభూతాం శ్రుతిరిందిరే యాం
 హిరణ్యవర్ణాం హరిణీమభాణీత్ |
 సా దివ్యసింహస్య హిరణ్యభేత్తు-
 ర్నిఃశంకమంకే రమసే కథం త్వం || 9 ||

అవనమేవ సదా కలయన్ గజ-
 వ్యసనభంగకృదద్భుతకేసరీ |
 హరిణలక్షణదృష్టిరయం త్వయా-
 ప్యబలయాంబ గుణేన వశీకృతః || 10 ||

హర్యక్షోఽయం హరిరితి వచస్త్యస్య నాభూతపూర్వం
 న ప్రహ్లాదోపచయకరతా నో హిరణ్యాంగదత్వం |
 తస్మాదస్మజ్జనని పరమం విస్మయం తే విధాతుం
 నాథోఽపూర్వం కిమిహ జగృహే నారసింహం శరీరం || 11 ||

తత్తాదృక్షహిరణ్యదాననిరతౌ భక్తాభిరక్షాకృతే
 సత్కిర్తిం హరితాం ముఖే ఖలజనత్రాసావహామాశ్రితౌ |
 కించోదంచదనేకపాపహరణక్రీడోచితాలోకనౌ
 దేవి స్తౌ మి మిథః సమానచరితౌ దివ్యో యువాం దంపతీ || 12 ||

వక్షఃస్థామపి వర్ణితానుస్మృతయే కృష్ణాజినేనావృణోత్
 దేవస్తావమితి వర్ణయంతి కతిచిద్బ్రాహ్మణో వయం త్విందిరే |
 భవ్యం వామనరూపమేత్య భగవాన్ భాగ్యం హరిష్యన్ బలేః
 ఏనం కర్తుమగోచరం శుభపుషాం త్వద్వీక్షితానామితి || 13 ||

వర్ణిత్యమర్ణవసుతే వహతాపి గూఢం
 వక్షఃస్థలే న నిహితా వనమాలినా చేత్ |
 కస్త్రీణ్యదాస్యత పదాన్యపి యాచతేఽస్మై
 కస్మాజ్జగత్త్రయతయా చ వివృద్ధిరేషాం || 14 ||

దైత్యాదేత్య హి కుప్రతిగ్రహమహో వృద్ధ్యా చ పుష్టంస్తనుం
 గోత్రఘ్నావరజో మృషావటురధఃపాతం చ దాతుర్ద్దిశన్ |
 వామాకారమగాదఘావలిహృతో హృద్యంబ తే ధారణాద్
 ధాత్రా సంజగృహే తదస్య శివతాసంపాదకం పాదకం || 15 ||

వాసస్తే క్వ వటో గుహాస్వశనమప్యకాజ్ఞితం తే ఘనం
 మాం జానీహ్యఘనాశనాదరమయే కిం తే వివాహే స్పృహః |
 మా స్త్రీమే దిశ గాం పదత్రయమితాం లోకత్రయా సా మమే-
 త్యుక్తిర్ద్దివ్యవటోర్నిశమ్య తదురస్యంబ త్వయా సిష్మియే || 16 ||

శ్రీమాన్నిఃస్వ ఇవైష వామనతనుః ప్రత్యగ్రహీద్ధాం క్రతా-
 విత్థం దుగ్ధపయోధిజే తవ పరీహాసోక్తిభిర్లజ్జితః |
 అంశేనార్పితసన్నిధిర్భృగుపతౌ పూర్వావతారార్జితాం
 తామేనాం పునరధ్వరే స భగవాన్నూనం దదావృత్విజే || 17 ||

బాహుకల్పే భృగుకులపతేర్వజ్రకల్పే కుతారే
 సంగ్రామేషు త్రియుగసఖి తే సన్నిధానం భజంత్యాః |
 క్రోధోన్మేషక్షపితవిమతక్షోణిపశ్రేణిలక్ష-
 గ్రీవోత్థాస్పృగుస్పృణమస్పృణం గాత్రమత్యర్థశోణం || 18 ||

బిభ్రాణే స్వధీతిం సమిద్ధరణతో మన్యుప్రపోషక్షమం
 లోకేశాస్త్రవిచక్షణే నృపకులేజ్యాకర్మసంస్థాకరే |
 భేజాతే నను దుర్బుటార్థఘటిని త్వదీక్షణాద్భార్గవే
 సామానాధికరణ్యమర్ణవసుతే బ్రాహ్మణ్యరాజన్యతే || 19 ||

పంచాస్యత్వజుషా పురా భగవతా యోఽసౌ హిరణ్యాసురః
 పంచత్వం గమితః స ఏవ జనని స్పర్ధాభివృద్ధాగ్రహః |
 భూత్వా తద్ద్విగుణాననో జితజగద్భూయస్త్వదాగోఽగ్నినా
 దగ్ధో హంత చతుర్ముఖాస్త్రనిహతోఽప్యేకాననస్య ప్రభోః || 20 ||

సప్తాశ్వాన్వయశాలినా దశరథప్రాప్తోదయేనాపి తే
 నేత్రాపత్తివిపర్జితేన కమలే ముక్తద్విపేంద్రేణ చ |
 నిస్సంఖ్యాశ్వకులో రథాయుతయుతో నిఃసీమపత్తిచ్ఛటః
 త్వద్దోహోదగణేయ కుంజరగణోఽప్యస్తో రణే రావణః || 21 ||

రఘువరకృతశంకాభంగదంభేన లంకాఽఽ-
 మిష భుగశుచి సద్మా స్వాదనైః కృష్ణవర్తమా |
 అశుచిరిహ భవత్యా పావితో దేవి సత్యా
 స వహతి శుచిసంజ్ఞాం తద్వదంత్యన్యథాజ్ఞాః || 22 ||

అఖండం కోదండం ప్రభురదలయత్ ఖండపరశోః
 అగృహ్ణోద్రామస్య ప్రసభమపి చాఖండపరశోః |
 అబద్ధాదప్యంభోనిధిమథ దశగ్రీవమవధీః
 మహాశ్చర్యాశ్చర్యాస్త్వయి కృతధియోఽస్యాంబ సుకరాః || 23 ||

సంకల్పతస్తవ సమీరసుతే హి సీతే
 శితో బభూవ దహనశ్చిరమేధమానః |
 మాతర్జగద్భ్రమనివృత్తికృతే విశంత్యాం
 శితః కుతః స న భవేత్త్వయి దేవి సాక్షాత్ || 24 ||

నీలాంబరో హాలధరో ననుహంత భాస్వ-
 దూభేదనైకరసికః శుభశాలివృత్తిః |
 శ్యామాకలాభరత ఏష వివృద్ధమోహో
 భోగీ బభూవ భువనాంబ తవ ప్రసాదాత్ || 25 ||

శ్యామా త్వమంబ దయితశ్చ తవైవ కృష్ణో
 గాంగేయయోగముదితా స చ రుక్మిణీశః |
 త్వం స్వాదువాక్ స చ యువా మధురోదితశ్చి-
 ర్దాంపత్యమేతదనురూపమతో మిథో వాం || 26 ||

రామానుషంగవిహృతౌ రచితాభిలాషం
 మాతస్త్రిలోచనజితం భవతీ మనోజ్ఞం |
 పిత్రా సమానగుణమాత్మభువం ప్రసూయ
 పుష్పాయుధం కమపి రుక్మిణి లబ్ధహర్షా || 27 ||

గంభీర భావాహి కృతార్థక్లప్త
 సంపన్నఠీకా శ్రుతిమంజుసూక్తిః |
 గీతేవ కృష్ణాననసౌరభజ్ఞా
 ధ్యేయాసి మాతః శుభయోగభాజాం || 28 ||

ఘనమహో నవనీతసుధాశ్రిత-
 ప్రజవిపత్తిహారా హారివల్లభే |
 ప్రబలభద్రవికాసవిధాయినీ
 త్వమయసే నిజవల్లభతుల్యతాం || 29 ||

ప్రామోధ్యానగరీయసాం సుమనసాం మాయాతమశ్చేదినీ
 త్వం కాంచీమధురావలగ్నసరణిః క్షోభాదవంతీ జగత్ |
 సంభోగైః స్వదసేఽస్య దేవి జలధేరుద్వీచికాశికరైః
 స్వైరం ద్వారవతీపురే విహారతేఽతృష్ణాయ కృష్ణాయ తైః || 30 ||

మ్లేచ్ఛాన్ భయానకరవానపి మూర్చ్ఛయిత్యా
 నిర్వాపయిష్యతి కలిం హరిరధ్వరం చ |
 కల్కి తమాంసి పరిపాస్యతి భూసురాంశ్చ
 పద్మే భవద్వచనపల్లవితానుకంపః || 31 ||

మలినకలికాలేశైః శాఖాపరిక్షయదూషితైః
 అపగతసదామోదైరత్రాసుహృద్యవనైర్వృతే |
 శమయితుమనాః శాఖిగ్గానిం భవిష్యతి మాధవో
 జలనిధిభువా వృద్ధిం లబ్ధ్వా త్వయా చ మహావనీ || 32 ||

ప్రాతర్వాత ఇవావధూతకలికో మాతర్మహారణ్యవత్
 ఖడ్గీ తాపసవత్కృతార్థజననః కల్కి ముదే దేవి తే |
 అమ్లేచ్ఛాన్ స్వయమాచరిష్యతి మహీమాంధ్రీయజిహ్వామివ
 స్వామీ సశ్రుతిమార్గగానిహజనాన్కర్తాథ శబ్దానివ || 33 ||

మాత్స్యజ్యోతిషి మందరక్షణపరేఽనంతోచ్ఛదర్పావహే
 హర్యాస్యస్పృశి చారువర్ణిని కృతాశేషాధికోపక్రియే |
 ఏణశ్రీముషి కామపాలవిభవే కృష్ణే కలిధ్వంసనే
 దేవి త్వద్దయితావతారదశకం ధ్యాయామ్యపాంగే తవ || 34 ||

కృష్ణః కేశో దృగేషా ర్ముషతనురధరోమందరాగం హి ధత్తే
 సౌకర్యం దోష్ట రేజే కిల ముఖహరితా మధ్యమాత్తా వలిశ్రీః |
 రామాగ్ర్యత్వం వపుః శ్రీః ప్రథయతి యమునాదర్పహృద్రోమవల్లీ
 ధత్తే జంఘాభిరామశ్రియమిహ కలిహృత్పాదపద్మం తవ శ్రీః || 35 ||

విదితగుణాలంకరణం విశిష్టరచనావిచక్షణప్రేక్షం |
 కవిమివ కృతదశరూపకమరవిందగృహేఽభినందసి ముకుందం || 36 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే దశావతారస్తబకః ||

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ చిత్రస్తబకః ॥

కమలాయతనాం చిత్తే కలయే యత్పదాంబుజం।
చిరం విబుధసన్మౌళిచిత్రస్తబకభూషితం॥ 1 ॥

వేదాని సర్వశాస్త్రాణి విభావ్య భవతీం రమే।
దాస్యం యస్యాస్తవోపైతి దేవి సాపి సరస్వతీ॥ 2 ॥

కమలే దేవదేవస్య మహిషి త్వం స్తుతా రమే।
విమలే దేవి దేహస్య హ్యాహిమత్వం నతా స్య మే॥ 3 ॥

పాహి దేవి కమలోదధేః సుతే
దేహి పాపవిలయం దయానిధే।
శేషశాయిదయితే తమోముషం
శేముషీం కలయ నః సుశోభనాం॥ 4 ॥

సంశ్రితానవితుమాస్థయా దయా-
సారిణీహ దిగధీశనేవితా।
స్వప్రియస్య కలయత్యురః పదం
సంపదం దిశతు సా హరిప్రియా॥ 5 ॥

శ్రీరశేషజగదార్తిహారిణీ
శేషశైలతటశేఖరాయితా।
రాజసే జనని రక్షణాయ నః
సాగరేంద్రతనయే సనాతనీ॥ 6 ॥

హరేః ప్రియే భగవతీ హృతసంశ్రితసాధ్వసా |
అన్వహం క్రియమాణానామంహసాం సంహతీరయాత్ || 7 ||

పాయాన్మామురసావితః శ్రియముమారాధ్యాం ప్రపద్యేతమాం
కా వా న స్థిరమశ్నుతే శమధనోఽప్యాలోకితో జాతు చిత్ |
వేదాంతైర్వినుతాంఘ్రయే న కిముత శ్రేయో నతిం తన్వతాం
సేవామో రచయామి మానస సదా భక్త్యావహోవాదరం || 8 ||

కాలీనానననాలీకా రాధితా హి హితాధిరా |
యా మా సా మమ సామాయా కాపి దీప్రప్రదీపికా || 9 ||

సా రయాదరిహాఖ్యాసౌ సౌఖ్యాహారిదయారసా |
మేయకాయధరా మాతా తామారాధయ కాయ మే || 10 ||

కారితాభిమతా చిత్తావాసే హారితమా రమా |
మారమాతరిహోసేవాత్తా చిత్తామభితారికా || 11 ||

కాపి మా సరసా సా త్రాభిలాపాకరనామకా |
కాయినారిహారా సేవ్యాగ్ర్యనావా స్తు తివాచయా || 12 ||

యా చ వాతి స్తువానాగ్ర్యవ్యాసేనా హరినాయికా |
కామనారకపాలాభిత్రాసాసార సమాపికా || 13 ||

దార్ఢ్యదా మమ హే దేహే సాత్రాసా లల మేఽపి మే |
భేదిభేఽహహ యానే యా తార్ఢ్యేతాద్య ద్య తాంతతాం || 14 ||

అచ్ఛభావా ఫణిశయే జగన్నాథే ఝషాంకదా |
ఆరూఢాఘఖలాపీఢోచ్ఛాటా ఋద్ధిం హి సౌతి సా || 15 ||

మయి తే పదభక్తేఽస్మిన్ప్రసీద కమలే హితే |
తేజసా దహ శక్తే త్వం క్షిప్రముద్యదఘం మమ || 16 ||

భజేమహి హరేః కాంతాం కారుణ్యరసపూరితాం |
భవామయహారాం కామం కార్పణ్యత్రాసహోరిణీం || 17 ||

మావతాదత్ర పరమా మారపస్వాక్షికాలిమా |
మాలికాభిః సమేతా మా మాతా మే విధుతావమా || 18 ||

క్షమాసమాగమాభీమా రామాణామాదిమా సమా |
క్షమా క్షేమా రమానామా ప్రమాసీమాసు మాతి మా || 19 ||

రసాసారా సామితాసాసాధుభామతిపాలితా |
సాభాకారా భావపామిరామరా మా విభాతి సా || 20 ||

సముద్రజోన్నతాన్కుర్యాత్ సా నః సంసారతారికా |
సముద్రజోన్వితాన్కుర్యాత్ పునస్త్రాసాన్వితారికా || 21 ||

ఇందిరా భాసురా పద్మమందిరాఘధరాపహా |
హాపరాధహారా దృష్ట్యా సా పరాభా సురాదృతా || 22 ||

కాకాననదే దేవి విపాపాహహా భూభూ-
రారాదదరా రామమనా నామ మహే హే |
యాయామ మఖే ఖేదదనానాఘఘనానా
త్వం త్వంగ గదాదావవనీ నీతతమా మా || 23 ||

మారమాతాహిమాత్యుగ్రరవిమా హితభాగ్రమా |
మానితా విధిభీతానాం ధుతదుర్గత్యురుశ్రమా || 24 ||

పామరాజ్ఞానతరికా ఛాయా యా సంమతా తులా |
తాపనోదనహాస్యైకా రమా నతధురావతాత్ || 25 ||

పాపసంహారికా రాతు మనోజ్ఞా నతసంమతా |
జ్ఞానయామా దయాజ్ఞాతాచ్ఛామాపాపరాదరా || 26 ||

రమా సదా దాసమారమానదాననదానమా |
సదాశయాయాశదాసదానయాగగయానదా || 27 ||

సమర్థయస్వ సకలక్షితిస్థితివినిర్మితిం |
ముముక్షుద్యుదురురుముత్సముద్రదుహితః స్వయం || 28 ||

పారావారాజ్ఞాతా మాతా-
పాయాత్పాయాత్ త్రాసాద్దాసాః |
సారాకారాజ్ఞాస్యా ఖ్యాతా-
సారాకారా నాగాగాప్తా || 29 ||

రమే రామే మురారాతేర్మారమాతరతీ తరే |
తతం తిమిరమేతత్తు మతితోఽతి తరామి తే || 30 ||

కాలే కాలేఽలౌకికైకకోలే కాలాలకే లల |
కలికీలాలకల్లోలాకులలోకాలిలా కిల || 31 ||

రురోరరేరరురురో రురూరురురురోరరే |
రేరేఽరారేరారరేరారేరారిరిరారిరః || 32 ||

మా మా మమ మమేఽమామా మామోఽమూమా మమేఽమమే |
మామా మేఽమి మమేఽమామా మా మమోమమమామి మే || 33 ||

మామానమామానమామామానమాననమానమా |
నమానమామానమానమానమాననమానమా || 34 ||

మాయామాయామాయామాయా మాయామాయామాయామాయా |
మాయామాయామాయామాయా మాయామాయామాయామాయా || 35 ||

మా సా రక్షా పరస్యావనగగనవత్యాఘుణస్వాశహేమా
మాహేశస్వాస్థ్యనాకాదిపదదదపదిత్యర్థయంతీ హతామా |

మాతా హంతీతి సూతిం రచిత తతచిరస్థానుకూల్యావనామా
మానావల్యా ప్రకృష్టం పరమమమరపప్రీతిరక్షారసామా || 36 ||

వక్త్రావేక్షణకర్మ కుక్షితిభుజాం నో సర్వథా యద్దృశా
పత్యంకస్థితిమత్ర విందతి భయం సా హర్తుమృజ్వర్థినాం |
భిక్షాటశ్రమలాస్యసంగతిహారాజస్రం మతా నః పరా
రాజీవావసథా పరర్థిభిదురా శాంతా త్మనాం భాసురా || 37 ||

ఆర్తం వేదయమీడ్యసారమహిమః శ్రీవత్సగౌకః స్పృశ
త్రేతాంకస్థిరమాతను త్వమమలాపాత్తంగిరిం వీష్టపాః |
యత్రాటానలసప్రతాపమచలద్దాసే హరీందుస్థలే
వంద్యార్యవ్రజకల్పకక్రమతయా జ్ఞానప్రదానాసినా || 38 ||

వేషం కలివికటాశుభహారమార్యత్రాణదం వృషాద్రౌ త్వం |
శ్రీరయసే కరుణరస పాలితలోకా హరస్యజస్రమకం || 39 ||

జయతి సా జలధీశ్వరకన్యకా
భవభయాతురమాదృశపాలినీ |
వికసితా రమణస్య కృపావతో
మనసి పాలయతో వ్యసనానతం || 40 ||

కాయభాసా చలద్విశ్వముత్కల్పికా
దేవతా యా స్ఫురత్యాదృతా పావనీ |
లోకమాతా మమ త్రస్యతః పాపతో
జ్ఞానమాపాదయత్వవ్యయా నాథితం || 41 ||

విదితా నిగమే విషమేషుతనౌ
రసికే నిరతా వృషభాద్రివిభౌ |
మమ దాస్యవతో విమలావసథే
కృపయా దురితం సహసే కమలే || 42 ||

సమస్తసేవ్యా సదరిక్షయాదికృ-
 ల్లసద్విలాసా విభవప్రదా మమ |
 రవిప్రభా త్వం వృషరక్షకే స్ఫురన్న-
 తస్య మే దేవి జగద్ధితా భువి || 43 ||

నాశితాపత్తినా నాకసద్మాదినా-
 నాదినేత్రాధునా నాధినీం విష్ణునా |
 నాపచారాదినానామయాత్సజ్జనా-
 నావితుం మాం వినానాశ్రయా నార్థనా || 44 ||

భక్తచిహ్నోసు యా నిత్యమిష్టక్రియా-
 కారికా కారికాకారికాకారికా |
 సా శుభా యాసి మే త్వం సమృద్ధిం రమే
 నామయానామయానామయానామయా || 45 ||

గృహాణ నస్త్యం పరమే రమే రమే
 కృతాపరాధానధికాధికాధికాః |
 జడానపి త్వం నయనాయనాయనా-
 నహోత్ర కర్ణోత్సవదా వదావదా || 46 ||

స మా మా పాతు దయయా శయదా భాస్వరాలకా |
 దాసావనీ వరమహి భావితా నారదాదినా || 47 ||

క్షేమా తాపాప్తిదహి యా జయదా భాసురాలోకా |
 సాసావానీతరసా హి భువి లూనాపదాతానా || 48 ||

ఆదిత్యైరర్చ్యతాగ్రాభా యా మజ్జీవస్తావహ్లాదా |
 సా లక్ష్మీః స్వశ్రీదా క్లేశగ్గాయద్యాతుస్తోమావాసా || 49 ||

మాసవాసరసారావవరా సారసవాసమా |
 మాసవాసరసారావవరా సారసవాసమా || 50 ||

పద్మే వాసోఽప్యహహా సుమనః కోమలం క్లాంతికృత్తే
 పద్మే వాసోఽప్యతిమృదుతనోః సాహసేనేతి సిద్ధే |
 ఆయాసి త్వం న కథమధునా చిత్రకూటాశ్మచారాత్
 ఆయాసిత్వం తదిహ కృపయా సహ్యాతాం సాహసం మే || 51 ||

నియతం నమాంసి విదధీమహి తే
 నిగమప్రతీపమనసామహితే |
 జగదంబ జంభరిపుణా మహితే
 మునయో జపంతి తవ నామ హి తే || 52 ||

భయానకమలాలయం ప్రతి భయేన జిహ్వామిమాం
 స్తవైర్న కమలాలయం హుతభుగుష్టయా తృష్టయా |
 భజేయ కమలాలయం త్వహమితః పరం తన్మహే
 ఽధునాధికమలాలయం న హి భజంతి యత్సంశ్రితాః || 53 ||

హయరూపధరో యతః స మస్తే
 శ్రితలోకే కలయాధునా సమస్తే |
 జషతే ధిషణావికాసమస్తే
 దురితే దేవి భవద్దృశా సమస్తే || 54 ||

జనని తడిత్ప్రభవపుషే ప్రభవపుషే సంపదాం నమస్తుభ్యం |
 హృషితవృషాచలవిభవే విభవేఽస్మాకం ప్రవర్తయేథాస్త్యం || 55 ||

హృతసుఖవారిజనిలయం వారిజనిలయం రమాభిధం జ్యోతిః |
 హృదయసదానమమహితం నమమహితం తదితరేషు పతనం తే || 56 ||

ప్రపదనభారత్యాగో భారత్యాగోన్ముఖస్య సోఢ్వా మే |
 కమలే రక్షసి కలితో రక్షసి కలితోగ్రదుష్కృతేఽభయదా || 57 ||

కృతకంసారంభాంతం సారం భాంతం రమే తవాపాంగం।
అర్థితరక్షోపాయే రక్షోఽపాయే పటో నిధేహి మయి॥ 58॥

జనమనుకంపారమ్యా కం పారమ్యాద్రమే న మోదయసి।
కృతహితయాచిత్రాణా యా చిత్రాణాం నిధిస్త్యమఖీలానాం॥ 59॥

॥ ఇతి శ్రీమద్వేంకటాధ్వరివిరచితే శ్రీలక్ష్మీసహస్రే చిత్రస్తబకః ॥

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ సంకీర్ణసబకః ॥

సమస్తగుణవిస్తారసమావేశనివేశనం।
వందేఽరవిందనిలయం వరదం పరదైవతం॥ 1 ॥

ఔదార్యశేవధిరనిందితకాంతిసింధుః
ఓజః ప్రాసాదనిధిరుజ్జ్వలసౌకుమార్యా।
వైదర్భరీతిరివ వారిధిరాజకన్యే
శ్లాఘాపదం భవసి సారవిదాం కవీనాం॥ 2 ॥

ఆరంభమేత్య మహనీయమమోఘయత్నా
ప్రాప్త్యాశయా శ్రితపదా పరమేస్పితస్య।
నిత్యం ఫలం కలయసే నియతాప్తిభాజా
నాథేన నాటకకలాపరిపాటికేవ॥ 3 ॥

వ్యాప్త్యా ప్రసిద్ధా శ్రితపక్షపాతా
బాధానభిజ్ఞా ప్రతిపక్షశూన్యా।
సమీహితం సాధయసి ధ్రువం నః
సద్ధేతువద్ దుగ్ధపయోధికన్యే॥ 4 ॥

ప్రకృతిరుచిరమూర్తిః ప్రత్యయానాం విధాత్రీ
సమధికగుణవృద్ధిః సాధుతామాదధానా।
సృజతి పదమజాద్యైరీప్సితాం ద్రాగనంత
స్థిరఫణితివిధేయా శబ్దవిద్యేవ పద్మే॥ 5 ॥

అధికరణవిచారారంభసీదద్విపక్షం

కిమపి విశదయంత్యా కృత్స్నవేదార్థతత్త్వం |
గలతి గహనకర్మాలంబనం మోహజాలం
కమలముఖి భవత్యా కర్మమీమాంసయేవ || 6 ||

చతురాకృతిలక్షణాభిరామా పరదేవస్య గుణాః ప్రకాశయంతీ |
ఉపదర్శయసేఽపవర్గమార్గం మమ శారీరకభారతీవ మాతః || 7 ||

సువర్ణశ్రీరమ్యం శుభకరపదర్చం శ్రుతికులం
భవద్రూపం చేదం భవతి మహితం బ్రాహ్మణగణైః |
తయోరిత్యం భేదః స్ఫురతి తఱినీజానితనయే
బుధేంద్రైరధ్యేయం ప్రథమమితరధ్యేయమితి చ || 8 ||

వ్యాకోచవారిజధరాం ద్విజరాజసేవ్యాం
అవ్యాహతామమృతశైవలినీమివ త్వాం |
నిఃసీమసంస్మృతినిదాఘవిదాహతప్తాః
కేచిత్సుధాబ్ధితనయే కృతినో భజంతే || 9 ||

వాత్సల్యం తవ రాఘవప్రణయిని వ్యాచప్త కాకాసురః
శక్తిం దుర్ఘటసాధనీం హనుమతః శీతస్స వాలానలః |
ఔదార్యం త్వదపాంగలబ్ధవిభవోల్లాసా మహేంద్రాదయః
కారుణ్యం కృపణా వయం తు విగుణా నిర్వేతుకం రక్షితాః || 10 ||

దోషోఘః శరణం జగామ గుణతామాదిత్సురంగాని తే
కౌటిల్యం కిమపి భ్రువౌ కఠినతా కల్యాణి వక్షోరుహౌ |
దారిద్ర్యం బత మధ్యభాగమధరం రాగస్తమః కుంతలాః
చాంచల్యం దృశమంబ మందగతితా పాదౌ ముఖం ముగ్ధతా || 11 ||

కృతస్త్వయా దేవి కృపాకటాక్షలేశైరహం శ్లోకకృదర్భకోఽపి |
పరం త్వహం శ్లోకకృదిత్యభీష్ణం కదా ను గాయేయమితి ప్రతీక్షే || 12 ||

ఆగస్తతిం మే కిమదృశ్యవిద్యా-
 మధ్యాపయస్యభిసుతే తథా త్వం।
 స విశ్వతశ్చక్షురధోక్షజోఽపి
 న పశ్యతి వ్యక్తతమాం యథైనాం॥ 13॥

రక్షేతి నాథసవిధే తవ గాఢముక్తిః
 యద్యుద్గతా మమ భవేత్తత ఏవ ముక్తిః।
 ఏతావతి శ్రితమనోరథపూరణేఽస్మిన్
 కృష్ణప్రియే నను తథాపి కియాన్విచారః॥ 14॥

యద్యంబ నిందసి యదూద్వహవల్లభే మాం
 కర్మాణి కారయ తదా కలుషోఽస్థితాని।
 నైర్ఘ్నణ్యమేషి యది వా న తతోఽపి దూయే
 నైరాశ్యమేవ హి సుఖం నిగదంతి సంతః॥ 15॥

నైవాపవర్గమతిదుర్గమమర్థయే త్వాం
 న స్వర్గమంబ న తతోఽప్యపరం చ సౌఖ్యం।
 అభ్యర్థయే హరిసఖి త్వయి భక్తిమాత్రం
 అత్రాపి చింతయసి చేదథ కిం కరోమి॥ 16॥

మా కోపం కురు మాతరేకమధునా జల్పామి ధృష్టో వచః
 శక్తిః కర్తుమకర్తుమన్యథయితుం జాగర్తి యేయం త్వయి।
 తల్లేశో మమ చేదనేత్స్యదమృతం సర్వాననేష్యం క్షణాత్
 విద్యో నైవముపేక్షసే ఘనకృపా కస్మాత్త్వమస్మానితి॥ 17॥

సౌందర్యస్య నిధిర్ముదాముదయభూః సంపత్తిమంజూషికా
 కాంతీనాం నిలయః కలాజలనిధిః జ్ఞాంతేర్నిశాంతస్థలీ।
 దాక్షిణ్యస్య శరణ్యసద్మ కమలే దాతృత్వవిశ్రాంతిభూః
 ఆస్థానీ యశసాం ప్రపాసి సతృషామాద్యస్య పుంసో ధనం॥ 18॥

మోహోన్మూలనమూలికా భవజుషాం మోక్షాధ్వనిః శ్రేణికా
 చేతః శుద్ధివిధానసిద్ధగుటికా చింతాతమశ్చంద్రికా |
 విద్యావిభ్రమశాలికాసి కమలే నిష్ణోరురోమాలికా
 మాతస్త్వం మమ పారిజాతలతికా మోదాంబుధేర్వీచికా || 19 ||

వికాసః పుణ్యానామపి చ వికచాంభోరుహారుచాం
 వివర్తో హర్షాణాం వితతిరమృతానాం పరిణతిః |
 వికారః కారుణ్యామృతజలధివీచీపరిషదాం
 వికల్పః కల్పద్రోర్జనని తవ వీక్షా విజయతే || 20 ||

ప్రజ్ఞాలతానాం కిముపఘ్నయష్టిః
 పణాయతాం కామగపీ కవీనాం |
 ప్రపంచమాతస్త్వమకించనానాం
 ప్రాణప్రతిష్ఠా పరమాసి కాష్ఠా || 21 ||

అస్మాదృశామభ్యుదయాంకురో వా
 నాథస్య పద్మే నయనోత్సవో వా |
 దివ్యోషధం వా దురితామయానాం
 పారం పరం వా భవతీ భవాభేః || 22 ||

తాటంకరక్షాం త్రిదశాంగనానాం
 తరంగిణీజానితపః ఫలం శ్రీః |
 దారిద్ర్యవిద్రావణమూలవిద్యాం
 జగుర్జగన్నాయకనాయికాం త్వాం || 23 ||

పరిష్కృతిం పంకజకాననానాం
 పరాయణం నః శరణాగతానాం |
 సంతః శకుంతధ్వజసుందరి త్వాం
 సర్వస్వమాహుః సకలాగమానాం || 24 ||

పరికర్మ వినిర్మలం మురారేః
 ప్రతియత్నం ప్రతిబుద్ధశేముషీణాం |
 భవతీం భవతీక్షణయాతనానాం
 అభిచారాహుతిమాహురభిక్నేః || 25 ||

మునిమానసరాజహంసికా వా
 మురభిత్కల్పక మంజు మంజరీ వా |
 శ్రుతిపంజరదివ్యసారికా వా
 జనని త్వం గుణరత్నపేటికా వా || 26 ||

ప్రతిస్పృష్టిరియం తడిల్లతానాం
 పరిణామో ను శిరీషమంజరీణాం |
 ప్రతిభాతి హృది త్వదీయమూర్తిః
 పరివృత్తిర్హరిపత్ని కాంచనానాం || 27 ||

ప్రస్తావనా భువనపాలననాటకస్య
 ప్రాచ్యా దిశో ధవలిమాపి చ కాలరాత్రేః |
 దుర్గర్వసర్వరజనీచరధూమకేతుః
 దోషద్రుమస్య పరశుస్తవ దేవి రూపం || 28 ||

ఆలానయష్టిరసి యోగిమనోగజానాం
 ఆశాపిశాచపరిమోచనమంత్రవిద్యా |
 కార్తాంతలోకగమనప్రతిరోధముద్రా
 కారుణ్యపుణ్యతటినీ కమలాలయే త్వం || 29 ||

శరదం తమోఘనానాం శాశ్వతసుఖసంపదాముపోద్ధాతం |
 శరణం ప్రజామి కమలే శౌరివశీకారమూలికాం భవతీం || 30 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే సంకీర్ణస్తవకః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ నిర్వేదస్తబకః ॥

శరణీకరణీయాంఘ్రిం శాశ్వత్తాపత్రయాతురైః।

సర్వనిర్వేదశమనీం సమస్తజననీం నమః॥ 1 ॥

అనుపాసిత తావకాంఘ్రిపద్మాన్యపరామృష్టపరావరస్థితీని।

జగదంబ వృధైవ జీర్యతో మే సమతీతాని హి జన్మనాం శతాని॥ 2 ॥

అపవర్గకథాపథాతిగానామనుదాసీనహృషీకకింకరాణాం।

దివసా బహవో వృధైవ యాతాస్తవ సానందముపాసనం వినా నః॥ 3 ॥

అవధీరితసాధుసంగమానా-

మపచారేషు చ బద్ధకంకణానాం।

కథమన్యతమం కృపానిధే మాం

కమలే హంత వృథా కృథాః ఖలానాం॥ 4 ॥

స్మారం స్మారం మలినవిషయాన్ మానసం మేఽవసన్నం

చారం చారం ప్రతిఖలగృహం జాతఘేదౌ చ పాదౌ।

కారం కారం కుజనవినుతిం క్లేశితా హంత జిహ్వ

వారం వారం వరజలనిధే కిం ను విజ్ఞాపయేయం॥ 5 ॥

విహితమఖిలం త్యక్త్వా కృత్వా చ గర్హితమన్వహం

తదుచితఫలాన్యత్రాముత్రాప్యహో కలయన్నహం।

గుణగణనిధే మృత్వా మృత్వా కియంతి యుగాని వా

మురవిజయినో జాయే జాయేయ మోహభయాతురః॥ 6 ॥

తృణత్యాజం త్యక్త్వా త్రిజగతి కలత్రాదివిషయాన్
 ప్రణత్యా తే దివ్యాం కతి కతి గతిం యాంతి కృతినః |
 అహం త్వేవం తావద్విషయవిషయంత్రేషు పతితో
 విషీదన్ సంసారే విపదవసరే రోదిమి రమే || 7 ||

జనని మహతి వంశే జన్మ లబ్ధం తతః కిం
 విశదమధిగతే వా వేదశాస్త్రే తతః కిం |
 సదసి కథకదర్పః సాదితో వా తతః కిం
 భవజలధితరిస్త్యం భావితా చేన్న చిత్తే || 8 ||

అటిత్వా దుర్దేశాన్ సదసి చ నటిత్వా క్షితిభుజాం
 పఠిత్వా దీనోక్తిరపి ఫలమలభ్యాతిచపలః |
 అపారైర్వాప్యపారైరలసతనురారాధనమహో
 భవత్యా హిత్వాహం బలవదవసీదామి కమలే || 9 ||

నిరంతరమరుంతు దైర్నిరయవేదనాపాదనాద్
 దురాసదధరాభుజామలమపావనైః సేవనైః |
 రమే నను రమేత మే దురితమోచకే మేచకే
 ఘనస్తని మనస్త్యయా ఘటితనర్మణి బ్రహ్మణి || 10 ||

జనని హృదవసాదం శుష్కనిర్వేదవాదం
 జనని జహదపార్థం శశ్వదాలంబ్య ధైర్యం |
 శరణమిహ భజేయం సంశ్రితాన్వైరజేయం
 దనుజభిదముదారం తం భవత్యా సదారం || 11 ||

నిర్విణ్ణమబ్ధికన్యే నిరీక్ష్య మాం శితలైరపాంగలవైః |
 అభిషించసి బలివంచకచరణద్వయశరణవరణసామ్రాజ్యే || 12 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే నిర్వేదస్తబకః ||

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ ఫలస్తవకః ॥

దుగ్ధాం దుగ్ధాంబుధేఃపుత్రీ దురితాపహారా మమ ।
శార్ంగిణశ్చరణాంభో జశరణాగతిసంపదం ॥ 1 ॥

ధావంతముచ్చతరదుర్విషయాటవీషు
సారంగశాబమివ శశ్వదపాంగజాలైః ।
మామచ్యుతస్య మహిషి ప్రసభం గృహీత్వా
నిత్యం విధేహి యువరోరనుకూలవృత్తిం ॥ 2 ॥

మాత్వర్హితాహితవివేకవిహీనమేతం
మందం ముకుందవరవర్ణిని మామనార్యాత్ ।
మార్గాన్నివర్తయితుమర్హసి మజ్ఞు మాతా
కూపే నిపిత్సుమపి ఊంభముపేక్షతే కిం ॥ 3 ॥

విశ్వస్య ధాత్రి భవతీ పరిపాస్యతీతి
విశ్వస్య సమ్యగభయం తు వయం చరామః ।
నిఃశ్రేయసం గమయ వా నిరయం నయేర్వా
కీర్తిం లభస్వ యది వా మహతీమకీర్తిం ॥ 4 ॥

ఉచ్చైరకృత్రిమగిరో యది నాభిఘోషా
ఉన్మాదినాం ఫణితయః స్మృతయశ్చ నో చేత్ ।
నారాయణప్రణయినీం నమతో మమ త్వాం
నైఃశ్రేయసీ న భవితా కథమంబ సంపత్ ॥ 5 ॥

గీతోపదేశగురుపత్ని కృతాగసో మే
 గోష్ఠీ త్వమేవ భవతాద్భవతాపభాజః |
 ఆత్మావనేఽప్యకుశలైరపరైః సురైః కిం
 బద్ధః స్వయం కిము విమోచయితా బతాన్యం || 6 ||

కర్మాహృతిర్మతిరుపాస్తిరితి ప్రతీతైః
 ముక్తో ముకుందసువిలాసిని ముక్త్యుపాయైః |
 అస్మాదృశస్తవ జగత్యనుకంపనీయో
 నానాపరాధనిధిరంబ న లభ్యతేఽన్యః || 7 ||

పాపార్థకోపకలుషీకృతనాథచేతః
 పాథః ప్రసాదనవిధౌ కతకాయితోక్తిం |
 యోఽహం భవామి సభయో యదునాథయోషే
 తాం త్వామనన్యశరణః శరణం ప్రపద్యే || 8 ||

నిరతిశయవిభూతే దేవి నిష్కించనోఽహం
 భవదవపరితప్తో భాస్వరానందమూర్తే |
 త్వదుపజనితబోధస్తవ్జుషః కైటభారేః
 చరణనలినయోర్మామేనమద్యార్పయామి || 9 ||

మహతి భవతీ మామార్యాణాం కులే సమజీజనద్
 భవపథపరిశ్రాంతచ్ఛాయాతరూననయద్ గురూః |
 శరణవరణం సాంగం శౌరావచీకరదిందిరే
 కిమిహ బహునా సంపూర్ణౌ మే చిరేణ మనోరథః || 10 ||

హృద్యం పద్యసహస్రమేతదనఘం సంశృణ్వతః కంపతాం
 మోదేనాదిమశాబ్దికస్య ఫణినో మూర్ధ్నాం సహస్రం ముహుః |
 తత్కాలోదితచారుమారుతధుత త్వత్కేలిగాఢశ్రమం
 ప్రత్నం సంప్రతి మే ప్రసీదతు రమే పక్షింద్రవాహం మహాః || 11 ||

యేయం నాద్రియతే కృతిః కతిపయైర్ష్యాగృహీతైర్జనైః
 చిత్రం సైవ విపశ్చితామకలుషే చిత్తే విధత్తే ముదం |
 విశ్వస్యాంబ మనో దునోతి దయితావిశ్లేషిణాం యా నృణాం
 నో కిం కోకిలకాకలీ భవతి సా తోషాయ యోషాజుషాం || 12 ||

బహుస్తబకభాసురస్తవ నవస్తవస్వస్తరుః
 ప్రశస్తవిబుధస్తు తస్త్రియుగనాయకేవస్తు తః |
 సమస్తమపి వాంఛితం వితనుతే సదానందన-
 స్థితిః సురభిలై రసైరపి దిశో దశామోదయన్ || 13 ||

శ్లోకాః శ్లాఘావసరతరలీభూ తవేధఃపురంధ్రీ-
 చూడాగుచ్ఛప్రస్యమరమధుస్రో తసా జాతసామ్యాః |
 విశ్వాంబ త్వద్గుణపరిచయే వీతతంద్రాన్ సుధీంద్రాన్
 ప్రీణంత్యేతే మమ పరమనోభైరవా ధీరవాదాః || 14 ||

అంబ త్వద్గుణలేశవేశలమిదం ఉంభస్య మే జల్పితం
 సాకం లోకపతిస్త్వయా నిశమయన్నాకం విధాతుః పదం |
 మోక్షం చాననురూపమేవ గణయన్ మోదాన్ మహోదారధీః
 మన్యే సంప్రతి పారితోషకమసావన్వేషయన్మే హారిః || 15 ||

సమస్తగుణశేవధేరమృతకల్పసూక్తేస్తవ
 స్తవస్య పరిశీలనాత్ ఫలముపైతి యః ప్రార్థితం |
 లభేత యది వేతనం సురభిదుగ్ధదోహాజ్జనః
 స కామముపమీయతే జనని తేన సైవేతరః || 16 ||

సానందం యే సరసమనసః స్వాదు లక్ష్మీసహస్రం
 జేగీయంతే జగతి జనితశ్రీనివాసప్రసాదం |
 శాంతత్రాసాం వితతిమమితాం శర్మణాం నిర్మిమాణా
 తేషామేషా విహరతి తరామిందిరా మందిరేషు || 17 ||

పౌత్రేణాత్రేయగోత్రాభరణనయచణశ్రీనివాసాధ్వరీందోః
 శ్రీమద్రామాంఘ్రిభక్తిప్రముదితరఘునాథార్యయజ్వాత్మజేన |
 వేదాంతాచార్యపాదాంబుజనిహితహృదా వేంకటార్యేణ క్లృప్తం
 రమ్యం లక్ష్మీసహస్రం పఠత దృఢతరం నిత్యకల్యాణకామాః || 18 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే ఫలస్తబకః ||